

ٲر جي ٻولي

ڊاڪٽر عبد الجبار جوڻيجو
هدايت پريم



سنڌي ٻوليءَ جو بااختيار ادارو
حيدرآباد-سنڌ

سنڌي ٻوليءَ جي جغرافيائي محاورن يا ٻولين جو مطالعو

سلسلي جو پنجون ڪتاب

ثر جي ٻولي

مؤلف

ڊاڪٽر عبدالجبار جوڻيجو

هدايت پريم



سنڌي ٻوليءَ جو بااختيار ادارو

سنڌ صوبائي ميوزيم نيشنل هاءِ وي

حيدرآباد، سنڌ

۱۹۹۴/۱۴۱۴ع

سنڌي ٻوليءَ جي بااختيار اداري جا سڀ حق ۽ واسطا قائم

جنوري، ۱۹۹۴ع
هڪ هزار

چاپو پهريون :
تعداد :

قيمت : ۴۰ روپيا

ملڻ جو هنڌ :

سنڌي ٻوليءَ جو بااختيار ادارو
سنڌ صوبائي ميوزيم، نيشنل هاءِ وي
حيدرآباد، سنڌ

۽

مرڪزي ڪتاب گهر نمبر: ۹۷۲
گل شاهه محلو، گاڏي کاتو
حيدرآباد، سنڌ
پاڪستان

هي ڪتاب سنڌي ٻوليءَ جي بااختيار اداري جي ڪمپيوٽر تي ڪمپوز ٿيو ۽
اداري پاران اشاعتي نگران امين لغاري ڇپائي پڌرو ڪيو.

پيش لفظ

سنڌ ۾ سنڌي ٻولي جيئن جدا جدا ڀاڱن ۾ ڳالهائجي ٿي، تنهن جي تفصيلي مطالعي جي ضرورت گهڻي وقت کان وٺي پئي محسوس ڪئي وئي آهي. اهڙي مطالعي سان هر ڀاڱي جي مقامي لفظن ۽ اصطلاحن جي ڄاڻ حاصل ٿيندي جنهن سان استادن کي ان ڀاڱي جي اسڪولن ۾ پڙهندڙ معصوم ٻارڙن جي ٻوليءَ جي پروڙ پوندي ۽ کين پڙهائڻ ۾ سولائي ٿيندي. هر ڀاڱي جي عوامي ٻوليءَ مان واقفيت حاصل ٿيندي، جنهن سان سماجي ڪم ڪندڙن، زرعي کاتي جي ڪامگارن ۽ ٻين ڪارڪنن کي ان ڀاڱي ۾ عوام سان هم زبان ٿي ڪم ڪرڻ ۾ سهوليت ٿيندي. وڏي ڳالهه ته هر ڀاڱي جي ٻولي لکت ۾ محفوظ ٿيندي جنهن سان سنڌي زبان جي لغات جو دائرو وسيع ٿيندو.

انگريزن جي دور ۾، سرڪاري طور تي هندوستان جي ٻولين جي لساني جائزي (Linguistic Survey of India) جي هڪ وڏي رٿا عمل ۾ آندي وئي جنهن جو سربراھه جي. اي. گريئرسن هو. ان رٿا هيٺ سنڌي ۽ سرائيڪي ٻولين جو مطالعو چئن ٻن پيڻين طور ڪيائون، ان حيثيت ۾ اهو هڪ ساڳئي جلد (Volume III, Part- II) ۾ مرتب ڪيو ويو. ان کي به ڪافي عرصو گذري ويو، ۽ انهيءَ قسم جي ٻئي جائزي جي ضرورت انگريزن جي آخري دور ۾ محسوس ڪئي وئي.

سنڌي ٻوليءَ جي بااختيار اداري جي هڪ جامع رٿا هيٺ سنڌ جي مختلف ڀاڱن توڙي سنڌ سان لاڳو ٻين صوبائي علائقن ۾

سنڌي ٻولي جيئن ڳالهائجي ٿي تئن ان جي مطالعي جي شروعات
ڪئي وئي آهي. ان رٿا موجب هيٺين ٻارهن ڀاڱن ٻولين جا مطالعا
ڪيا ويندا:

۱. سڀي جي ٻولي
 ۲. ڪڇي - ناڙي جي ٻولي
 ۳. ماٿيلي - اوڀاڙي جي ٻولي
 ۴. ڪاڇي جي ٻولي
 ۵. لاسي ۽ ڪوهستاني ٻولي
 ۶. ماڃر، ڪڪڙي ۽ ڪاري جي ٻولي
 ۷. ڪڇي - سنڌي ٻولي
 ۸. ٿري - ڍاٽڪي ٻولي
 ۹. اترادي ٻولي
 ۱۰. لاڙي ٻولي
 ۱۱. ڪن خاص شهرن جي ٻولي
 ۱۲. ڪن خاص قبيلا جي ٻولي
- ’ٿر جي ٻولي‘ هن سلسلي جو پنجون ڪتاب آهي. هيءُ
ڪتاب ڇهن بابن تي مشتمل آهي: پنجن بابن ۾ ٿر جي مختلف
محاورن ڍاٽڪي، پارڪري، سوڍڪي ۽ ٿري کي سهيڙيو ويو آهي.
ڇهين باب ۾ انهي خطن جا پهاڪا، چوڻيون ۽ اصطلاح وغيره ڏنا ويا
آهن. هيءُ ڪتاب سنڌ يونيورسٽي جي سنڌي شعبي جي ٻن
استادن ڊاڪٽر عبدالجبار جوڻيجي ۽ پروفيسر هدايت پريم گڏجي
لکيو آهي جيڪو اميد ته موجوده دور ۾ هلندڙ سنڌي ٻوليءَ جي
وڌيڪ کوجنا ۾ ڪارگر ثابت ٿيندو.

ڊاڪٽر نبي بخش خان بلوچ
چيرمين
سنڌي ٻوليءَ جو با اختيار ادارو

حيدرآباد، سنڌ
۲۱ - جنوري ۱۹۹۴ع

عنوانن جي فهرست

صفحا	عنوان
۷	مهاڳ
۹	باب پهريون: سنڌي ٻوليءَ جا محاورا
۴۵	باب ٻيو: سنڌي ٻوليءَ جو ٿري محاورو
۶۷	باب ٽيون: ڀاڻڪي محاورو
۱۰۴	باب چوٿون: پارڪري محاورو
۱۲۰	باب پنجون: سويڪي محاورو
۱۲۵	باب ڇهون: ٿر جا ٻهاڪا، چوٿيون ۽ اصطلاح
۱۲۷	ضميمو (الف): ٿر جا چونڊ لفظ
۱۳۹	ضميمو (ب): گريٽرسن جي ڪتاب ۾ ڏنل ڀاڻڪي ٻوليءَ جا ٻه نمونا
۱۴۱	ضميمو (ج): شاهه جي رسالي ۾ سر ڍول مارو جا بيت ۽ وائي



مهاڳ

”ٿر“ سنڌ جو هڪ خوبصورت علائقو آهي، هتي واريءَ جون ڀٽون به آهن ته ڪارونجهر جبل به آهي، جيئن سنڌي ٻوليءَ ۾ آهي ٿي ڪڏهن جيڪي سنڌ جي رهواسين ۾ آهن. سنڌي ٻولي سنڌين جي عادت ۽ اطوارن جي صرف عڪاسي ئي نه ٿي ڪري پر سنڌين جي لطيف جذبن، احساسن ۽ امنگن جو ڀرپور اظهار ڪرڻ جي مڪمل سگهه پڻ رکي ٿي، جهڙا مٺڙا ماڻهو هوندا هتان جا، اهڙي ئي مٺڙي ٻولي هوندي اُتان جي. اهڙي طرح ٿر جي ٿڌي واريءَ جيان نرم نرم احساسن ۽ امنگن وارا ٿري لوڪ به پنهنجي ملڪ ۾ اهڙيون ئي ٻوليون ٻولين ٿا، جهڙا هو پاڻ آهن. ٿر جي اهڙين ٻولين جي لساني چنڊ ڇاڻ ڪرڻ جي بيحد گهڻي اهميت آهي. ان ڏس ۾ اسان جو هيءُ قلمي پورهيو، پهرين وڪ برابر آهي. ”سنڌي ٻوليءَ جي بااختيار اداري“ پاران ”سنڌي ٻوليءَ جي جغرافيائي محاورن يا ٻولين جو مطالعو“ جي سلسلي لاءِ ٿري ٻولي يا ٿر جي محاورن جو اڀياس هن ڪتاب ۾ پيش ڪريون ٿا. سموري ٿر ۾ سنڌي ٻوليءَ جو محاورو رابطيءَ جي ٻولي ”lingua franca“ طور رائج آهي، ٿر جا ٿري لوڪ سنڌي ٻولي بخوبي ڳالهائي سگهندا آهن، سمجهي سگهندا آهن ۽ لکي پڙهي به سگهندا آهن. ٿر ۾ سنڌيءَ کان علاوه ”ڍاٽڪي“ به رائج آهي. ٿري عوام ۾ ڍاٽڪي به ايتري ئي مقبول ۽ معروف آهي جيتري سنڌي، ڍاٽڪي هڪ محاورو آهي يا هڪ مڪمل ٻولي آهي؟ هن ڪتاب جي ٽئين باب ۾ اهڙن سوالن تي بحث ڪيو ويو آهي، پارڪر جي ٻولي پارڪري پڻ سنڌي ٻوليءَ جي

ايترو قريب اچي چڪي آهي، جو اسين چئي سگهون ٿا ته پارڪري
 هاڻي گجراتيءَ جي پيٽ ۾ سنڌيءَ سان گهڻو گهرو سنڌ رکي ٿي.
 ٿر جي پهڪن، چوٿين ۽ اصطلاحن کي گڏ ڪرڻ جي اهميت
 کي محسوس ڪندي، هت اسان چند پهڪا ۽ چوٿيون ڏئي سگهيا
 آهيون. جن تي وڌيڪ ڪم ڪرڻ جي ضرورت آهي. اهڙي طرح
 ٿر جي جامع لغت پڻ ترتيب ڏيڻ گهرجي، جيڪا وقت جي هڪ اهم
 ضرورت آهي.

ڊاڪٽر عبدالجبار جوڻيجو
 هدايت پريم

ڄامشورو
 ۲. جنوري ۱۹۹۴ع

باب پهريون

سنڌي ٻوليءَ جا محاورا

معياري محاورو: اهو هاڻي مڃجي چڪو آهي، ته دنيا جي هر ٻولي (Language) اچارن جي فرق، جملن جي صرفي ۽ نحوي اختلافن سبب ڪيترن ئي محاورن (Dialect) ۾ وراهيل هوندي آهي، ڪا گهڻن ۽ ڪا ٿورن ۾، فقط ڪي ٿوريون ٻوليون اهڙيون هونديون آهن، جن ۾ ملڪ جي هڪ ڇيڙي وارو ٻئي ڇيڙي جي ٻولي (محاورو) سمجهي سگهندو آهي. ان ڏس ۾ چيني ٻوليءَ جو مثال ڏئي سگهجي ٿو. جنهن جي لکت بلڪل ساڳي، پر اچار ۾ زمين ۽ آسمان جو فرق ملندو. چيني ٻوليءَ جو معياري / پيڪنگ محاورو حروف سُرن جي چٽائيءَ سبب نه رڳو چين بلڪه چين کان ٻاهر رهندڙ هر چيني سمجهي سگهي ٿو، پر ڪينتن (ڏکڻ چين) وارو محاورو اتر، وچ، اوڀر چين ۽ دور دراز ڪير به ڪونه سمجهندو. چين جو معياري محاورو ملڪ جي اتر (پيڪنگ) ۾ آهي پر سڀني ٻولين سان اهو معاملو نه آهي.

معياري محاورو اهو ڄاتو ٿو وڃي جو هر ڪنهن لاءِ سمجهڻ جهڙو، چٽو ۽ علمي هجي. پروفيسر رابنس (Robins) معياري محاورو لاءِ هي خيال ظاهر ڪيو آهي ته: ”معياري محاورو (Standard dialect) جي اصطلاح مان ڪابه غلط فهمي نه ٿيڻ کپي. اهڙا گفتگو جا طريقا تشابهي طور محاورا هوندا آهن بلڪل ٻين محاورن وانگر، جن کي جيڪر سماجي ۽ سرڪاري طور محدود

ڪجي ۽ گهٽ بيان ڪجي: (جن جي مقابلي ۾) پسند پيل ايراضيءَ وارن محاورن کي اهميت ڏجي ٿي. اهو خيال انهن جو آهي جيڪي معياري محاورو ڳالهائين ٿا. جي ٻيا محاورا گهٽ آهن، جن کي گهٽ درجي وارا ڳالهائين ٿا، (۱). معياري محاورو حقيقت ۾ پراڻو نه هوندو آهي پر مڪاني محاورن سان ڪن تاريخي اهميت جي حالتن هيٺ اسرندو آهي (۲). معياري محاورو (Standard dialect) جي اصطلاح کي به گهڻو ڪم آندو ويو آهي. اڪثر ٻولين جي محققن ٻين ٻولين کي به پنهنجو محاورو ثابت ڪرڻ لاءِ دليل ڏنا آهن: جيئن پنجابي ٻوليءَ جي محاورن ۾ سرائڪي ٻوليءَ کي به ڳڻڻ جي ڪوشش اڄڪلهه عام طور تي رهي آهي. ٻولي ۽ محاورو جي فرق بابت رابنس هڪ فارمولو ڏنو آهي جنهن ۾ ٽي نڪتا آهن: پهريون نڪتو ٿي محاورو ۽ زبان جو فرق واضح ڪري ٿو، اهو هي ته هڪ ٻوليءَ جا اهي نمونا، جيڪي مختلف آهن، پر ڪنهن خاص نوعيت کان سواءِ ٻي ايراضيءَ ۾ ماڻهو سمجهن ٿا، انهيءَ حساب سان انگلنڊ ۾ انگريزي جا مختلف نمونا انگريزيءَ جا محاورا آهن ۽ ويلش، آئرش ۽ اسڪاٽش گئله مختلف محاورا آهن (۳).

سنڌي ٻوليءَ جا محاورا: جڏهن اسان کي سنڌي ٻوليءَ جو ڦهلاءَ اڄوڪي سنڌ جي جاگرافيائي سرحدن کان ٻاهر به نظر اچي ٿو ته ان جو سبب اهو ئي آهي ته پراڻي سنڌ جون سرحدون اوڀر، اتر، اولهه ۾ وسيع هيون. موجوده سرحدن جي هن پار به اڪثر خطن ۾ سنڌي ٻولي جا اڪثر محاورا رائج آهن، جيڪي اتي جي مڪاني ٻولين جي اثر هيٺ آهن. بلوچستان ۾ فراڪي ۽ ڪيترائي، گوادري ۽ جدگالي، اورماڻي، لاسي ۽ ماڇڪو سنڌي ٻوليءَ جا مکيه محاورا

آهن، جن تي اڃان پورو ڪم نه ٿيو آهي اهي آهن؛ ڪڇ ۾ ڪڇي محاورو، گجرات ۾ ڪاٺياواڙ (هاڻي سنڌ ۾ به) ڪاٺياواڙي ۽ ميمڻي محاورا ۽ سرائڪي ايراضيءَ ۾ ماڃڪو ۽ ٻيا ننڍا محاورا موجود آهن. ان ڏس ۾ پهريائين اهم وڏن محاورن جو ذڪر ڪبو. سنڌي ٻوليءَ جا اهم محاورا هي آهن:

۱. سريلو، ۲. وچولو، ۳. لاڙي، ۴. ٿري، ۵. لاسي ۽ ۶. ڪڇي.

محاورن جو لسانياتي جائزو:

سريلي سنڌي: ٻوليءَ جو هڪ اهم گهڻي ايراضيءَ تي محيط محاورو آهي، ان ۾ ڪنهن به ٻئي وڏي محاوري وانگر ننڍا محاورا (Sub-dialect) سمايل آهن. پيرومل جي چوڻ موجب ”خيرپور رياست کان وٺي اباوڙي تعلقي جي ڇيڙي تائين سيوهڻ دادو کان وٺي سڄو لاڙڪاڻو ضلعو، توڙي شهداد ڪوٽ ۽ جيڪب آباد وارو پاسو ڪشمور تعلقي جي ڇيڙي تائين سڙو آهي اتي جي ٻولي سريلي آهي“ (۴). ٿرومپ جي حوالي سان هو لکي ٿو ته: ”سريلي ٻولي جا اچار چٽا آهن (۵)، چئن اچارن مان مراد آهي ته سر - آواز نمايان آهن ۽ پوري ريت ڪڍيا وڃن ٿا ان جي وضاحت اها آهي ته اتر (سري) ۾ چئبو ”چيائون“ ته لاڙ ۾ ان جو اچار ٿيندو: چئون يا چيئون، اڳتي ٻين مثالن مان به واضح ڪنداسين. اتر (سري) جي محاورن ۾ لاڙ جي محاورن جي مقابلي ۾ هڪ هي فرق آهي جو سري ۾ ”آ“ يا ”ا“ جو سر آواز ٿري لاڙ طرف جي محاورن ۾ ”ا“ يا ”اي“ ٿئي ٿو. مثلاً:

سرو	لاڙ	سرو	لاڙ
جَن	جِن	جَاتي	جَتي
تَن	تِن	تَاتي	تَتي
ڪَن	ڪِن	ڪَاتي	ڪَتي

پيرومل لکي ٿو ته: جنهن، تنهن ۽ ڪنهن جي پهرئين حرف تي
 زير آهي ۽ جمع ۾ جَن تَن ۽ ڪَن تي به زير اچي ٿي ۽ انهي ڪري
 اتر جو اچار صحيح آهي (٦). پر پيرومل جو اهو لکڻ صحيح نه آهي
 ته اتر ۾ جيڪو جاڙي، ڪاڙي ۽ تاڙي چيو وڃي ٿو ان جو لاڙي
 اچار جيڏي، ڪيڏي ۽ تيڏي آهي (٧). حقيقت ۾ لاڙ ۾ جيڏانهن،
 ڪيڏانهن ۽ تيڏانهن چيو ويندو آهي. اڪثر اوسرگ ڪري جيڏان،
 ڪيڏان ۽ تيڏان به چون ٿا، جيڏي، ڪيڏي وغيره به ڪئي اتر ۽
 وچولي ۾ ڪم اچي ٿو. سريليءَ ۾ ڪن حروف صحيح ۾ ”ر“ جو
 آواز مليل آهي مثال: ڊ - ڊر - ٽ - ٽر ۽ ڊ - ڊر تحرير ۾
 صورتخطي ساڳي رهي ٿي پر جي اچار موجب لکجي ته ڊڀ بدران
 ڊڙپ، ڪٽ بدران ڪٽر.

ڪي حروف صحيح هڪٻئي سان تبديل ٿين ٿا. اڪثر ڳالهائڻ
 وارن کي ان جو احساس ڪونه ٿو ٿئي. پر اهو ثابت ٿي چڪو آهي
 ته اڪثر اتر جا ماڻهو ”ش“ ۽ ”ڇ“ کي پاڻ ۾ تبديل ڪري ڇڏين
 ٿا، جيئن:

شڪارپور	ڇڪارپور
مڇي	مشي
مڇر	مشر
ڇورو	شورو

سڄي محاوري ۾ عدد جمع ”آن“ ملائڻ سان ٺهي ٿو. لاڙ
 ”اون“ ملائڻ سان، مثال :

واحد	جمع (لاڙ)	جمع (اتر)
کارک	کارکون	کارکان
تنگ	تنگيون	تنگان

”آن“ پڇاڙي فارسي، پنجابي ۽ سرائڪي وغيره ۾ اچي ٿي.
 ٻيو ته اتر (سري) جي ٻولي ۾ لفظن جي پڇاڙي ۾ حرڪت پيش ()
 جي آهي. لاڙ يا ٻين پاسن ڏي لازمي طور زير يا ڪٿي ساڪن آواز
 محسوس ٿيندو آهي. مثال:

سرو	لاڙ
ويھُ	ويھ
گھُرُ	گھر
اُتُ	اُت
کُڻُ	کڻ
واڱڻُ	واڱڻ

حرڪتن جي آوازن تي پوري زور ڀرڻ ڪري لفظ چٽا ٿين ٿا.
 سريلي محاورن جي اها خصوصيت لسانيات جي ماهرن پسند ڪئي
 آهي. صرف نحو جي خصوصيت جي لحاظ کان سريلي جا ٻيا هيٺيان
 نڪتا اهم ۽ الڳ آهن:

جنس : ڪي اسم جيڪي ٻين هنڌ مذڪر آهن سري ۾ اهي مونث
 اسم آهن؛ جيئن رت نڪتي آهي، لاڙ طرف ائين ڪونه چئبو. اڪثر
 اتر طرف ”اولاد“ به مونث طور ڪم اچي ٿو.

ضميري پڇاڙيون: سري ۾ آيس ۽ چوندس بدران چون ”ايم“ ۽ ”چوندم.“
 فعلن جون پڇاڙيون: اتر ۾ اينداسين جو اچار ائين ڪبو آهي جو
 ”اينداسي“ معلوم ٿيندو.

مضارع: ”ڪريان“ جي ”ر“ سري ۾ ٿئي اچار جي، ان جو اچار
 ”ڪيان“ ڪجي ٿو. مثال ”مان ڇا ڪيان؟“

زمان حال استمراري: گرامر موجب ”آءُ اڃان پيو“ چوڻ صحيح
 آهي، پر سري جي محاورو ۾ ”آءُ اڃان پيو ٿو“ چون.

زمان ماضي مطلق: سري ۾ ”هو ويو“ چئبو آهي. پيرومل جي
 چوڻ موجب زمان حال ۾ ”ويڻ“ جي واو تي زير آهي ان ڪري
 ماضيءَ ۾ به زير قائم آهي، اهو وڌيڪ صحيح آهي.

ماضي معطوفيءَ: ”ماني ڪايو اڃان ٿو“ بجاءِ چون ”ماني ڪايون اڃان ٿو“
 اسم مفعول: ڳايو ڪي ڳاتو، پايو ڪي پاتو چون. اڪثر لفظن ۽
 جملن ۾ سري جون خصوصيتون آهن.

اسم تصغير: پاءُ ”پاٽڙا“، هتي ”هٽڙي“ هونئن ٻين خطن ۾ به
 ”ڙو“ پڇاڙي سان لفظ آهن. جيئن: ٻارڙو، ننڍڙو، پر سري ۾ انهن
 جو هڪ تاثر آهي. سري جي ٻولي تي سرائڪيءَ جو به اثر آهي.
 ڪي خاص مقامي ۽ گهڻو ڪم ايندڙ لفظ به آهن:

پوتار (سائين) مانتو (مون چيو)

پٺڪي (پاڻي) ٽوڪو (ٽويو)

ڪار (گم) موزان (رمزون)

ڪاڪي (چوڪري) بگي (گاڏي)

هي فقط صرف نحو جا ڪجهه نڪتا آهن ۽ ڪن مخصوص لفظن

جي اچار جي ڳالهه آهي، پر هڪ مڪمل ۽ اهم محاورو پاڻ هڪ سونهن رکي ٿو، اها سڄي سونهن يا نيارو رنگ رڳو ڳالهائڻ تائين محدود هوندو آهي. پڙهيل طبقو پنهنجي سڄي لکپڙهه معياري محاورن ۾ ڪندو آهي. سري جو محاورو هڪ اهم محاورو آهي، ان کي وڌيڪ چٽو ڏيکارڻ لاءِ هيٺ ڪي جملا ڏجن ٿا:

مان تو هيڏي آ (مون چيو هيڏانهن اچ).

من ڪاڏي پيو ٿو وڃين (پيارا ڪيڏانهن پيو وڃين).

ڪلهه توهان ڏي اچان پيو (ڪلهه توهان ڏانهن آيس پئي).

تون ڪري چوڻس (تون چوڻس).

چيو مانءُ نه (مون توکي چيو).

هٿڙي ته ڪير پي نه آيو آ. (هٿڙي ڪير به نه آيو آهي).

اتر جي ٻوليءَ جي ايراضي جيئن ته وسيع آهي، تنهن ڪري ان ۾ ڪيترا ننڍا محاورا (Sub dialects) به آهن. شڪارپور طرف ڳالهائڻ جي هڪ جهيلار آهي. لهجي جي نرمي ڪري اتي جي ٻوليءَ کي محققن مٺي ٻولي سڏيو آهي.

وچولي جو محاورو: اتر ۽ ڏکڻ سنڌ (لاڙ) جي وچ وارو علائقو ايراضيءَ جي تقسيم موجب وچولو سڏجي ٿو؛ ان جي ڪري وچولي جي سنڌيءَ کي محاورن جي لحاظ کان وچولو سڏجي ٿو. پيرومل جي لکڻ موجب وچولي جون حدون ”ڪنڊياري تعلقي ۽ دادو تعلقي جي اتر واري ڀاڱي کان وٺي هيٺ ڪوٽڙيءَ تائين آهن“ (۸). هن علائقي کي ۽ خاص طور نوابشاهه ضلعي کي ساهتي پرڳڻو به چئجي ٿو. وچ ۾ هجڻ ڪري هتان جي زبان ۾

هڪ قسم جو توازن آهي. اتر ۽ لاڙ جا ٿورا ٿورا اثر آهن. سيوهڻ ۽ نوشهري جهڙا علمي مرڪز هن محاورن جي ٿيڪ رهيا. لاڙ ۾ چون ”چيو آهيس،“ اتر ۾ چون ”چيو اٿس“ ته وچولي ۾ چوندا ”چيو اٿائين“ هونئن عام گفتگو ۽ سري جي محاورن سان هم آهنگ آهي. وچولي جا ڪي خاص لفظ هي آهن:

لڳلڳو - لغلام ترڻي

ڏوڪڙ - پئسو

کوڙ - گهڻو

ڪاڪي پيرومل ساهتيءَ جا خاص اصطلاح هيٺيان لکيا آهن:

ڊيري جو ڪمي هڻڻ (مفت ۾ ڪم ڪندڙ).

پنجوءَ جي پڻ سان هڻڻ (واجبيءَ کان وڌيڪ گهرڻ).

پنجوءَ جا پنج ڪٽڻ (بارهوئي ڪوٽ). (۹)

پهاڪا:

اول پيٽ پنجوءَ جو پوءِ ٻار ٻچا.

قلوءَ وائڻي رات وهاڻي، ڳالهين ڪندي ڳوٺي ڪاڻي.

اهڙي جٺ ڪيائين جهڙي ٻرڙي ڪئي ٻارن سان.

چٽي چنڊجن جي پرڻ تي پيئي.

ٻرڙي پوي نه ٻاجهه، پر ۾ تو پاءُ مري.

ٻيو هرڪو اچڻو ويڻو، پمو ٿاڻائي. (۱۰)

وچولي جي ٻوليءَ کي نيٺ ٻولي به چيو ويو آهي، ڇو جو ان ۾

لفظن ۽ جملن ۾ توازن آهي. هيٺيان چند جملا مون وچولي جي

رهاڪن جي زباني ٻڌا آهن:

باغ وٽان لنگهندي مون ڏٺو ته ڪيترا وڻ سڪي ويا هئا، سار سنڀال
 نه هئي، سڄو باغ اجڙيو پيو هو.
 پنهنجي ڀاءُ کي چئبو ته سڀاڻي مون وٽ اچي.
 هو ڪالهه هيڏي آيو هو.

لاڙي: حيدرآباد ۽ نٿو ضلعو عام طور لاڙ جا علائقا آهن. بدين
 ضلعو حيدرآباد ضلعي مان ٺهيو آهي. اٺون اصل لاڙ جو رهاڪو
 آهيان. منهنجو ڳوٺ پير فتح شاهه، تعلقو ۽ ضلعو بدين آهي. اٺون
 تعليم جي سلسلي ۾ حيدرآباد، نواب شاهه ۽ ٻين هنڌن تي رهيو
 آهيان، پر پنهنجي ڳوٺ سان مسلسل رابطو رهڻ ڪري اتان جي ٻولي
 کان گهڻو واقف آهيان. اهو منهنجو ذاتي خيال آهي ته جيڪڏهن
 سنڌي زبان کي ٻن بنيادي ۽ وڏن محاورن ۾ ورهائجي ته اتر (سرو)
 ۽ لاڙ جا ٻه وڏا محاورا آهن. ٻيا سڀ ننڍا محاورا انهن ۾ سمائل آهن.
 لاڙي محاورو هڪ وسيع ايراضيءَ تي پکڙيل آهي ۽ ان ۾ ڪي ننڍا
 محاورا آهن. حقيقت ۾ لاڙ هڪ ثقافتي ايڪو به آهي. لاڙ جي لفظي
 معنيٰ ”لڙيل“ يا ”هينون“ آهي. پيرومل ”لات“ مان ”لاڙ“ ٿيڻ جو
 اندازو لڳايو آهي. جئن سنسڪرت ۾ ”للات“ مان سنڌي ”نراڙ“
 ٿيو، يعني ته ”ت“ جو ”ز“ ۽ بدلجڻ. شاهه عبدالڪريم بلڙي
 واري (۱۵۳۸-۱۶۲۳ع) ”ڏکڻ“ جي معنيٰ ۾ ڪم آندو آهي.
 پر ”لاڙ“ بدران ”لاه“ چوي ٿو.

جي اتر جي لاه سڄڻ سڀ پرڪڻا

ري پانجبي ڪٿئي، سير ٻري نه باهه.

لاڙ جي سرحد، ڏکڻ ۾ ڪڇ جي رڻ سان ملي ٿي، جيڪا
 ۱۹۴۷ کان پوءِ بند آهي، نه ته مستقل رابطو هو. ڏکڻ اولهن ۾

دور	دور
بَت	پیت
دار	تار
جوک	جھوک

پيرومل جي خيال ۾ اوسرگائي داردڪ ٻولين جي اثر سبب آهي .
 گسڪيدار اوسرگ آوازن غ ۽ خ کي گ ۽ ڪ ڪري اچار جي
 ٿو. ف ۽ ڦ پاڻ ۽ بدلجن ٿا. فوٽو (Photo) کي چون ڦوٽو ۽ ڦلا کي
 چون فلا. اهڙي طرح اڪثر سر آواز ننڍا ٿي وڃن ٿا. لفظن ۽ ان جا
 مثال هي آهن:

معيارى	لاڙي
ڪيائون	ڪئون
چيائون	چئون
سڏيائينس	سڏائينس

ڪن لفظن ۾ معياري محاورن جي بلڪل ابتڙ سر آواز وڌيل ملن ٿا:

لاڙي

معياري

حجام

حجم

نراڙ

نرڙ

لاڙي محاوري تي پاڙيسري محاورن جو اثر آهي. ان جون سرحدون اتر ۾ وچولي جي محاورن سان، اولهه کان لاسي / ڪوهستاني محاورن سان، اوڀر کان ٿري ۽ اوڀر ڏکڻ ڪنڊ کان ڪڇي محاورن سان ملن ٿيون. ڪنهن به محاورن تي معياري محاورن جو اثر ٿيڻ مواصلات جي سبب آهي. معياري محاورو آهستي آهستي اثر انداز ٿي رهيو آهي. ريڊيو جو هن اثر ۾ خاص هت آهي. اڪثر لاڙي محاورن ۾ تلفظ جو بگاڙو ۽ ڪٿي صنعت تشليب ملي ٿي. جيئن لعنت مان نالت ونواهه مان وناهه، سئون مان سيويون ۽ ڏهه مان ڏوهه.

ڪڇيءَ جو اثر لاڙي ۾ اڪثر ٿيندو. ڪڇيءَ وانگر لاڙيءَ ۾ به ”ايندو“ بدران ”اچيندو“ ”ڪاڏو آهيم“ بدران ”ڪاڏم آهي“ چون ٿا. ٻيو به ڪيترو اثر ملندو، ان جو سبب ماڻهن جي اڄ وڃ ۽ مٽي ماڻهي آهي، اچارن جي هڪ جهڙائي:

معنيٰ

ڪڇي ۽ لاڙي

بال - ڪينهون

ڏڙهو / ڏڙهو

وڻ

ڳڙڻ ڳڻهڻ

سڀ

سڀ / سڀ

وڃڻ

وڃڻ

مسجد

مسيت / مسيت

لڪَ وار

ٿوري دير ۾

ڦٽائو

ڦٽيو - زخمي ٿيو

ڪوهستان ۽ ٿر جو به اثر لاڙي محوري تي موجود آهي. مون ۱۹۷۵ع ۾ پنهنجي ڪتاب ”لاڙ جي لغات“ ۾ محاورن جي اثر ۽ لاڙ جي ٻوليءَ جي شاهوڪاريءَ بابت لکيو هو ته: ”سنڌيءَ ۾ اتي ان ماڻهوءَ کي چئبو آهي، جيڪو سڄو هجي. لاڙ ۾ هي لفظ عام ڪم اچي ٿو. جي ڪنهن ماڻهوءَ کي اولاد نه هجي ته ان کي نانگو چئبو. ڪو ماڻهو مسڪين نظر اچي ته ان کي ابالو چون، اهڙن لفظن جي معنيٰ جي فرق ۾ باريڪ بينيءَ سان نظر ڪبي، مثال طور: کاڌي پيتي جي طلب کي ”بک ۽ اج“ چئبو، حتي تماڪ جي طلب وقت ”ٻاڙ“ لفظ ڪم آڻبو. ڇانهه جو ڪو ماڻهو گهڻو استعمال ڪري ته ان کي ڇانهه جو ”ٻانڌائي“ چئجي.

سنڌيءَ ۾ ڪاٺيءَ جي لڪڻ جو مثال وٺو ته ظاهر ٿيندو ته خاص طور لاڙي محوري ۾ لڪڻ جا ڪيترائي قسم ۽ نالا آهن: ”تلهڙ“ اهڙي وڏي لڪڻ کي چئبو جيڪو تازو ڪپيل ۽ لچڪيدار هجي. سڪل ننڍو لڪڻ ”باننو“ سڏبو. چار مان پتيل ننڍي ۽ سنهي بانني کي چامڪ چئبو. وري ان سوئيل لڪڻ کي چانپو چئبو، ٿلهو هجي ته ڏڪو چئبو، ڌڪي کي هڪ پاسي مٽو هجي ته ان کي گهوٻاڻو چئبو. وڏو ڌڪو ڏندو سڏبو. ٻيا لاڳاپيل لفظ: چاٻڪ، مولڙو، مهري، لٽ، سونٽو ۽ ڳن وغيره آهن (۱۱).

گرامر جي نڪتن جي لحاظ کان ڏسجي ته لاڙ جي ٻوليءَ ۾ منفرد اچار ملندا. اڪثر لفظ جي تقليب به دلچسپ نموني ٿئي ٿي: ڊڄڻ کي ڊڄڻ ۽ ڊڄڻو کي ڊڄڻو چيو ويندو آهي.

اسم :

ياقُب	(يعقوب)
ماڙهو	(ماڙهو)

ضمير :

ائين	(اوهين)
توان	(توهان)
اوان	(اوهان)
آنجو	(اوهان جو)
تون جو	(تنهنجو)
مون جو	(منهنجو)
ڪينجو	(ڪنهن جو)
پانجو	(پنهنجو)
جين	(جنهن)
تين	(تنهن)
ڪڇاڙو	(ڇا)
ايڙو	(اهڙو)
جيڙو	(جهڙو)

فعل :

ويج	ويج
اهيان	اهيان

مضارع :

چِٽان	چوان
کان	ڪانوان
وِجان	وِجان

اهڙي طرح معياري محاورِي کان تلفظ ۾ فرق گهڻو آهي. ڪي

مخصوص مقامي لفظ آهن:

پتون : (وچون) ڌار: (دال) اثاڻو: سانڌاڻو (آچار)
ميڇن : (متان)، نگارڻ ماترائن : تاڌارڻ (پرچائڻ ٻار کي)، آڏو
(اوٽ ۾)، واڃان (بيوقوف).

لاڙي محاورِي ۾ مخدوم احمد پٽي، شاهه عبداللطيف، خواجہ
محمد زمان، سانوڻ فقير، محمد خان ٽالپر، احمد ملاح، الهه بچايو
جوڻيجو، علي مراد چانڊيو ۽ ٻين ڪيترن شاعرن جو ڪلام جڙيل ۽
جڙيل آهي. هن هيٺ فقط پهرين ٽن شاعرن جا ڪجهه شعر ڏجن ٿا:

سڏ سڏي پرينءَ جو، وانگي جي نه ورن
ڪوڙي دعويٰ دوست جي، ڪهاڙي کي ڪن.

(مخدوم احمد)

گهوريان هي جهان، هو پڻ گهوري ڇڏيان
پلڪ پريان سان، جي مون سري جيڏيون.

(خواجہ محمد زمان)

ڪلهي ڦاٽو ڪنجرو، مٿو اگهاڙو
منهنجو ڪهاڙو، پيٺر هن پنيور ۾.

(شاهه)

ننڍو تان ڪوه، ڀر وکين آهي وترو
وڃيو ڪاڪ ڪنڌين ۾، پھس پڪيءَ جئن پوءِ،
ان ڪر سندو ڪوه، ميو مانو نه ٿئي.

(شاهه)

ايڪ قصر در لڪ، سھسين ڪٽس ڳڙڪيون
جيٽانھن ڪريان پرڪ، تيڏانھن سڄڻ سامھون.

(شاهه)

وڃو سڀ موٽي، آئين جي ورن واريون
 ڪانه هلندي ڪيچ تي، ڪريو مَ ڪوٽي
 ڪڍيم ڪا چوٽي، وڌم جوڳ جتن سين.

(شاه)

ماڙهو ڏيئي ميهڻا، مون کي ڪندا ڪوه
 جو چوريءَ ۽ چوه، سا پتون ٿيندي پير تي.

(شاه)

متو آهين مڇ، ٿلها تو ٿونا هڻين
 توجا پانئي اُچ، تنهن پاڻيءَ پنا ڏينھڙا.

(شاه)

ٿري: ٿري محاورو سنڌيءَ جو هڪ اهم محاورو آهي. لاڙ وانگر
 ٿر به هڪ ثقافتي ايڪو آهي. لاڙي وانگر ٿري ۾ به اوسرگائي آهي،
 جنهن تنهن، ڪنهن ۽ ڪڏهن بدران جين، تين، ڪين ۽ ڪڏين
 چون. خاص اسمن کي اچارڻ جو به ٿرين وٽ پنهنجو طريقو آهي.
 آچار کي آچاريو، سومار کي سوماريو، هيرو کي هيرو ۽ بچل کي بچو
 يا بچايو چون. لاڙ جي مينگهڙن ۾ به اهو طريقو رائج آهي. ضمير ۾
 مون کي مين ۽ پنهنجو بجاءِ پانجو چون. صفتن ۾ لاڙ سان گهڻي
 هڪجهڙائي آهي. چڱو کي ڀلو يا ڪاشو (خاصو) چون.

فعل: ٿر ۾ فعلن جو پنهنجو هڪ سرشتو آهي جنهن ۾ هڪ ته
 ساڳين فعلن جون مڪاني صورتون ٺاهجن ٿيون. ٻيو ڪي فعل
 مڪاني آهن. پهرئين جو مثال هي آهي جو ماضيءَ جي صيغِي ۾
 اڏيو، ٻڌو، اگهيو، ماريو، ڦٽيو وغيره جي بدران چون اڏائو، ٻڌائو،
 اگهائو، مارائو ۽ ڦٽائو. مڪاني فعلن ۾ ”وهيو“ هڪ عام فعل آهي

يعني ويو يا هليو ويو. ”ٿر ۾ ”پڻ“ کي ”پڻ“ چون، پڻ اڪثر ”پر“ جي مفهوم ۾ چون، ”ٿر جي خاص ڳالهه هيءَ آهي ته اتي مڪاني لفظن جو هڪ وڏو ذخيرهو آهي، جنهن کي صحيح معنيٰ ۾ گڏ ڪري تبويض ڪرڻ کان پوءِ ئي محاورو جو صحيح اڀياس ڪري سگهيو. مثال:

سائيڪو	سٺ پره اونھو ڪوھ	اڀارڻ	ھمتائڻ
پاروڙي	ڪٿي	آھار	کاڌو
دونس	ڪنگھ	آجڪو	گذران
تونس	اڃ	قدولي	اڃائي ڳالھ
گاسٽيل	گاسليت	آڙيڪاپ	اڙينگ
بتلڻ	بدلڻ	آرساڻو	سسٽي
جانور	جانور	چس	مزو

رائچند هريجن ڊٽ جي مناسبت سان اڪثر ٿري ٻوليءَ کي ڍاٽڪي سڏيو آهي. هڪ چارٽ ۾ ٿر ۽ پارڪر جي مختلف علائقن جي ٻوليءَ جو ذڪر ڪيو اٿس، اهو هي آهي:

سنڌي	ڍاٽڪي	مهراڻو	پارڪر	سامروٽي
هتي	ات اٽڪڻ	هٿي	اوتڻان	هوئي هند
هوس	هتو	هندس	هتو	هنتو
هيڏانهن	ايڻ	هيڻ	آئين	هيٺا
ڪيڏانهن	ڪيڻ	ڪيڻ	ڪيڻان	ڪيڻ
پوئتي	پڇو	پاهون	پاڇو	پاهون. (۱۲)

حقيقت ۾ ڏاٽڪي ٻي ٻولي آهي. ٿري محوري ۾ به علائقي علائقي ۾ فرق ملي ٿو، جيڪو اولهه ڏي بدلبو لاڙي محوري ڏي وڃي ٿو. ٿر ۾ ڪيترا شاعر ٿي گذريا آهن جن جو ڪلام مشهور آهي. ريتن رسمن، سڀيتا ۽ جيوت جي مختلف شعبن مان به ٿر جي لفظي ذخيري جي شاهوڪاري معلوم ٿئي ٿي. رڳو گاهن جا قسم ڳڻجن ته به هن ڳالهه جو اندازو ٿي ويندو.

شاهه جي ڪلام ۾ ٿري محوري جو اڀياس ڪبو ته ٻڌان ڳالهه جا اهڃاڻ ملندا ته هو ٿر کان واقف هو. شاهه جي رسالي جي حوالي سان ٿر جون ٻه ادبي خصوصيتون آهن. هڪ سر سارنگ ۽ ٻيو سر ماري: انهن ٻن ڳالهين کي ٻين به ڪيترن شاعرن ڳايو آهي پر شاهه صاحب جي ڪلام جو جيڪو ادبي معيار آهي سو تمام مٿاهون آهي، ٿر جي ٻولي، ثقافت ۽ تاريخ کي شاهه صاحب امر ڪري ڇڏيو آهي. ٿري محاورو هونئن ته شاهه جي رسالي جي اڀياس جي لحاظ کان انهن ٻن سرن ۾ نمايان آهي، پر هيٺيان چند بيت ٿري محوري جي مڪمل نمائندگي ڪن ٿا:

ٿاجا ٿر ٻر جهل، ڀيون ڀاڻر پٽ ۾
 سيئي ساريو سومرا، اچي آب اچل
 سانڀين ڏنم سل، ڏني جن ڏينهن ٿيا
 جت ڪرڙ ڪٿا ۽ ڪاهيون، پال پکا ۽ پڪ
 سرهيون سي سرتيون حاضر پاسي حق
 مارن سين ماڻيان، شال مندائتي مڪ
 ڪيڪاريان خلق، جا ٿر ڄاڻي ۽ ٿوهرين.

سڄڻ گهڻو سهڻا، ٿاڻا سندن توه
 ريلو ڏني روح، جو کائي سو ڪامي مري
 منهنجو تور تلين ۾، چيو اٿو چاري
 ڊائي ڍٽ ڌاري، آهيم اتي مينهڙي.

حقاڻو هُت ٿيو، آئون هِت بندياڻي
 ساري ساڏوهين کي ڪونين ڪوماڻي
 لڳين لوهه لطيف چئي، وينس وساڻي
 منڌ مارو جي نه لهي ڪپت ڪجاڻي
 سمن سچاڻي، اتي آهيم ان سين.

ٻُري نه ٻڪر دانهن، پوڻ پڻڪو نه سڻان
 ميان ماروئڙن جا اوڻا ڏنم آڻهن
 جن سانئڪا سنجيا، سي ڏئي ڪيڻي ڪانهن
 پڪا ڪڻي پرانه، جيڪس لڏيو لوڙڙ يارين.

مڻين چند بيتن مان ٿريءَ جو تاثر ملي ٿو. ڪم آيل ڪن لفظن
 جون معنائون هن ريت آهن:

اوطاق	ٿاجا
سوراخ	سل
ڪرڙيون	ڪرڙ ڪٿا،
پروگرام ملڻ جي رت	ڊائي
هڪ جيڏيون، هڪ ئي وقت ڄاول	تور
وڻي	اڻي

سازوهي	چار-ڪپڙ
سائيڪا	سٺ پرهم اونها ڪوه
سمن	وعدو
توهر	هوتو
ڪامي	سڙي

جيئن شروع ۾ عرض ڪيو ويو ته ٿر هڪ ثقافتي ائڪو به آهي، انهي لحاظ کان منفرد آهي. ڪيتريون صرف نحو ۾ آراڌيون ۽ مقامي لفظن جو پنهنجو اچار اٿس ۽ ڪيترين ڳالهين ۾ ٿري محاورن جي هڪ جهڙائي لاڙي محاورن سان آهي.

ڪچي محاورو: ڪچ (انڊيا) جو علائقو گڏيل هندوستان ۾ سنڌ کي ثقافتي ۽ لساني لحاظ کان قريب هو. ۱۹۴۷ع کان اڳ سنڌ جي اوڀر ڏکڻ ۾ پڪڙيل هن علائقي جو لاڙ سان خاص ڳانڍاپو هو. هاڻي سرحد جي ڪري اهو لساني، سماجي ۽ ثقافتي لاڳاپو نه رهيو آهي پر ماضيءَ ۾ ڪچ وارن جي سنڌ ڏي اچ وڃ تمام گهڻي رهي آهي. لاڙ ۽ ڪراچيءَ ۾ ان ڳالهه جا نشان اڃان به موجود آهن. هاري، ڪانٽي ۽ نوڪريءَ لاءِ سوين ڪچي سنڌ ڏي ايندا رهيا. ٻنهي خطن جي ماڻهن خاص طور پيرن، سومرن، سمن، ايڊيجن ۽ ڪنڀرن وغيره جون پاڻ ۾ صدين کان مٿيون مائٽيون ٿينديون رهيون. اڄ به سومرن جا پاڙا ”ڪچي سومرا“ ۽ ”سنڌي سومرا“ به پٽ سڏجن ٿا.

اٺون گڊو، ”اٺون“ گولاڙو، اٺون بي پتو اٺون بي پاڙو“

(سانوڻ فقير)

ڪڇ وارن جي پنهنجي خيال يا ڪن ھر خيال ماڻهن جي سوچ موجب ڪڇي اڄ هڪ جدا زبان ليکجي ٿي، پر بنيادي سٽاءَ کي ڏسجي ته اها سنڌيءَ جو هڪ اهم محاورو آهي. مثال طور هنن جملن کي ڏسجي:

آئون وڃان ٿو (سنڌي).

آئون وڃان ٿو (ڪڇي).

(هي ساڳيو ڪڇيءَ وارو اچار لاڙ ۽ ٿر ۾ به آهي).

هو ماني کائڻ ايندو (سنڌي).

او ماني کيڻ اچيندو (ڪڇي).

(هي ساڳيو ڪڇيءَ وارو اچار لاڙ ۽ ٿر ۾ به آهي).

ڪڇي پائرن جي جذبن جو احترام ڪندي مختصر طور ڪڇيءَ جو هڪ محاورو جي حيثيت سان جائزو حاضر آهي. بقول پيرومل جي ”ڪڇ“ سنسڪرت جو لفظ آهي، جنهن جي معنيٰ ڪنڌي يا ڪنارو آهي. ڪڇ اُپٽ آهي ۽ تن پاسن کان سمنڊ اٿس (۱۳). ڪڇيءَ کي اڪثر ڪڇڪي به سڏيو ويو آهي. ڪڇ ۷ صدي عيسويءَ ڌاري سنڌ جي هٿ هيٺ رهيو آهي. سنڌ جي حڪومت ڪري ٻوليءَ جو ٽهلاءُ ڪڇ ۽ ڪاٺياواڙ ڏي ٿيو. ڪيترين ڳالهين ۾ ڪڇي ۽ لاڙي محاورا هڪ جهڙا آهن:

اچارن کي سسائڻ، جڻ ”ڪيائين“ بدران ”ڪئين“ ”چيائينس“ بدران ”چئيس“.

”هه“ (وسرگ) نه اچارڻ، ”ڪنهن“ کي ”ڪين“ ۽ ”جنهن جو“ کي ”جينجو“ چوڻ.

اڪثر حرف صحيح کي خارج ڪرڻ، جڻ ”ت“ يا ”ٿ“ ڪڍي

چڏڻ، اٿان، تان، ڪٿان کي اٿان، تان ۽ ڪٿان چوڻ. شاهه
جي ڪلام ۾ به اهي اچار ملن ٿا.

ادا اٿائين ڪو ويو ساٿ سڄڻ جو.
يا ڪٿان سڪئين سپرين ڪاسائڪي ڪار.
جمع ۾ لفظ جي پٺيان ”اين“ ملائجي ٿي. جئن گهر = گهرين، ماڻهو =
ماڻهين، جانور = جناورين، ڌڪ = ڌڪين وغيره.
پاڻ بجاءِ پند (يا پندر) چون.

اهڙي طرح لاڙ ۽ ٿر سان ڪڇيءَ جو چڱو سبند رهيو آهي.
شاهه جي رسالي جو به ڪڇ سان تعلق رهيو آهي. تمر فقير اوڏانهن
وڃي رهيو ۽ ڪيترا قلمي نسخا ڪڇ جي رهاڪن وٽ اڄ به موجود
آهن. شاهه جي بيتن ۾ اڪثر ڪڇي محاورن جو پرتو ملي ٿو:

ڪرھو نه ڪي کان، پيرين آئون نه پڄئي
جو مون رات رسائي، نيئي ساجن ساڻ
مون نه وهيئو پاڻ، ويئي نيڻ نچوڻيان.
يا

لک لاڳيتو ڪرھو، ڪوڙئين ڏيئي ڳڌوم
اڱڻ سونھن سندنوم، مل مھانگو م چئو.

ڪيترن بيتن ۾ لفظ ۽ تاثر ملي ٿو ته شاهه صاحب ڪڇ کان
پورو واقف هو. ڪڇ جي شاعرن تي به شاهه صاحب جو اثر هو.
محترم محمد سومار شيخ جي ڪتاب ”ڪڇين جا قول“ ۾ ڪڇ جي
شاعريءَ جو مڪمل بيان موجود آهي. اڪثر ڪڇي لفظ لاڙ ۾ رائج آهن،
جي نه ته به سمجهيا وڃن ٿا. جئن:

ڏونگر بصر

پئسو	دين گلو
ڪنوار	ٻاٽڙي
ايندو	اچيندو
آئين (اوهين) وڃو	آئين ونو
سيد	سئيد
ڪسڪي	ڪسڪئي
پڌالا ماري اچين مڇي، آئون ڪسڪئي وڃان ڪائي (سياڙ شاعر)	
اڳاٽو	اڳاترو
لڪي	لڪئي
هڪ	هڪ
آيو	آويو
جتان	جڻان
جڻان ڏنائين پير مبارڪ (شاهه - بلاول)	
موج	موز
غريب	گريب
واقف	واڪب
ڏهه	ڏوهه
بابو	ٻاپو
پير	پڳ
اڇلائڻ	ڦڳائڻ
ڪاڌو	ڪاڻو
مارڻ، ڪهڻ	رونسڻ
وٽو	ڏيس
	نيڪالي ڏيڻ
ڪاٺڻ	جهمڻ

لاسي محاورو: ٻيلي جي ٻولي پنهنجي جاگرافيائي بيهڪ موجب مختلف زبانن جي ميزبان ٿي رهي آهي. انهيءَ ڪري منجهس لغوي جاذبيت جهجهي آهي (۱۴)، لس ٻيلي جي محاورن کي ڪوهستان جي ٻوليءَ سان گهڻو ربط آهي. هن محاورن جو اڃان گهٽ جائزو ورتو ويو آهي. ڊاڪٽر بلوچ پنهنجي ڪتاب ”ٻيلين جا ٻول“ ۾ ٻيلي جي تاريخ، ثقافت ۽ شاعريءَ جو جائزو وٺندي شاعريءَ جي روشنيءَ ۾ ٻوليءَ جو جائزو ورتو آهي. هونئن لاسي محاورو پنهنجي ڏکڻ واري ”لاڙي“ محاورن سان ڪنهن حد تائين ربط ۾ آهي. پر ته به هن ۾ ڪي خصوصيتون آهن. اڪثر روايتي حرڪات کي وڌايو وڃي ٿو: ”نه ته“ کي ”ناتي“ ڪيو وڃي ٿو. مثال:

”ڪا ڪل پيم ڪانه وڃڻ جي، ناتي هوت آئون هوشيار ٿي.“

(ڪبير شاهه). (۱۵)

لاڙ ۾ ٿر وانگر اوسرگائي گهڻي ملي ٿي: تنهنجو بدران توجو، باجهه بدران ٻاج چون. ڪن لفظن ۾ زائد ”تون“ جو آواز ڪن ٿا: ساجهر کي سانجهر، ستر کي سنتر چون ”و“ ڪن هنڌن تي ”ٻ“ ۾ بدلي وڃي ٿو. اها سرائڪيءَ جي اثر ڪري عادت پيئي هجي. ويٺو بدران پيٺو چون.

”ي“، ”ج“ ۾ تبديل ٿيو وڃي. جئن: ياد - جاد (لاڙ ۾ زاد چون) يتيم - جتيم.

اڪثر ”ڌ“ به ”ج“ ۾ تبديل ٿيو وڃي ۽ ذات کي جات اچارجي ڪ، چ ۾ تبديل ٿيو وڃي: شاعر آچين ان کي ڪوڙو ڪجسو ڪچ (نم)، هن ۾ اڪين بدران آچين آيو آهي (۱۶). ت وري چ ۾ بدلجو

وڃي: گهر گهر ڪيرو جن، منهنجا جمعي جانب آيا (صدقي). ٽين
 بدران ڇن ڪم آندو ويو (۱۷). فارسي لفظ چشم ڪي شاعرن
 ”چم“ ڪري ڪم آندو آهي. هن ۾ مقاميت ۽ انفراديت نظر اچي
 ٿي. چمڙي جي مشڪ پاڻي پڙڻ لاءِ ڪم اچي ته ان کي اوڻي چون،
 جڏهن ڪير وجهڻ لاءِ ڪم اچي ته ان کي ايزڪ چون (۱۸).

لاسي محوري جي پڪيڙ سنڌ ۽ بلوچستان جي گهڻي جابلو
 ايراضيءَ سان لاڳاپيل آهي. هن محوري جي صرف نحو جو نظام
 عام طور لاڙي محوري سان ملي ٿو. بلوچستان جي ايراضيءَ ۾ ٻين
 سنڌي محاورن جهڙوڪ: فراڪي جغدالي ۽ ڪيترائي وغيره سان به
 ڪي هڪ جهڙايون ملن ٿيون. لاسي محوري ۾ مخصوص ۽ مقامي
 لفظن جو به هڪ خاص ذخيرو آهي، جنهن مان عوام جي زندگيءَ ۽
 ثقافت جا اهڃاڻ چٽا ملن ٿا ۽ هنن جي گذر سفر جي طرز سان اهي
 لفظ لاڳاپيل آهن ۽ شاعريءَ ۾ به چٽا آهن.

لس ٻيلي جي شاعريءَ جي باري ۾ ڊاڪٽر بلوچ جو ڪتاب
 ”ٻيلاين جا ٻول“ هڪ اهم دستاويز جي حيثيت رکي ٿو. هن
 ڪتاب ۾ ڊاڪٽر صاحب لس ٻيلي جي شاعريءَ جي روشنيءَ ۾
 اتي جي پوري تاريخ، ثقافت ۽ زندگيءَ جو جائزو ورتو آهي. سنڌ جي
 ڪبير شاهه ۽ لس ٻيلي جي شاعر شيخ ابراهيم جي وچ ۾ ٿيل
 بيتن جي مارڪي ۽ لس ٻيلي جي آس پاس جي علائقي سميت
 ڪيترن ئي شاعرن جو مڪمل ذڪر ڪيو آهي.

اهڙي طرح الله بچائي سمي جي ڪتاب ”سير ڪوهستان“ ۾
 ڪوهستان جي علائقي جي جيون جو جائزو آهي، جيڪو هونئن ته
 لس کان هيٺ ڏکڻ اوڀر ۾ آهي پر ٻوليءَ جي لحاظ کان لس سان

لاڳاپي ۾ آهي. لس پيلي ۽ ٿاڻي بولا خان کان وٺي دادو ضلعي جي سرحدن تائين لاسي محاورو ۽ ان جا ننڍا محاورا موجود آهن. انهيءَ ڳالهه کي نظر ۾ رکندي ٻن ڪتابن مان لفظن جون فهرستون شامل ڪجن ٿيون.

ڊاڪٽر بلوچ جي تاليف ”بيلاين جا ٻول“ (ٻيو ڇاپو ص ۱۸ -

۸۲) تان ورتل خاص پيلي جي لفظن جي مختصر فهرست هن ريت آهي:

آٽيمر ۽ اڇو - بي قياس، جهنگلي يا بي رحم بدو.

اُست = لسي ماهندا = مهندا

اڇون = ٿڌل لسي جا سڪايل دڳ پي ما = پيءُ ماءُ

تسو = ذرا ڏڳي يا ڳڻي = گوڙ

پانڊو = اقرار، بهادر، شائستو چيهه = ڪنڻ

پانواڻو = مقابلو چيهل يا هر = هرڻ

چمر = چشم، اکيون ڪڙهو = همت وارو، جوان

چمر = ڪڪر مرد پهلوان

ساڀرس = چڱا مرد ائي = ٻڪري

سکو = پيڇرو ڳيهڻ = ڳنهن

مزار = شينهن اڇڻ = آڻڻ

منگتي = ڏيڌري اگاڙڻ = خرچ ڪرڻ

پيداوار = مشهور جر = جڏهن

ڏاج = فصل تر = تڏهن

هستي = ننڍي پلاڻي، جا اڻ ٿي وجهجي جيرو = باهه

گورمر = ڍڳين جو ڌڻ خاصو = چڱو

ڪيراڳ = اهو گڏيل ڌڻ جنهن ۾ (رين کان ٻڪريون گهڻيون

هجن، (ڪي لفظ هن فهرست مان ڇڏيا ويا آهن)
 محترم الله بچائي سمي جي ڪتاب ”سير ڪوهستان“ مان
 لفظن جي فهرست هن ريت آهي، جنهن ۾ اهي سڀ لفظ شامل آهن
 جيڪي ليکڪ پنهنجي تحرير ۾ ڪم آندا آهن:

سرچو = سائو، آباد	ڇڄ = پيٽ
آرچو = ڏکيو، سُڃيو، ڏليل	هڏ پينو = هڏ گئل
لوهيون = ڪلون	اڌوڪر = جبلن جا اڌ ڪپر
وائر = باندر، پولڙو	گڊو = سور
ڳيڙو = برسات	ماچانڊ = راڙو
وانڊا = بي اونا	جهڪون = پوڙهيون، ڏهريون
مُهرڻ = وهڻ جو پاڻيءَ ۾	اوجا = ڏاس مان ٺهيل فراسيون
منهن وجهڻ، پاڻي پيئڻ	جول، گريٽا = ڏاس مان ٺهيل
ڪيراڳ = ٻڪرين جو ڌڻ	ڳوٺيون
ميڙبانو = ڪير جي ڏهاڻي	مرثيون = ڪٿيون
مرجن ٿا = ميرا ٿا ٿين	پُٽي = مزوري
پُڄ = لٽا، ڪپڙا	ڳج = گهنج
قتي = لنڊين ٻانهن سان صدي	مينڊ = اڀرو
جا بت سان لڳي پيئي هجي	ڳمر = نشو، ڍو
پڙو = ڄمڻ وقت ڏنل خوراڪ	ڌڙڪي = رلي
آڪورو = ٻاڪرو	مائي = ڪنهن واقعي جو يادگار
پاهو = ريڊو	گهورا = ڳولائو
پهون = ٻڪريون	لانچيا = هٿيار ٻڌل، ڪشيل
ڪوڪيون = ننڍي پڇ واريون رڍون	ننڌ = بخيل، ڪنجوس

سندھ = ٿانوَ ٿمڻ = لڪائڻ ڍڪڻ

بڊي = ڳوٺري ٿاڏ = گانيون

ٻوڊو = ننڍ رسي مشڪ گهار = سير، ڌار ڦاٽل زمين

ڳاري = چقمق جو پٿر آنتي = وٽ، ور، پيچ

سرڳون = مهر واريون ٻُڪريون رت = سيلابي زمين

جي از خود ڦر کي کير ڌارائڻ ڏين. سنڀهار = ٻوٽو

ارڳون = ڪمھريون جي نمر = تندرست

ڦرن کي کير ڌارائڻ نہ ڏين. سياليون = ڌاريون

ٻُٽا = ڍُڪُ (هن فهرست ۾ ڪي لفظ ڇڏيا ويا آهن)

ٻيلي جي شاعريءَ مان به لفظن جي استعمال سان محاوري جي

پروڙ پوي ٿي. ٻيلي جي شاعرن ۾ شيخ ابراهيم هڪ مشهور شاعر

ٿيو، سندس ڪلام حقيقت ۾ ان لغت جو پندار آهي، جيڪا ٻيلي

جي ٻوليءَ جي پوري نمائندگي ڪري ٿي، نموني طور

هڪ بيت ڏجي ٿو:

سَرَ تَر ڪَڪَر، جِت جھول جبل، جھنگ جھَر،

پَت رت گھٽ وَت، پٽيون، جِت واٽن ونگا وَر

جل جَبَل ڪوہ روہ رڇ، جِت ڏينھن تڻا ڏونگر

ڪوريون ٻيريون گگريون، تَمَ ٿميڇا ٿوهرَ

ڪار سنڀهار سره وره، جِت سڪا سارا سر

گل ڦل آمل باغ برن ۾، جِت باس موچاري بَر

سور نور، نونڌڙا، جِت خرگوش هئا ۽ خَر

باز ڪانءِ، سرڻ سوکان، جِت پيپها ۽ پاليهر

مور تلور، عِقاب اٿهين، ٻيا قمري ڪَٻوٽَ
 ڀٽيون ڀٽين جا ابراهيم چئي سندا ٻانڀڻ ڀر
 سڀ سڀ ويڇاريءَ وساريا، هلي باسي ٻيرَ
 ويس وڳا سڀرتين ڇانڀا، اٿي بيٺي اڇڙ
 ڪمي ڪسي تنهن جا، ٿا زر گهڙين زيور
 هل ڦل هندورا هٽن ٻيا، محل ماڙيون ۽ گهر
 مينهن سيونگ مک گهڻا، وٽن موڪل مڃرَ
 سڻيون ڀٽي سڄ ۾، هوڙ ٿي ور لائي ڏيئي ور
 سا سسئي منجهر سنگهر، نئي معذور ميڙ تون.

لوڪ ادب جيڪو عوامي جيوت جو هڪ اهم ثقافتي ورثو
 آهي، تنهن ۾ به لاسي ۽ ڪوهستاني محاورن جي پروڙ پوي ٿي.
 گجھارتون هنر جا بيت خاص طور مقامي لغت جو ڀنڊار آهي. هن
 محاورن ۾ فعل پٺيان ”آس“ پڇاڙي آڻڻ سان هڪ خاص رد ۾ پيدا
 ٿئي ٿو. هڪ گجھارت جو مثال وٺو:

نالن ۾ نانن جي آئون حاڪم تان نه هياس
 نالي ري شهر ۾، منهنجو روح نه اچي راس
 آن جون وجهي رڇن ۾، چوهون چڪيندياس
 مڇي گاهه نريان جو، آئون ذات ٿي ويندياس

مراد:

هوتن ۽ بلوچن جي آئون نواب تان نه هياس
 راڻي بنا ڪوٽ ۾، منهنجو روح نه ٿئي راس
 وجهي مانڌاڻيون ماتين ۾، آئون هر سئون جهگيندياس
 سڻي نڙ ميهار جو، آئون لنگهي پار پوندياس. (۱۹)

ٻيلي ۽ ڪوهستان جي ادبي روايت جو سنڌ جي ادبي روايت سان پورو پورو سڀڻو رهندو اچي. سنڌ جي عظيم شاعر شاھ عبداللطيف پنهنجي ڪلام ۾ جتي ٻين خطن جي ٻوليءَ کي بيتن جي زينت بنايو آهي، اتي لس ۽ جبل کي به نه وساريو اٿس، خاص طور سنسڀي جي بيان ۾ شاھ صاحب لاسي ۽ ڪوهستاني محوري جو جلوو خوب پسايو آهي. شاھ جي رسالي مان مثال خاطر بيت ۽ وائي حاضر آهي:

پريتن پالياس، ٻانڀڻ ٻيٽي آهيان
جسڻ هوت پنهنوءَ جي، ماري موت ودياس
جانڪيتان جيندياس، پسي ور وصال جو.
وائي

وسان ٿي وياس، آيل لڳم ٻاڻ ٻروچ جو
پرزا پٻ ورن ۾، پٽون ٿي پياس
ته پڻ ڪاڍو ڪيچ ٿي، توڻي ماء مياس
پاڻ وڃايم پير ٿي، چٽي آئون چٽياس
ايم انڌي لوڪ سين، مٺي آئون مياس
هيڏي شهر پنيور ۾، نڪو پيء نه ماس
پييم وچ وصال ۾، سنجهي آئون ستياس
پييم پنهنون ٻار سين، کٽيء آئون کٽياس
الا ان ۾ وسران، ڏني جن جياس
پيس ور وصال جي، جانڪيتان جيندياس
اديون عبداللطيف چڻي، محبن کي ملندياس.

موجوده سنڌ کان ٻاهر جا محاورا: سنڌ پنهنجي موجوده
 ايراضيءَ کان ماضيءَ ۾ وڌي هئي. هاڻي سندس سرحدون اهي
 ناهن جيڪي اڳ هيون، پر ته به انهن ايراضين ۾ اڃان سنڌيءَ جو
 وجود آهي. ٻين ٻولين جي اثر ڪري به سنڌيءَ جا سنڌ کان ٻاهر جا
 محاورا وڌيڪ متاثر ٿيا آهن. بلوچستان ۾ ۽ پنجاب جي متصل
 ايراضيءَ ۾ سنڌيءَ جي ڪن محاورن تي تازو ڪم ٿيو آهي ۽
 معلومات ملي آهي انهن ۾ اهم محاورا آهن: فراڪي ۽ ڪيترائي.
 فراڪيءَ تي جناب داد محمد خادم بروهي ٻيا به مقالا لکيا آهن ۽
 خاص طور ايم - اي سنڌيءَ لاءِ ۱۹۸۳ع ۾ تحقيقي مقالو
 ’مونوگراف‘ لکيائين. هن مقالي ۾ هو فراڪي محاورن تي تفصيل
 سان بحث ڪري ٿو. هن باب ۾ جناب داد محمد بروهيءَ جي
 تحقيقي مقالي کي بنياد بنايو ويو آهي. ڪيترائي بابت به سندس هڪ
 مقالو شايع ٿيو آهي. هاڻي هو بلوچستان جي باقي محاورن تي تحقيق
 ڪري رهيو آهي. سنڌ کان ٻاهر جي محاورن جو هن وقت تائين ڏس
 مليو مطالعو ۽ سير سفر ڪري مواد گڏ ڪيو ويو انهن ۾ به اهم
 فراڪي ۽ ڪيترائي آهن. ٻيا هي محاورا آهن: جغدالي جدگالي
 اورماڙي ۽ گوادري. هي ڪراچي کان اتر لس ٻيلي خضدار طرف
 سامونڊي ڪناري ۽ سبيءَ جي آسپاس جي ايراضيءَ ڏانهن پکڙيل
 آهن. ماڃڪو پنجاب جي ايراضيءَ جو محاورو آهي. هن جو ڪو
 گهڻو مواد ملي نه سگهيو آهي. هي محاورو سنڌ ۾ سکر ضلعي جي
 اٻاوڙي ۽ جيڪب آباد جي ڪشمور تعلقن کان پنجاب جي ضلعي
 رحيم يار خان جي تعلقي صادق آباد تائين پکڙيل آهي (۲۰).

فراڪي : هي محاورو سبي (بلوچستان) سان واسطو رکي ٿو. هن کي ملڪي يا وطني به چئجي ٿو. ”سبي“ سنڌ جي سرحدي شهر جيڪب آباد کان هڪ سئو ميل اتر اولهه طرف هڪ ڊويزن آهي (۲۱). هن ۾ سبي، ڪچي، نصيرآباد، ڪوهلو ۽ ڊيري بگٽي جا ضلعا شامل آهن. هن ايراضي ۾ بلوچي، پشتو، بروهي ۽ سرائڪي ٻوليون ڳالهائون وڃن ٿيون ۽ سنڌيءَ تي انهن ٻولين جو اثر آهي. داد محمد خادم جي چوڻ موجب هن ايراضيءَ جا نوي سيڪڙو باشندا سنڌي سمجهندا ۽ ڳالهائيندا آهن.

فراڪي محاورو لاڙي ۽ ٿريءَ کان گهڻو مختلف آهي. فراڪيءَ تي اهو نالو ڪيئن پيو؟ تنهن لاءِ داد محمد خادم لکي ٿو ”سبي خطي ۾ سنڌي ٻوليءَ جي هن محاوري تي فراڪي نالي پوڻ بابت هيئن چئي سگهجي ٿو ته لفظ فراخ معنيٰ وسيع يا وڏو جي مناسبت سان چيو ويو آهي. هيءَ هڪ وسيع علائقي ۾ رائج آهي. بعد ۾ بروهڪي، بلوچي، پٺاڻڪي ۽ سرائڪي جي لفظ ”ڪي“ سبب فراڪي ٿي ويئي (۲۲). فراڪيءَ کي ملڪي ۽ وطني ان ڪري چيو وڃي ٿو جو هتان جا باشندا ايئن سمجهن ٿا ته هيءَ ٻولي (محاورو) هتان جي ئي وطني آهي (۲۳). بقول داد محمد خادم جي هي محاورو سبيءَ جي چوڌاري ڍاڍر، تلي، ڪڙڪ، فجڪ، صافي، مال ۽ مڙي ۾ رائج آهي (۲۴). جهل مگسي ۽ روجهان واري ايراضيءَ ۾ مگسي، جمالي، خاڪواڻي ۽ رئيساڻي قبيلن به سنڌي ڳالهائيندا آهن. سبي خطي ۾ اڪثر اهو به ڏٺو ويو آهي ته پٺاڻ پنهنجي روزمره جي ڪاروبار لاءِ به سنڌي ڪم آڻين ٿا. بقول داد محمد خادم جي ته فجڪ ڳوٺ جا پٺاڻ پشتو سان گڏ سنڌي به ڳالهائيندا آهن. (۲۵).

فراڪيءَ جو صوتياتي جائزو وٺبو ته معلوم ٿيندو ته اڪثر وينجن جو تلفظ هن محاورِي ۾ تبديل ٿئي ٿو : فوٽو کي ڦوٽو، آزاد کي آزات، زنجير کي جنجير، يتيم کي جتيم، رواج کي رواز، مبارڪ کي مبارخ چون. اهڙي طرح سر - آوازن ۽ سُسُڻَ جو عمل ملي ٿو. ماءُ بدران ما، پاءُ بدران پا، ۽ بجاءِ بدران بجا چون. وسرگ، آواز اوسرگ ۾ بدلجن ٿا؛ آهستي بدران آستي، اهڙو بدران ايڙو ۽ گهر بدران گر چون. آوازن ۾ هي تبديليءَ هيءَ ٿئي ٿي جو /ي/ جو آواز /و/ ۽ بدليو وڃي:

معياري	فراڪي	معياري	فراڪي
ٿيا ٿيا	ٿٿا	ڪٿاڻو	ڪٿاڻو
ٿيو	ٿٿو	ٻڌاڻو	ٻڌاڻو
ولايت	ولائت	وٺاڻو	وٺاڻو

سري جي محاورِي ۾ جيڪو ”ڊ“ ۽ ”ت“ پٺيان ”د“ جو آواز شامل ملي ٿو اهو فراڪيءَ ۾ اڪثر ملي ٿو؛ ڊڪائڻ کي ڊريڪائڻ، ڊڳو کي ڊرڳو، ٽپڙ کي ٽرپڙ ۽ ٽيوپهه کي ٽريوپهه چون. (۲۶)

فعل (ماضي) مان ي حذف ٿئي ٿي. پڙهيو کي پڙهو، لکيو کي لکو ۽ هيو کي اهو چون. اسمن مان وسرگ حذف ڪرڻ جا به ڪيترائي مثال ملندا؛ گهاٽو کي گاتو، پولو کي بولو، پنڌ کي پند، ڏينپو کي ڏينبو ۽ کاڌو کي کاڌو چون.

واحد مان جمع ٺاهڻ لاءِ سري وانگر آن پڇاڙي ملائجي ٿي، مثال: عوج (عوجان)، موج (موجان)، قبر (قبران)، خبر (خبران)،

ڪوڪ (ڪوڪان)، صلاح (صلاحان)، ڪتاب (ڪتابان) ۽ ڪوڏر (ڪوڏران). ڪي ٻيون به خصوصيتون سري جي محاورِي واريون فراڪي ۾ موجود آهن. مثال : هلندس بدران هلدس، رڪندس بدران رڪدم ۽ توڪان بدران توڪئون ۽ جتان بدران جائئون چون.

فعلن ۾ /د/ فراڪيءَ ۾ حذف ٿئي ٿو. مثال طور پڙهندو ڪي پڙهنو، لکندو ڪي لکنو، پڇندو ڪي پڇنو، پڙهندي پڙهني ۽ وڙهنديون ڪي وڙهنيو ڪري اچارين (۲۷). ڪن فعلن جو استعمال تمام منفرد آهي. مثال طور ٺاهيو ڪي ٺاهو يا ٺاڻو ٺاهيو اٿم ڪي ٺاڻو ٿم ۽ ٺاهيم ڪري اچارين. ٺاهيندو آهيان بدران چون ٺاهنوهان. خالص ضميرن جو تلفظ فراڪي ۾ ڦريل آهي جيئن ته :

معياري	فراڪي	معياري	فراڪي
اهو	ايهو	هن	هڻ
اهو	اوهو	انهيءَ	اڻي
اهي	اوهي	انهن	اڻن.
توهان	توڻان		

اهڙي طرح پنهنجو ڪي پانجو، منهنجو ڪي مينجو ۽ ان جو ڪي اڻ جو چون. ڪن لفظن ۾ /ن/ غني جو آواز شامل ڪجي ٿو: شوق ڪي شونق غوث ڪي غونث ۽ ڪپھ ڪي ڪپنھ چون. حرف علت جي هڪڙي تبديلي اهڙي آهي، جيڪا مون ڪي ذاتي گفتگو ۾ جيڪب آباد ۽ ٺل تائين ملي : رکائڻ ڪي رکاوڻ ۽

پرائڻ کي پراوڻ چون. کي جملا ۽ انهن جا فراڪي اچار هيٺ
ڏجن ٿا:

وري ڪيڏانهن پيو وڃين؟	وت ڪيڏي وينو پئو؟
ڇا پيو ڪرين؟	ڇا ڪنو پئو؟
اوطاقون ڀريون پيون آهن.	اوطاقان ڀرون پئون هن
مان ماني کائي رهيو آهيان.	مان ماني کائينو پئو؟
لعلو پڙهندو هو.	لعلو پڙهنو پئو هو

هڪ مخصوص ايراضيءَ کي ڪيترا مڪاني لفظ، پهاڪا،
چوڻيون ۽ اصطلاح به هوندا آهن. فراڪيءَ سان به اها ڳالهه لاڳو
ٿئي ٿي جن کي تفصيل سان پروڙڻ لاءِ ان خطي ۾ وڃڻ ضروري ٿئي
ٿو. محترم داد محمد انهن جو ذڪر نموني طور پنهنجي مونو گراف
۾ ڪيو آهي. (۲۸)

ڪيترائي (فقط تعارف): هي محاورو بلوچستان ۽ لورالائيءَ جي
ايراضي ”بارڪان“ ۾ ڳالهايو وڃي ٿو. هن جون پاڙيسري ٻوليون
بلوچي ۽ سرائڪي آهن. داد محمد خادم جي خيال ۾ ته ان تي
ڪجهه اثر پشتو جو به آهي (۲۹). هن محاوري جي نسبت ڪٿيائڻ
ذات سان آهي، جيڪا هڪ سمات قبيلي جي ذات آهي. هن ذات
لاءِ روايت آهي ته هن جو اصل تعلق افغانستان سان آهي. ڪٿيائڻ پوءِ
لڏي سنڌ ۾ آباد ٿيا. بلوچستان ۾ رهڻ ڪري بلوچ سڏايائون.
تاريخون لکن ٿيون ته ڪٿيائڻ جو ڪو وڏو بهار خان هو، جنهن کي
ڪا جاگير ملي ۽ هو سنڌ مان لڏي لورالائي ويو. سندس نالي پٺيان
ئي موجوده بارڪان نالو پيو. ڪٿيائڻ لفظ بگڙي ڪيترن ٿيو. هي
بلوچستان ۾ سنڌي زبان جو هڪ اهم محاورو آهي. هن جو صرف

نيحو جي لحاظ کان جائزو نهايت دلچسپ آهي. ڪيترائيءَ ۽ آهين
 بدران چون اين ۽ آهي ڪي اي پڇون ”زنجير“ ڪي زمير، ”آزاد ڪي
 ”آزاد“ ۽ پاء ڪي ”با“ چون. منهنجو ڪي مينجو، تنهنجو ڪي تونجو
 ۽ ڪنهن جو ڪي ڪنجو چون.

حوالا

1. R.H. Robins General Linguistics: (an introductory survey, 1964, P-57
2. Bloomfield. L. Language U.R.W-Newyork, 1976, P-321
3. R.H Robins General Linguistics (an Introductory Survey) 1964 P-58-59.
۴. آڏواڻي پيڙول مهر چند: ”سنڌي ٻوليءَ جي تاريخ“، سنڌي ادبي بورڊ حيدرآباد، ۱۹۵۶، ص- ۹۶
۵. ايضاً، ص - ۹۷
۶. ايضاً، ص - ۹۷
۷. ايضاً، ص - ۹۷
۸. ايضاً، ص - ۱۱۳
۹. ايضاً، ص- ۱۱۷
۱۰. ايضاً، ص- ۱۱۸، ۱۱۹.
۱۱. جوڻيجو، عبدالجبار: ”لاڙ جي لغات“ زيب ادبي مرڪز، حيدرآباد. ۱۹۷۵. ص - ۲۲۱/۲۲۲.
۱۲. هريجن، رائجند: ”تاريخ ريگستان“ (ياڳو پيو). سنڌي ادبي بورڊ، حيدرآباد، ۱۹۷۵، ص- ۱۳۶.
۱۳. آڏواڻي پيڙول: ”سنڌي ٻوليءَ جي تاريخ“، ص - ۱۵۱

۱۴. بلوچ نبي بخش خان ڊاڪٽر ”پيلين جا ٻول“ ٻيو ڇاپو. زيب
ادبي مرڪز حيدرآباد، ۱۹۷۰، ص- ۷۴.
۱۵. ايضاً، ص- ۷۲
۱۶. ايضاً، ص- ۷۷
۱۷. ايضاً،
۱۸. سمون، الله بچايو : ”سير ڪوهستان“ سنڌي ادبي بورڊ،
حيدرآباد، ۱۹۵۹، ص ۲۳.
۱۹. سمون، محمد عرس: ”مقالو ڳوٺاڻو. ادب (ڪوهستاني
ڪچھري)“ مھراڻ جا موتي : پاڪستان پبليڪيشن ڪراچي.
ص - ۱۲۵.
۲۰. خادم، داد محمد بروهي: ”مخزن پيغام مقالو“ سنڌي
ٻوليءَ جا محاورا“ فبروري، ۱۹۸۸، ص- ۲۱
۲۱. خادم، داد محمد بروهي: ”سبي خطي جي فراڪي لهجي جو
لساني اڀياس“، ۱۹۸۴، مونو گراف (قلمي). ص- ۳
۲۲. ايضاً، ص - ۵
۲۳. ايضاً
۲۴. ايضاً
۲۵. ايضاً، ص- ۱۹
۲۶. ايضاً، ص- ۳۴
۲۷. ايضاً، ص- ۴۳
۲۸. ايضاً، ص- ۸۰ کان ۱۲
۲۹. خادم، داد محمد بروهي ماهنامہ پيغام ”سنڌي ٻولي ۽ ان جا
محاورا“، فبروري ۱۹۸۸، ص- ۲۱.

باب ٻيو

سنڌي ٻوليءَ جو ٿري محاورو

سنڌي ٻولي ننڍي کنڊ جي اهم ۽ ستريل ٻولي آهي ۽ قدامت جي لحاظ کان به کيس گهڻي اهميت حاصل آهي، جديد زماني ۾ به سندس عمل جو دائرو نه صرف سموري سنڌ آهي پر سنڌ کان ٻاهر هندستان ۾ ڇتي جتي سنڌي هندو لڏي وڃي رهائش پذير ٿيا آهن، اتي سنڌي ٻوليءَ جو عمل دخل آهي. جهڙوڪ دهلي، بمبئي، بڙودا، احمد آباد، گانڊيرام، الهاس نگر وغيره. بهاولپور جي اڳوڻي رياست، بلوچستان جي سبي خطي، بلوچستان جي ڪوهستاني علائقي، لس ٻيلي ۾ پڻ سنڌي ٻولي گهڻي حد تائين ڳالهائڻ ٻولائڻ ۾ ڪتب آندي وڃي ٿي. سنڌ جي سرحد سان لاڳاپيل ڀارت جي علائقن ڪڇ، ڪاٺياواڙ، گجرات ۽ راجستان جي علائقن ۾ به سنڌي ڳالهائڻ وارا ڪافي تعداد ۾ موجود آهن، ۽ سنڌي ٻوليءَ ۾ وهنيوار ۽ واهيو ڪن ٿا.

سنڌ جي حدن اندر سنڌي ٻوليءَ جا ڪيترائي مڃورا، آڙاڏيون، لهجا، ڊائليڪٽس ملن ٿا. ماهرين لسانيات سنڌي ٻوليءَ جي اهڙن محاورن جو مطالعو ڪندا رهيا آهن. پيرڙيل مهرچند آڏواڻي سنڌي ٻوليءَ جا هيٺيان محاورا ڄاڻايا آهن:

(۱) سڙيلي (اتراڊي)، (۲) وچولي (۳) لاڙي (۴) ٿريلي
(۵) لاڙسي (۶) ڪڇڪي. (۱)

ڊاڪٽر غلام علي الانا صاحب جي راءِ ۾ سنڌي ٻوليءَ جا

محاورا هن ريت آهن:

(۱) اترادي يعني سريلي (۲) وچولي (۳) لاڙي (۴) ٿري

(۵) ڪوهستاني (۶) ڪڇي ۽ (۷) لاسي. (۲)

ڊاڪٽر داد محمد خادم بروهي به سنڌي ٻوليءَ جي محاورن تي ڪم ڪيو آهي. هن پنهنجي پي ايڇ ڊي جي مقالي ۾ سنڌ جا محاورا هن ريت ڄاڻايا آهن:

- | | |
|---------------------|----------------------|
| (۱) معياري محاورو | (۷) لاسي محاورو |
| (۲) اترادي محاورو | (۸) جدگالي محاورو |
| (۳) ماڇڪي محاورو | (۹) لاڙي محاورو |
| (۴) جغدالي محاورو | (۱۰) لاڙ ڪڇي محاورو |
| (۵) ڪيترائي محاورو | (۱۱) ٿري محاورو. (۳) |
| (۶) ڪوهستاني محاورو | |

جارج گريئرسن، لئنگسٽڪ سروي آف انڊيا جي جلد اٺين ۾ سنڌي ٻوليءَ جي جائزي دوران سنڌيءَ جي هيٺين محاورن جو اڀياس ڏنو آهي:

- | | |
|-----------------------|---------------|
| (۱) معياري (وچولي) | (۴) لاڙي |
| (۲) سرائڪي (سري وارو) | (۵) لاسي |
| (۳) ٿاريلي | (۶) ڪڇڪي. (۴) |

مٿي ڏنل سڀني عالمن جي نظر ۾ سنڌي ٻوليءَ جو هڪ محاورو ٿري يا ٿاريلي به آهي. نالي مان ئي ظاهر آهي ته هن محاورو جو تعلق ”ٿر“ سان آهي. يعني ته ٿر ۾ رائج سنڌي ٻوليءَ جو محاورو. آزادي کان اڳ ٿر جا ۵ تعلقا هئا. ڏيپلو، مٺي، ڇاڇرو، ننگرپارڪر ۽ ٿر جو آڳاٽو گادي جو هنڌ امر ڪوٽ (عمر ڪوٽ).

انهن علائقن ۾ جيڪا سنڌي ڳالهائڻ ۾ اچي ٿي تنهن کي ٿريلِي
يعني ٿر جي ٻولي سڏجي ٿو. (۵)

رائڇند هريجن صاحب، تاريخ رينگستان ۾ لکي ٿو ته ”ٿري
مسلمان سنڌي ڳالهائيندا آهن، پر بهراڙيءَ ۾ نج سنڌي ڪانهي.
ڪي ڪي لفظ مزيدار (يعني ٿريل) آهن..... مسلمانن جي گيتن
(ڳيچن) ۾ سنڌي ٻولي ڪم آندل آهي ۽ ڳائڻ جو نمونو اهڙو آهي
جو هر ڪو سولائيءَ سان سمجهي سگهندو آهي“ (۶).

سنڌي ٻوليءَ جي معياري محاورن ۽ ٿر جي سنڌي محاورن ۾
جيڪي ٿورا ٿورا صوتي ۽ صوتياتي (Phonetic & Phonological)
فرق موجود آهن تن جو نت هيٺ ڏجي ٿو:

”اهوءِ اهي“ لفظن جي بدران ”اي“ لفظ استعمال ڪندا آهن
”هه“ آواز کي حذف ڪيو وڃي ٿو. ”اهو ڪتاب منهنجو آهي“
بدران چون ”اي ڪتاب مهجو آهي“. ”منهنجو“ بدران ”مهجو“
چوندا آهن. هت. ميم کان پوءِ ايندڙ ”ان“ سر جيڪو گهڻو
(Nas lized vowel) آهي ان جي گهڻائپ کي حذف ڪيو ويو آهي،
”اهي ڪم ڪونه ٿيندا“ بدران چون ”اي ڪم ڪونه ٿيندا“
”کان“ جي عيوض ”ڪنان“ لفظ ڪم آڻيندا آهن. ”اهي پئسا مون
کان وٺ“ بدران چون ”اي پئسا مون ڪنان وٺ“. ”پلي“ جي بدران
”پلين“ چوندا آهن، هت ”پلي“ لفظ جي آخر ۾ ايل سرائي کي
”اين“ سر ۾ بدلايو وڃي ٿو. يعني ته گهڻائپ جو اضافو ڪيو وڃي ٿو.
”پلي ٻني ونو“ بدران چون ”پلين ٻني ونو“: ”پلي اتي وينا
رهو“ بدران چون ”پلين اتي وينا رهو“. ”اوهين“ بدران ”آئين“
چون. ”اوهين وڃو ٿا“ بدران چون ”آئين وڃو ٿا“ هت ”هه“ آواز

حذف ڪيل آهي ”هو“ بدران ”او“ چون ”هو“ وڃن ٿا“ بدران چون ”او“ وڃن ٿا“، هت نه صرف ”ه“ آواز کي حذف ڪيو ويو آهي پر ”او“ کي وڌائي پتوسر ”او“ ڪيو ويو آهي. ”هجن“ بدران ”هون“ چوندا آهن. ”نهارين“ بدران ”نهارئين“، ”بيهارين“ بدران ”بيهارئين“، ”ڏين“ بدران ”ڏئين“ چون، هت لفظ جي آخري ”اين“ گهڻي هڪپدي سر کي ”ائين“ به پدي گهڻي سر به بدلايو ويو آهي.

”ڇا ۽ ڇو“ جي بدران ”ڪوه“ لفظ ڪم آئين، ”تڙ تي ڇو وڃان“ بدران چون ”تڙ تي ڪوه وڃان“. ”آءُ ڇا ڪريان“ بدران چون ”آءُ ڪوه ڪريان“. ”پنهنجو“ بدران ”پنڊ“ لفظ ڪم آئين. ”هي ڪتاب پنهنجو آهي“ بدران چون ”اي ڪتاب پنڊ جو آهي“ وغيره. هي غالباً سنڌي ٻوليءَ جي ڪڇي محاورن جو اثر آهي، جنهن ۾ ”پاڻ“ لفظ جي بدران ”پنڊر“ چيو ويندو آهي.

”ٿر جا هندو، مينگهواڙ ۽ ٻيا ”هائو“ بدران اڪثر چون، ”هوئي“ هت ”او“ سر بدلائي ”آي“ سر ڪن ٿا. ٿر جا ڪٿري، لهائڻ، مينگهواڙ وغيره ”منڊي“ بدران ”مندري“، ”پت“ بدران ”پتر“ ۽ ”ڪيت“ بدران ”ڪيٽر“ چوندا آهن، جنهن ڪري چئبو ته سندن اچار سنسڪرت کي گهڻو ويجهو آهن. ”پيءُ“ بدران چون ”پيئو“، معنيٰ آيو يا بابو، يعني ته ”آ“ سر کي ڊگهو ڪري ”او“ سر اچاريندا آهن. ٿر جا هندو توڙي مسلمان لفظن ۾ نڪ جو اچار گهڻو نه ڪندا آهن، ”جنهن“، ”تنهن“ ۽ ”ڪنهن“ بدران چون ”جهن“، ”تهن“ ۽ ”ڪهن“. ٿر جا ڪي هندو ”ڪائڻ“ بدران چون ”ڪانوڻ“ جهڙوڪ چون ”ڪانوڻ ڪان وڌندي ماني نه ڏي“ يعني جيتري ماني

ڪائي سگهي تنهن کان وڌيڪ نه ڏي. هت نه صرف ”س“ کي گهڻ ڪيو ويو آهي پر ”ا“ سر کي ”و“ جي نيم سر ۾ پڻ تبديل ڪيو ويو آهي. (۷)

ٿر ۾ سنڌي ٻولي، سنڌي مسلمان ۽ ڪي هندو جاتيون جهڙوڪ لهاڻا وغيره ڳالهائيندا آهن، جن جو واسطو، ٿر جون ٻيون ٻوليون ۽ محاورا ڳالهائيندڙ ماڻهن ۽ قومن سان پوندو رهي ٿو. مثلاً مارواڙي، ڀيل، مينگهوڙ، ڪولهي وغيره جيڪي ڪڇ-ڪاٺياواڙ، گجرات ۽ راجسٿان جي علائقن مان ٿر ۾ لڏي آيا آهن، جنهن ڪري ٿر جي سنڌي محاورن تي وقتاً فوقتاً مختلف اثرات مرتب ٿيندا رهيا آهن. اهوئي سبب آهي ته سنڌي جي معياري محاورن کان ٿري محاورن جي وياڪڻ جون ڪجهه صورتون تبديل ٿيل ملن ٿيون، اهڙين ڪجهه نرالين صورتن جو وچور پيش ڪجي ٿو.

۱. اسم خاص: ”يو“ پڇاڙي گڏي نالن جو اچار ڪن ٿا، مثلاً: ”پورو مان پوريو“ ڏيپو مان ڏيپيو. مسلمانن جي نالن پٺيان به ”يو“ ملائين ٿا. ”سومار“ بدران چون ”سوماريو“. هي ڍاٽڪي محاورن جو اثر آهي ڇاڪاڻ ته سموري ٿر ۾ نه صرف سنڌيءَ جو ٿري محاورو عام جام رائج آهي، پر ڍاٽڪي پڻ سموري ٿر ۾ ڳالهائي ويندي آهي. ٿر جا ڪراڙ پنهنجن نالن پٺيان اڪثر ”شاه“ لفظ گڏيندا آهن. مثلاً: ڪيول شاه، جڳو شاه. اهو نمونو گجرات جي ڪراڙن کان ورتو اٿن.

۲. ضمير: ٿر جا هندو ”مون“ بدران ”مين“ چون. مثلاً: ”مين وٽ“ معنيٰ مون وٽ، ”مين سان گڏ“ يعني مون سان گڏ. تنهنجو بدران ”تين جو“ ۽ ”پنهنجو“ بدران ”پانجو“ چون ٿا. هي مثال

ڏيکارين ٿا ته ٿر جي ٻوليءَ تي ڪڇ ۽ لاڙ جي ٻولي جي ڪجهه ڇايا پيل آهي.

”اپاڻ کي ڪسي ڪرڻي آئون را جي ٿيڻ لائق آهي“ يعني پاڻ کي (اسان کي) خوشي ڪرڻ ۽ راضي ٿيڻ جڳائي، اهڙي طرح ”پاڻ“ بدران ”اپاڻ“ لفظ ڪم آڻين ٿا جو نج پراڪرت آهي. ٻين هند اڳياڙيءَ وارو ”آ“ جو اچار ڪڍي ڇڏيو اٿن، پر ٿريلِي اهو اڄ تائين قائم رکيو بيٺي آهي.

۳. صفت : چڱو بدران عام طرح چوڻ ”پلو.“ مثلاً ”مور پلو ليئو“ يعني بنهه چڱو يا اُچو وڳو. ”ليئو“ معنيٰ وڳو يا پوشاڪ. ”گهڻو“ بدران عام طور چوڻ ”گهڻ.“ مثلاً ”گهڻ ڏينهن نه ٿيا“ يعني اڃان تورا ئي ڏينهن ٿيا. (گهڻا نه). ڪردنت کائڻ مان اسم حاله ”کائيندو“ پر ٿر جا هندو چوڻ ”کائندو“، ساڳي طرح چاهڻ مان ”چاهيندو“ پر ٿري چوڻ ”چاوندو“.

۴. فعل : ٿر ۾ ”وهڻ“ لفظ عام طور هلڻ جي معنيٰ ۾ ڪم ايندو آهي. ”ورانڊ تائين هتي ٿيو هو، پوءِ وهيو ڏيپلي“ يعني ٽپهريءَ تائين هت هو پوءِ ڏيپلي هليو ويو. ورانڊ معنيٰ ٽپهري ۽ ”وهيو“ معنيٰ هليو ”هو“ بدران ”ٿيو هو“ چوندا آهن. ”ٿيڻ“ بدران ”ٿيڻ“ چوڻ مثلاً ”اٿين نه ٿيڻ گهرجي“.

”اگهڻ“ معنيٰ قبول پوڻ، تنهن مان ”اگهيو“ پر ”اگهاڻو“ به چئبو آهي. ساڳي ريت وڪڻڻ مان وڪيو ۽ وڪاڻو. ٿر ۾ اها ”اڻو“ پڇاڙي هن ريت ڪم آڻين ٿا:

۱. هي نئون ڳوٺ آڏاڻو آهي - يعني اڏيو آهي.

۲. هي ڳوٺ نئون ٻڌاڻو آهي - يعني ٻڌو آهي.

۳. اسلام ڪوٽ ڦِرائو آهي، - يعني ڦِريو ويو آهي.

۵. ظرف : ٿڙ جا ھندو ”ڇو“ بدران چون ”ڪيون“.

۶. حرف جر : ”هن مڃماني ڪي، هنن کان، جو هو سڪرارو ٿيو هو“ يعني هن مڃماني ڪئي، هن لاءِ يا هن سبب ته هو چڱو پلو ٿيو هو. ”کان“ حرف جر کي ”لاءِ“ جي معنيٰ ۾ ڪم آڻين ٿا. ”پر“ بدران پڻ چوندا آهن.

۷. حرف جملو: ”پڻ“ لفظ کي ڦيرائي ”پڻ“ چوندا آهن (۸). جمع ٺاهڻ لاءِ : جن سنڌي معياري اسمن جي پڇاڙي ۾ ”ن“ آواز آهي، ان کي بدلائي ”اين“ ڪري ڇڏيندا آهن، مثلاً: ”پتن“ بدران ”پتين“ چون. ”پتن ۾ هلڻ مشڪل آهي“ بدران چون ”پتين ۾ هلڻ مشڪل آهي.“ گهرن بدران ”گهرين“ چون. ”گهرن ۾ ڪو ماڻهو ڪو نه هو. بدران چون ”گهرين ۾ ماڻهو ڪونه هو“.

”ڳئن“ بدران ”ڳوئين“ چون. هت نه صرف ”ين“ وينجن کي ”اين“ سر ۾ مٽائين ٿا، پر ”ڳ“ آواز بعد ”ا“ چوٽي سر کي ”او“ ڊگهي سر ۾ تبديل ڪيو وڃي ٿو.

”ڊڳن“ بدران ”ڊڳين“ چون. ”ڊڳن جو واپار چڱو آهي“ بدران چون ”ڊڳين جو واپار چڱو آهي“ (۹).

۸. زور پرائيندڙ حرف: Particles of emphasis : ٿر جا ماڻهو خاص طور هندو لفظن جي معنيٰ کي زور پرائڻ لاءِ ”ج“ پڇاڙي ڪم آڻيندا آهن. مثلاً : ”ارگو“ معنيٰ اڳيرو. ”ارگوج“ معنيٰ اڃان اڳيرو. پيرومل جي خيال موجب هي گجراتيءَ جو اثر آهي، ڇاڪاڻ ته گجراتيءَ ۾ ”ايڪ“ معنيٰ هڪ ۽ ”ايڪج“ معنيٰ هڪڙو ئي يا رڳو هڪ. (۱۰)

سنڌي ٻوليءَ جي ٿري محاورن جي لفظن جي سنڌيءَ جي معياري محاورن جي لفظن سان پيٽ ڪجي ته ڪي آواز مٿيل معلوم ٿيندا. ڪجهه مثال هيٺ ڏجن ٿا:

معياري محاورو ٿري محاورو

ٿڌ	ٺڌ	’ت‘ جي بجاءِ ’ن‘ ڪم آندي وئي.
ٽڪاڻو	نڪاڻو	’ڌ‘ جي بجاءِ ’ڍ‘ ڪم آندي وئي.
اٿي	اٺ	’ت‘ جي بجاءِ ’ن‘ ڪم آندي وئي.
گنڊ	ڪنڌ	’ٺ‘ جي بجاءِ ’ت‘ ڪم آندي وئي.
قاسي	قاهي	’ڊ‘ جي بجاءِ ’ڏ‘ ڪم آندو ويو آهي.
ساه	ساس	’س‘ جي بجاءِ ’ه‘ ڪم آندي وئي آهي.
ماه	ماه	’ه‘ جي جاءِ تي ’س‘ ڪم آندو ويو آهي.
ماڻهو	ماڙهو	’ڻ‘ جي جاءِ تي ’ڙ‘ ڪم آندو ويو آهي.
منڊي	مندري	’ڊ‘ جي بجاءِ ’در‘ ڪم آندو ويو آهي.
ڏي	ڏدر	’ي‘ جي بجاءِ ’در‘ ڪم آندو ويو آهي.
ڪيٽ	ڪيتر	’ت‘ جي بجاءِ ’تر‘ ڪم آندو ويو آهي.

سنڌي ٻوليءَ جي ٿري محاورن جو اثر ڀر وارن علائقن تي به پيو آهي. ٿر جا ماڻهو ڏڪار جي وقت اڪثر ڪري لاڙ ڏانهن رخ رکندا آهن. لاڙ ۾ براج ايراضي ۾ تيستائين رهندا آهن جيستائين ٿر ۾ وسڪارو ٿئي. ان عرصي دوران ٿر جا لوڪ گيت ۽ ڪلام پيا ڳائيندا ۽ پاڻ کي پيا وندرائيندا. لاڙ ۾ اهڙا ڪيترائي لوڪ گيت ٿري محاورن مان بدلجي لاڙي محاورن جو روپ اختيار ڪري ويا.

هڪ مثال ڊاڪٽر نبي بخش خان بلوچ جي ترتيب ڏنل ڪتاب ”لوڪ گيت“ ۾ ”گولاڙو“ جي عنوان سان ملي ٿو، ڊاڪٽر بلوچ صاحب لکي ٿو ته: ”ٿرڻ جي لڏ پلاڻ جو گهڻو اثر لاڙ ڀاڱي تي ٿيندو آهي، تنهنڪري هيءُ ”گيت“ ”گولاڙو“ لاڙ ۾ پڻ رائج ٿيو. شامل روايت لاڙ واري ڀاڱي مان ملي آهي. جا سنڌي ٻوليءَ ۾ آهي ان ۾ ڪي لفظ ٿري محاوري ۾ آهن. غالباً هي گيت اصل ٿري محاوري ۾ چيل هو، جو پوءِ لاڙ ۾ سنڌي محاوري ۾ رائج ٿيو. (۱۱)

لوڪ گيت گولاڙو هت ڏجي ٿو:

ورائي:

گولاڙي جي گول پڪي، گولاڙو
 : ميوو پڇي تنهن جو موٽريو -- گولاڙو
 مينهيون بچن تنهنجون ماڻڪيون - گولاڙو
 ڏن بچي تنهنجي ڏونرين جو - گولاڙو
 . ٻئي چڻا پاڻ پيلھ چڙھون - گولاڙو
 لڪ چڙھيو پئي تڪ ڪريان - گولاڙو
 هي پير ته، منهنجي پرين جا - گولاڙو
 هون ته ريتو ناهيان رانجهن جو- گولاڙو
 هي مولھيو منهنجي مٺي جو - گولاڙو
 سال ٿيا تنهنجي سانگي نان - گولاڙو
 او الله آئي احمد نان - گولاڙو

لوڪ گيت، لوڪ ڪهاڻيون، ڳيچ، ڳاھن سان ڳالهيون وغيره تي مشتمل لوڪ ادب ڊاڪٽر بلوچ گڏ ڪري لوڪ ادب رٿا هيٺ اٽڪل چاليهن جلدن ۾ شايع ڪرايو آهي. هن ادبي ذخيري ۾ ٿر جو

ڪيترو ئي مواد شامل ڪيو ويو آهي. ٿر مان مليل هن ادبي خزانن تي هڪ نظر وجهڻ سان معلوم ٿئي ٿو ته گهڻو تڻو مواد ڍاٽڪيءَ ۾ آهي. جڏهن ته سنڌي ٻوليءَ جي ٿري محاورن ۾ ڪافي مواد جمع ڪيو ويو آهي تن جو ٿورو ڪجهه تفصيل هيٺ ڏجي ٿو.

۱. ڍاٽيڙو: ڍاٽيڙو ٿرپارڪر جو لوڪ گيت آهي جو عام طرح ڌنار مال چاريندي پٽن ۽ ڏهرن ۾ ڳائيندا وٽندا آهن. هن گيت جي مستقل وراڻي ”هيلو ڪو وري آءُ“ آهي. پر بعضي ”منج ڪو منجيو“ (ڪو سنيهو موڪل) جي وراڻيءَ سان به هيءُ گيت آلاپيندا آهن. ڍاٽيڙي جي ٻي روايت وري جدا وراڻيءَ سان ملي آهي مثلاً:

ٿر جا ٿارڻا، اڃان پئي جيان

ڍاٽيڙي جون مليل ٻئي روايتون هت پيش ڪجن ٿيون:

(۱)

ساروتان سيارو مون گنديءَ ۾ گذاريو

رليءَ جي رولاڪي، ماريو ڙي ڍاٽيڙا

هيلوڪو وري آءُ

ٻيون تان پاڻياريون، پاڻي ٿيون پيرين

هڪڙي پاڻياري ڳوڙها ڳاڙي ڙي ڍاٽيڙا

هيلو ڪو وري آءُ

پٽ جي پاڻياري، ڍٽ جو ڍاٽيڙو

الستي انگڙو وريو، ڙي ڍاٽيڙا

هيلو ڪو وري آءُ

سايون تان ڪانچون آءُ سنڌين جون ڪانڀان

مون کي ڪٽيلو گوڏير وڻيو ڙي ڍاٽيڙا

..... هيلو ڪو وري آءُ
 ڳاڙهيون تان ڪٽڻ آءُ سندين جون ڪاٺيان
 مون کي واريءَ جو وڇاڻو وڻيو، ڙي ڍاٽڙا
 هيلو ڪو وري آءُ
 بگوتان ڊڳو، سو وڏيرن سندو
 هوڙي منجهه مرنندو ڏسان، ڙي ڍاٽڙا
 هيلو ڪو وري آءُ

(۲)

ورائي:

ٿر جا ٿارڻا! اڃان پئي جيان
 ڪارو جو ڪنواٽ، پتل جو پاڪڙو
 سنهڙا ڪبوتر اڃان پئي جيان
 ٿر جا ٿارڻا، اڃان پئي جيان
 ٿان جون ٿڙيون، گجن جون گاديليون
 ڍٽ جا ڍاٽي، اڃان پئي جيان
 ٿر جا ٿارڻا، اڃان پئي جيان
 ٿر جون ٻنيون، مون ڪڏهن ڪونه ڏٺيون
 نماڻا آريسر! اڃان پئي جيان

ٿر جا ٿارڻا! اڃان پئي جيان.
 ۲. هاسل: ٿر مان مليل هڪ لوڪ گيت ”هاسل“ جي روايت
 سنڌي ٻوليءَ جي معياري محاورن ۾ آهي، پر ڪي مصراعون ٿري
 محاورن (ڍاٽڪي) ۾ آهن. ڍاٽڪي محاورن جو سنڌي ٻوليءَ تي اثر
 جو هڪ اهڃاڻ طور سمجهڻ گهرجي. ”هاسل“ گيت جو پس منظر

هن ريت بيان ڪيو وڃي ٿو ته تعلقي ڇاچري ۾ پريلو ڳوٺ ۾ هاسل نالي عورت رهندي هئي جنهن جي ڪنهن شخص سان محبت ٿي وئي. هو ڪنهن ڀر واري ڳوٺ جو رهاڪو هو، سو چنجر ڏينهن پنهنجي ڳوٺ هليو ويندو هو. هاسل کي اهي جدائي وارا ڏينهن گهارڻ ڏکيا لڳندا هئا. هوءَ انهن ڏينهن تي پنهنجي دوست جي وڇوڙي ۽ انتظار ۾ ورلاپ ڪندي هئي جي آخرڪار گيت جي صورت ۾ مشهور ٿيا. هاسل لوڪ گيت جو متن هت پيش ڪجي ٿو:

ورائي :

منهنجا مٺا جاني، اڃان ٿي جيئن ڙي
ور ڏي تون ورائي ڪري ڙي
منهنجا جوان جاني اڃان ٿي جيئن ڙي
منهنجا مٺا جاني، اڃان ٿي جيئن ڙي
ڪارو تان پتڪو چورا، چوٽڪيون ڇڳون
ڇڳي ري ڇيڙ ٿي منان ڪو ماري ڙي
منهنجا مٺا جاني، اڃان ٿي جيئن ڙي
تاهجا اڃا تان ڏند جاني ماڻهنجي هئين بندڙي
بندان ري بچوڙي مان ڪو ماري ڙي
منهنجا مٺا جاني، اڃان ٿي جيئن ڙي
تاهجي لاکي تان لوڏ آءُ سون ۾ سڃاڻان
اٿي لوڏ ري ڪوڏ منان ڪو ماري ڙي
منهنجا مٺا جاني، اڃان ٿي جيئن ڙي
مٺي کي ڏني آڇ ٻيو ڏينهن ٿيو ڙي
مون لاءِ ڄڻ ورهيه جو وڇوڙو پيو ڙي

منهنجا مٺا جاني، اڃان ٿي جيٺان ڙي
 پري کان ويٺل آءُ پرين ٿي ڏسان
 گهوڙا آءُ گهر ۾ ٿي جلان ڙي
 منهنجا مٺا جاني، اڃان ٿي جيٺان ڙي
 اهو ڏينهن نياڳو شل موتي مَ اچي
 چنچر ٿو وڃوڙا وجهي ڙي
 منهنجا مٺا جاني، اڃان ٿي جيٺان ڙي
 مارو ڙي ورساڙو هون سڪتي رهي
 ڦڪا مارڻ ڪيتر ئي تون آئي ڙي
 منهنجا مٺا جاني، اڃان ٿي جيٺان ڙي
 ستين تان ڏينهن تون گامڙلي تو جاتين
 مانهجي چولي ري چينتلڙي لائي ڙي
 منهنجا مٺا جاني، اڃان ٿي جيٺان ڙي
 ڦوڳان مين ڦر تي مين تنان پئي ساريو
 سڄو ڏينهن روئي روئي لڙڪ پئي هاريان ڙي
 منهنجا مٺا جاني، اڃان ٿي جيٺان ڙي
 ڪالهه تان سڄو ڏينهن مين پيلوڙا چونڊيا
 جوئي جوئي ٺاهوڪا مٺي ري لائي ڙي
 منهنجا مٺا جاني، اڃان ٿي جيٺان ڙي
 جاني لاءِ چوٽري ۽ ڪتلڙي وڃائي
 آڏي رو اٿيو هُون پيڙي ئي سوٺان ڙي
 منهنجا مٺا جاني، اڃان ٿي جيٺان ڙي
 ٻيون تان سرتيون اڄ سيئي سرهيون

تاهجي ”هاسل“ تان ويڳاڻي وٺي ڙي

منهنجا منا جاني، اڃان تي جيئان ڙي

۳. ڪاڳڙو: محمد عثمان ڏيپلائي صاحب جي گڏ ڪيل ٿر جي

گيتن ۾ ڪي گيت سنڌي ٻوليءَ جي ٿري محاورن جا بهترين مثال

آهن. ”هڪ لوڪ گيت “ڪاڳڙو“ پيش ڪجي ٿو، جنهن جي

ٻوليءَ مان نج ٿر جو هڳاءُ ايندو:

ڪوئي مٿي ڪاڳڙو، لنيو ڏي لائين

پڇي پاڙي وارين، مام، ڪاڳ ڪڇاڙو چوڻ

ڙي ٻڙا ڪاڳڙا تون اڏامي وڃ

آءُ وٺي وس گهران پنهنجي وڳر ته شال وران

اچي ميڙي اوجلي جنهن ۾ لڳي تڏو واءُ

ڪٿان وٺي چوڻن ۾، آيم مويي پاءُ

ڙي ٻڙا ڪاڳڙا تون اڏامي وڃ

ماڪيءَ مٺي مصري، منو ماءُ ويا

مٺي پرڏيهه سوکڙي، منو مويي پاءُ

ڙي ٻڙا ڪاڳڙا، تون اڏامي وڃ

ماءُ ته مون کي موڪليو وٺيءَ ۾ آمون

آمون ڪاٽم پيٽ ۾، روٽيءَ جي نشاني

ڙي ٻڙا ڪاڳڙا، تون اڏامي وڃ

آچو آبيچن ڇانپ سين، مڪو منهنجي ماءُ

مرڪي ڪنڊس مٿي تي، اوچتئين ڪوڏ منجهاءُ

ڙي ٻڙا ڪاڳڙا، تون اڏامي وڃ (۱۲).

۴. لاڏيلو: ڳيچن جي حوالي سان رائجند لکي ٿو ته ٿر ۾ هندو ۽

مسلمان رهن ٿا، جن جون جدا جدا ذاتيون آهن ۽ اهي ٿر جي جدا جدا ڀاڱن ۾ رهن ٿا. جدا جدا رهائش جي ڪري جيئن ٻوليءَ ۽ پهرڻ ويس ۾ ٿورو گهڻو تفاوت آهي، تيئن جيئڪي ڳيچ مڱڻي ۽ شاديءَ وقت ڳايا وڃن ٿا تن ۾ به مضمون جي سٽاءُ، ٻولي ۽ ڳالهائڻ جي نموني وغيره ۾ به تفاوت آهي. هندن ۽ مسلمانن جي گيتن ۾ گهڻو تفاوت آهي. هندن جي گيتن ۾ ڍاٽڪي ۽ مارواڙي ٻولي ڪم آندل آهي، جڏهن ته مسلمانن جي ڳيچن ۾ سنڌي ٻولي ڪم آندل آهي (۱۳). رائجند صاحب جي گڏ ڪيل ڳيچن، جهڙوڪ ڪوئل، لاڏيلو، مور ڪٿورو، نيبو جهر ۽ ڦوٽاڻو وغيره ۾ صرف هڪ ڳيچ ”لاڏيلو“ سنڌي ٻوليءَ جي ٿري محاورن ۾ آهي ٻيا سڀ ڍاٽڪي ۽ مارواڙي ۾ آهن. هت لاڏيلو نموني طور درج ڪجي ٿو:

سائي سر جو رومال، ڏوٻڻ ڌوئي ڏي رومال
پورل پاءُ جو رومال، ڏوٻڻ ڌوئي ڏي رومال
پرتاب پاءُ جو رومال، ڏوٻڻ ڌوئي ڏي رومال

ويندو گهڙائي لاڏو سون جو

ويندو گهڙائي پرتاب سون جو

سون سان سنڙو رومال، ڏوٻڻ ڌوئي ڏي رومال

ٻولي گهڙائي لاڏو سون جي

ٻولي گهڙائي پرتاب سون جي

سون سان سنڙو رومال، ڏوٻڻ ڌوئي ڏي رومال

دوهري گهڙائي لاڏو سون جي

دوهري گهڙائي پرتاب سون جي

سون سان سنڙو رومال، ڏوٻڻ ڌوئي ڏي رومال

حضرت شاهه عبداللطيف ڀٽائي جي لافاني ڪلام ۾ سنڌي ٻوليءَ جي ٿري محاورن جا ڪيترائي اهڃاڻ ملن ٿا. لطيف سائين ڪڇ ڪاٺياواڙ ۽ گجرات کان موٽندي ٿر مان به ٿيندو آيو هو. ٿر جي ماروئڙن جي مسڪين حال توڙي مال کان واقف ٿي آيو هو. نه رڳو ڪيئي ٿري اکر اتان جهڻي رسالي ۾ ڪم آندائين، پر ڪيترائي ٿري پهاڪا ۽ اصطلاح به پنهنجي ڪلام ۾ شامل ڪيا اٿائين. جهڙوڪ ٿري ماڻهو هڪ ٻئي کي ڪيڪارڻ مهل ”خيرڪين“ چوندا آهن، شاهه صاحب چيو آهي:

”ڪمندڙن خير ڪين، چونڌڙن چڱا نه ٿيا“

اهڙي طرح ٿر ۾ ”نڪو اير نه پير“ چوڻي عام آهي، اها چوڻي به سر مارئي جي هن شعر ۾ آهي:

نڪو اير نه پير، نڪو اوڻي آڻيو،

مون وٽ آيو ڪونه ڪو، ڀائران پري پير

ڪتابتون ڪپر، آڻي ڏيندم ان جون.

سر مارئي جا ڪردار، مارئي، عمر، ڪيت وغيره ٿر سان تعلق رکن ٿا. ساري سُر ۾ ٿر جي ماروئڙن جي رهڻي ڪهڻي ۽ رسم رواج جو ڀرپور ذڪر ڪيل آهي. اهڙي پس منظر واري ڪلام ۾ ٿري لفظن جو ڪيترو ذخيره ملڻ، ڪا اڻ ٿيڻي ڳالهه نه آهي. سر مارئي توڻي سر سارنگ ۾ ڪيترائي ٿري محاورن جا لفظ ملن ٿا، جن ۾ ٿر جي جاين، ڀٽن، ڏهرن، ڪوهن، گاهن، ڪاهن، ويس وڳن جا نالا شامل آهن. هت شاهه لطيف جي ڪلام جون چند سٽون خدمت ۾ پيش ڪجن ٿيون:

منهنجو هينئڙو سنگهارن ساري

هوءَ جي ويجهبا رهن وس ڪي

مران شال ملير ۾ گولن سان گذاري

آءُ ته اکين اگهان، جي پائر ڏنءِ پير

آئون جيئندي ڪيئن؟ جُه ان ٿر وڃي ٿاڻا ڪيا

ٿر ٿر اندر ٿاڪ، عمر! ماروڙن جا
لاتائون لطيف چئي مٿان لوئيءَ لاک.

ٿر ٿر اندر ٿانءُ، ونهين ويڙهيچن جو

سھسين سيا ڪنجري، لوئي ليڙ ٿيام
اباڻين جي آسري ڪتي ڪانه ڪيام
جا ڍٽ ڍڪيام، تنهن جو پرور پڻ رهائين.

ورسي وطن ڄاڻيون، صحرا ستر جن
گولاڙا ۽ گگريون اوچن اباڻن
ويڙهيا گهمن وارين جهانگي منجهه جهنگن
مونڪي ماروڙن، سچ ڳڻائي سچ ۾

ڪارا ڪپڙ ڏيه ۾، ٻيا واريءَ منجهه وٽان

منهنجو تور تلين ۾، چيها ٿو چاري
ياتي ڍٽ ڌاري، آهم ائي مينهڙي

لوئي ۾ لائون، مون مارن سين لڌيون
ڪاچ ڪٿيرين سڦرو، سگر ۽ سائون
سا ڪيئن ڪائي ڪارڪون، جنهن ڪي ڏونرا
ڏاج ڏنائون
مانڌاڻو ۽ مڪڻي، ڦوٽ جنهن جو سائون

هنن ستن مان معلوم ٿيندو ته لطيف سائين ڪيترائي ٿري لفظن
جا موتي چونڊي پنهنجي ڪلام کي سينگاريو آهي جهڙوڪ:
گولا، گولاڙا، گگريون، پاڻڙ، ٿاڻا،
لوئي، لاک، ويڙهيڇا، سيبا، ڪتي،
ڍٽ، ڪارا ڪپڙ، وٿاڻ، تليون، چيها،
اُئي، مارو، ڪٿيري، ڪٿيرو، سگر، سائون،
ڏونرا، ڪه، مانڌاڻو، مڪڻي، ڌٽ، لڙ، لنڊ،
آراڙي، ڦوڳ، ڪاٺونبا، پيون وغيره.

هي سمورا لفظ ۽ ٻيا ٿري لفظ گڏ ڪري هن ڪتاب ۾
ضميمي طور شامل ڪيا ويا آهن. (ڏسجي ضميمو الف).

سنڌي ٻوليءَ جو ٿري محاورو، هڪ سنڌي ناٽڪ ”بدنصيب
ٿري“ ۾ بخوبي استعمال ڪيو ويو آهي. جناب محمد اسماعيل
عرسائي جي تحرير ڪيل هن ڊرامي جو هڪ مکيه ڪردار چنيسر
نالي ٿر مان آيل هڪ مسڪين، ڏڪار جو ماريل ڳوٺاڻو آهي، جيڪو

سڄي ڊرامي ۾ سنڌي ٻوليءَ جي ٿري محاورو ۾ ڳالهائي ٿو. جڏهن ته ٻيا ڪردار ميرپور خاص شهر جا سيٺ ۽ نوڪر وغيره معياري سنڌي ڳالهائين ٿا. چنيسر جي وائان چوايل هن ڊرامي جا ڪجهه مکالما هن ريت آهن:

۱. نه، ڙي سيٺ، چوري مونجي ڪتي جو به وڙ ٺانهه، اسان مارو

ماڙو پراڻي شئي کان پڇ پري وو! اي ڪم آن سنڌين جو

۲. او هتان نه ڍري پوندين ٿر ڪي ته ڏوهه ٻارهان پتون اڪري، اربابن واريءَ ترائيءَ مٿان، اوڍائي مٿان، چڄ مٿان، چيٺهار مٿان اڪري هٿرائي واري سن مٿي او اوڀرندينءَ پٺ مٿي چونرڙا نظر ايندء. او اُتي چيلڙا ويٺو ويٺڙا ڏينھڙا گھاريون.

۳. پاڻي شحر آهي سيٺ وٽ ٻيو چنڊ ٿو ڏسجي. مال مٿي پورهيو ڪري ڳويون به متاريون ڪيون آهن، پوءِ به سيٺ ذري ذري ڪري ٿو ڏمر، چوي ته تون آهين صفا چٽ بيوقوف، اسين لسيءَ لپ جي سوهنج تي اٽڪيا پيا آهيون نه ته، پاڙي وارا پاڻيءَ ڪاڻ گهٽي پيا پڪارين، اسين مارو ماڙهو، تڙين مٿان پاڻي ڀرڻ جا مهندئي ملوڪ آهيون.

ٿر جو صحرا ضلعي ٿر، ضلعي سانگهڙ، ضلعي خيرپور ۽ ضلعي سکر کان علاوه راجستان جي ڪجهه علائقن تي مشتمل آهي. سموري ٿر ۾ سنڌي ٻوليءَ جو ٿري محاورو ۽ ڍاٽڪي محاورو عام رواج ۾ آهن. سنڌ واري علائقي ۾ سنڌي ٻولي وڌيڪ اثرائتي نموني موجود آهي، جڏهن ته راجستان واري حصي ۾ مارواڙي ٻولي وڌيڪ اثرائتي آهي. ٿر جي سنڌ واري حصي ۾ سنڌي ٻوليءَ جو ٿري محاورو رابطي واري ٻوليءَ جي حيثيت اختيار

ڪري چڪو آهي، سنڌي ٻوليءَ جي ٿري محاورو جي اهميت جي پيش نظر لساني جاگرافي جي جديد اصولن تحت وڌيڪ کوجنا ڪرڻ جي بيحد ضرورت آهي، ڪيترن عالمن هن محاورو کي الڳ طور هڪ محاورو ڄاتو (Identify) ئي نه آهي. پيرومل ۽ زائچند درست بيان ڪيو آهي پر گريئرسن ۽ داد محمد بروهيءَ ”ٿري“ نالي سان جيڪو محاورو پيش ڪيو آهي، سو ڍاٽڪي محاورو الڳ حيثيت رکي ٿو.

گريئرسن تاريخي محاورو نالي سان ٻه نمونا (Specimen) ڏنا آهن. هڪ ضلعي ٿرپارڪر مان ٻيو جيسلمير مان، ٻئي ڍاٽڪي محاورا آهن، جڏهن ته ٿر جي سنڌي ٻوليءَ جو ڪوبه نمونو (Specimen) ڪونه ڏنو آهي. ڊاڪٽر داد محمد بروهيءَ به ٿري محاورو جي سري هيٺ گهڻو ٿڌو ڍاٽڪيءَ جو احوال ڏنو آهي. حالانڪ پاڻ صفحي نمبر ۲۴ تي ڏنل مثالن ۾ هيٺين ريت به ٻه اکر استعمال ڪيا آهن:

موجو / مانرو، تونجو/تانرو، ڪئينجو / ڪيئنرو (۱۵).

ان مان صاف سمجهڻ گهرجي ها ته موجو، تونجو، ڪئينجو لفظ سنڌي محاورو جا آهن، جڏهن ته مانرو، تانرو ۽ ڪيئنرو لفظ ڍاٽڪي محاورو جا آهن. ٿر ۾ سنڌي ٻوليءَ جو محاورو ۽ ڍاٽڪي محاورو ٻه الڳ الڳ محاورا موجود آهن. اهڙو احساس غالباً ڊاڪٽر داد محمد کي ڪونه هيو.

سنڌ جي سرحد پار، سنڌ سان لاڳو راجستاني علائقن ۾ مارواڙي ٻوليءَ سان گڏوگڏ سنڌي ٻوليءَ جو ٿري محاورو به رائج آهي.

گريٽرسن جو چوڻ آهي ته جيسلمير جي ٿاريلي محاورن تي سنڌي ٻوليءَ جو وڌيڪ اثر آهي. نسبتاً ٿرپارڪر جي ٿاريلي محاورن جي. (۱۶). ان مان سمجهجي ٿو ته سنڌي ٻوليءَ جي ٿري محاورن جا ڪافي اثرات سرحد پار وارن راجسٿاني علائقن ۾ به موجود آهن. هنن علائقن جو لساني جائزو/سروي ڪرڻ موجوده دور ۾ نهايت مشڪل آهي، تنهنڪري اتي سنڌي ٻوليءَ جي اثرات جو صحيح صحيح اوک ڊوڪ ڪرڻ به ايترو ئي مشڪل آهي. اهوئي سبب آهي جنهن ڪري پنهنجي هن اڀياس جو دائرو صرف سنڌ تائين محدود ڪيو وڃي ٿو.

حوالا

۱. پيرومل مهرچند آڏواڻي، ”سنڌي ٻوليءَ جي تاريخ“، ۱۹۵۶، ص - ۹۱

۲. ڊاڪٽر غلام علي الانا، ”سنڌي ٻوليءَ جي لساني جاگرافي“، ۱۹۸۳، ص - ۹

۳. داد محمد خادم بروهي، ”سبي خطي ۾ سنڌي زبان جي محاورن جو لساني جائزو“، بي ايڇ ڊي ٿيسز، ۱۹۹۰، ص - ۲۲۰ کان ۲۳۲

۴. پيرومل مهرچند آڏواڻي ”سنڌي ٻولي جي تاريخ“، ۱۹۵۶، ص - ۱۴۰

۵. رائچند هريجن، ”تاريخ ريگستان“ ڀاڱو ٻيو ۱۹۷۵، ص - ۵۲۶

۶. پيرومل مهرچند آڏواڻي، ”سنڌي ٻوليءَ جي تاريخ“، ص - ۱۴۳

۷. ايضاً، ص - ۱۴۶

۸. رائچند هريجن، ”تاريخ ريگستان“ ڀاڱو ٻيو، ص - ۱۴۰

۹. پيرومل مهرچند آڏواڻي، ”سنڌي ٻولي جي تاريخ“، ص - ۱۴۳

۱۰. ڊاڪٽر نبي بخش بلوچ، ’لوڪ گيت‘، ۱۹۶۵، ص - ۳۰۱

۱۱. محمد عثمان ڏيپلائي، ”سم ماهي مهراڻ“ ۱ / ۱۹۵۶، ص - ۳۲

۱۲. رائچند هريجن، ”تاريخ ريگستان“ ٻيو ڀاڱو، ۱۹۷۵، ص - ۲۹

۱۳. Greson, G.A. Linguistic Survey of India, Vol.III Part I, P. 145

۱۴. داد محمد خادم بروهي، ”سبي خطي جي سنڌي محاورن جو لساني جائزو“ بي ايڇ ڊي ٿيسز، ۱۹۹۰، ص - ۲۴۰

۱۵. Greson G.A Linguistic Survey of India Vol. VIII Part I- P.143

باب ٽيون

ڊاٽڪي محاورو

ڊاٽڪي، يعني ڍٽ جي ٻولي، ٿر جو هڪ اهم محاورو آهي، جيڪو سموري ٿر ۾ مستعمل آهي. ”ڍٽ“ راجسٿاني ٻولين جو لفظ آهي، جنهن جي معنيٰ آهي رڻ پٽ، صحرا، يا ريگستان. هن محاورو جي باري ۾ ننڍي کنڊ جو نامور ماهر لسانيات سرجارج ابراهم گريئرسن پنهنجي مشهور ۽ معروف ڪتاب ”لنگئسٽڪ سروري آف انڊيا“ جي جلد اٺين ۾ لکي ٿو:

تاريخي نانءُ آهي سنڌي ٻوليءَ جي ان روپ جو جيڪو ٿر جي ريگستان ۾ ڳالهايو وڃي ٿو. ”ٿر“ سنڌ جي اوڀر پاسي واري سرحد تي هڪ رڻ پٽ آهي، جيڪو سنڌ کي راجپوتانا جي رياست مارواڙ کان ڌار ڪري ٿو. هن محاورو کي ”ٿريجي“ به چيو ويندو آهي. مارواڙ ۾ رڻ پٽ کي ”ڍٽ“ سڏيو ويندو آهي. اتان جي محاورو کي ”ڊاٽڪي“. بهرحال جنهن به نانءُ سان هي محاورو سڏجي ٿو، آهي سنڌي ۽ مارواڙي ٻوليءَ جو ڳاڏڙ ساڏڙ محاورو. مختلف هنڌن تي ٿورو ٿورو فرق اٿس جنهن جو سبب ٻنهي مان ڪنهن هڪ ٻوليءَ جو وڌيڪ اثر هجڻ آهي. (۱)

سنڌي ٻوليءَ جي ماهر پيرومل مهرچند آڏواڻيءَ جي راءِ موجب ”نڪر (راجپوت)، ڪراڙ (واٿيا) مينگهواڙ، ڀيل وغيره اصل راجپوتانا ۽ گجرات طرف کان آيا آهن. ٿر کي ڪڇ، راجپوتانا جو ڀاڱو (مارواڙ ۽ جيسلمير) ۽ ننگرپارڪر کي پالڻپور رياست (گجرات

جو طرف) ويجهآ آهن. ٿر جي ڪيترن ماڻهن جي انهن سڀني هنڌن جي رهاڪن سان لهه وچڙ گهڻي آهي. انهن سببن ڪري، سنڌي، راجسٿاني ۽ گجراتي ٻولين جي ميلاپ منجهان ٿر ۾ هڪ ٻنهي نئين قسم جي ٻولي ٺهي پئي آهي جا ”ڍاٽڪي“ يعني ڍٽ يا ٿر جي ٻولي سڏجي ٿي. اها گاڏر ٻولي راجسٿاني ٻولين جي دفعي ۾ ليکجي ٿي ڍاٽڪي ٻولي گجراتيءَ کي گهڻو ويجهي آهي. (۲)

ٿر جي باري ۾ رائجند هريجن صاحب جي راءِ معتبر سمجهي ويندي آهي. هو صاحب پنهنجي ڪتاب ”تاريخ ريگستان“ ۾ ”ڍاٽڪي“ جي باري ۾ لکي ٿو: ”سڀئي ٿري ماڻهو ڪو ڍاٽڪي ٻولي ڪونه ڳالهائيندا آهن. لهاڻن کان سواءِ باقي ٻيون سڀ هندو ذاتيون ڍاٽڪي ٻولي ڳالهائينديون آهن. مسلمان ۽ لهاڻا سنڌي ٻولي ڳالهائيندا آهن ته به ڍاٽڪي ٻولي ڳالهائي ۽ سمجهي سگهندا آهن.... ڍاٽڪي ٻوليءَ ۾ به ٿر جي جدا جدا ڀاڱن جي رهاڪن جي وچ ۾ لفظن جو ڪجهه نه ڪجهه تفاوت ضرور آهي. چوندا آهن ته ”يارهين ڪوهين ٻولي ٻي“... ڍاٽ جا گهڻا رهاڪو اصل مارواڙ کان آيل آهن، تنهنڪري اتي مارواڙي ٻوليءَ جو اثر آهي. مهراڻو ناري کي ويجهو آهي، تنهنڪري اتي سنڌي ٻوليءَ جو اثر وڌيڪ آهي. ڍاٽڪي درحقيقت ڪا خاص زبان ڪانهي، پر مارواڙي، گجراتي، ڪڇي ۽ سنڌي وغيره ٻولين جي گاڏر صورت جي ٺهيل آهي. (۳)

پيٽر گرينگر ۽ نيٽا گرينگر سنڌ جي ٻولين جو ابتدائي جائزو (A Preliminary survey of Languages of Sindh) ورتو آهي، جنهن ۾ هنن ٻين ٻولين ۽ محاورن سان گڏ ڍاٽڪي محاورن جي ٻن نمونن (۱) ٿري ۽ (۲) راجسٿاني سميت، جو پاڻ ۾ تعلق جو اڀياس ڪيو

آهي. هنن لکيو آهي:

”جيڪڏهن ڍاٽڪي محاورو مارواڙي ٻولي ۽ سنڌي ٻوليءَ جو گڏ وچڙ روپ آهي، جيئن گريٽرسن جو به خيال آهي، اسين به هن نتيجي تي پهتا آهيون ته ڍاٽڪي محاورو سنڌي ٻوليءَ جي ڀيٽ ۾ مارواڙي ٻوليءَ کي گهڻو ئي قريب آهي. ڍاٽڪي محاورو انهن تنهي مارواڙي محاورن جي ڪافي قريب آهي جن کي اسان پنهنجي مطالعي دوران استعمال ڪيو آهي. ڍاٽڪي جي محاورن کي ڌار ڌار محاورا تصور ڪيو وڃي يا کين مڪمل ٻوليءَ جو درجو ڏنو وڃي، اهڙي فيصلي ڪرڻ لاءِ اسان کي تفصيلي ۽ باقاعدي مطالعي جي ضرورت پوندي (۴).“

پيٽر ۽ نيٽا جي پيش ڪيل نتيجن ۾ ڏيکاريل آهي ته معياري سنڌي ٻولي ۽ ٿري ڍاٽڪي محاورن جي وچ ۾ سٺ سيڪڙو لفظن جي هڪجهڙائي موجود آهي. جڏهن ته سنڌي ٻوليءَ ۽ راجستاني ڍاٽڪي محاورن جي وچ ۾ اوڻهٽ سيڪڙو لفظن جي هڪجهڙائي موجود آهي. ساڳئي وقت مارواڙي محاورن ۽ ٿري ڍاٽڪي محاورن ۾ ٽيا سيڪڙو هڪجهڙائي موجود آهي ۽ مارواڙي محاورن ۽ راجستاني ڍاٽڪي محاورن ۾ اسي سيڪڙو هڪجهڙائي موجود آهي. هن نتيجي جي آڌار تي پيٽر ۽ نيٽا اهو چوڻ ۾ حق بجانب آهن ته ڍاٽڪي محاورا سنڌي ٻوليءَ جي ڀيٽ ۾ مارواڙي ٻوليءَ جي وڌيڪ قريب آهن. (۵)

سنڌي ٻوليءَ جي معياري محاورن ۽ ڍاٽڪي محاورن ۾ جيڪي خاص خاص صوتي ۽ صوتياتي (Phonetic and phonological) فرق آهن تن جو تفصيل هيٺ ڏجي ٿو:

پري بدران ڍاٽڪيءَ ۾ چون ”اگهو“، اگهو ٿي معنيٰ پري ٿي.
 عام ٿري ۾ ”هائو“ بدران ”هوئي“، ”اهي“ بدران ”اهي“، ”هو“
 بدران ”هتو“ چون.

نون غني جو آواز ڪن لفظن ۾ ڪونه ڪن. ”تنهنجو“ بدران
 ”توهجو“، منهنجو بدران ”مهجو“ چون.

اسم خاص جي پٺيان ”يو“ پڇاڙي گڏي اسم تغير ڪندا
 آهن. خاص ڪري نالن پٺيان آئين ڪن. ”هيرو“ بدران ”هيريو“،
 ”رامو“ بدران ”راميُو“. مسلمان نالن پٺيان به ائين ڪندا آهن،
 ”احمد“ بدران ”احمديو“، ”سومار“ بدران ”سوماريو“، ”نورو“
 بدران ”نوريو“ چون. مون، آءُ، پاڻ بدران، مين، هون، آپ چون.
 ”مون ڪتاب پڙهيو هو“ بدران چون ”مين ڪتاب پڙهيو هتو“.

آءُ ڪونه ويندس ”بدران چون ”هون ڪونهي جائون.“ آءُ پاڻ
 ويو هوس ”بدران چون ”هون آپ گيو هتو“، ”پڻ“ لفظ حرف جملو
 ڪري ڪم آئين. آءُ آيو هوس، پر تون ڪونه هئين بدران چون
 ”هون آيو هتو پڻ تون هتو ئي ڪونهي.“

مارجي ويو، ويڃي ويو، ڦرجي ويو بدران چون مارائو، ويڏائو،
 ڦرائو وغيره. ڍاٽڪي ۽ سنڌي اکرن جي ڀيٽ ڪري ڏسجي ته اکر
 هن ريت آهن:

سنڌي	ڍاٽڪي
هتي	اُت، اُٽڪڻ
هوس	هتو
هيڏانهن	ايڻ
ڪيڏانهن	ڪيڻ
پوئتي	پَچو

ڪي لفظ جي ڍاڻڪيءَ ۾ گهڻو ڪم اچن ٿا، جيئن ته آيارڻ = همتائڻ، آهار = کاڌو، انڇو = گهڻو، آجڪو = گذران، اڻيسار = گهڻو، اويالو = ڏوراپو، اوجھڙ = رستي کان سواءِ، ڦڏولي = اجائي ڳالهه، آٿائو = آچار، اپڻيو = وائريو، ڪڙجي = ڪڙجي، جاکيو = روڪيو، ٿوڙهو = ٿورو، اورڪيو = سڃاتو، ڦگايو = اڇلايو، پڳ = پير، ٻاٽڙي = عورت، لڱائي = زال، ڏونگهري = بصر، اب گهڙي = يڪدم، اپوٿاريو = ڪم ۾ رڌل، هاڏو = ڪانءُ، آبهيو = اڌ پڪل، اک ريل = پڪل، آرسائو = سُستي، سوري = سرڻ، چس = مزو، هاسيگار = اڳو پوءِ، چڙڪلي = جهرڪي، سساڏو = لذت وارو.

ڍاڻڪي ۾ زور پرائيندڙ حرف يعني (Particle of Emphasis) به موجود آهن انهن جا مثال هيٺ ڏجن ٿا:

- | | |
|-----------------------|---|
| (۱) پَـهـو - پَـرتـي | پَـرـهـيـڪـو - اِـجـان پَـرتـي |
| (۲) نِـڙـو - وِـجـهـو | نِـڙـڪـو - اِـجـان وِـجـهـو |
| (۳) چِـڪـو - تَڪَـڙو | چِـڪِـرِو - اِـجـان وڌيڪ تَڪَـڙو |
| (۴) مَوتـو - وڏو | مَوتِـرو - اِـجـان وڏو |
| (۵) ارهيو - اورتِي | ارهيڪو - اِـجـان اورتِي يا گهڻو اورتِي. |

ڍاڻڪي ۾ ڳڻڻ جا انگ هن ريت آهن:

هڪ، ٻه، ٽن، چار، پنج، ڇهه، ست، اٺ، نو، ڏس، اڱياري، ٻارهي، تيرهي، چئوڏي، پنهري، سورهي، سترهي، اڏارهي، اڱڻيس ۽ ٻيس وغيره.

رائچند جي خيال ۾ هي انگ نج پراڪرت لفظ آهن ۽ هوبهو ڪم اچن ٿا. رائچند هريجن ڍاڻڪي ۽ سنسڪرت جا ڪي هوبهو

يعني تتسم لفظ ڳولهي ڪڍيا آهن ۽ ڪي ٿوري مت ست سان يعني
تڏيويهه ٻڌايا آهن، سي هن ريت آهن:

مانس: نج سنسڪرت لفظ آهي جو گوشت جي بدران هوبهو ڪم
اچي ٿو.

سگهرو: شاديءَ بعد چون هاڻي سگهرو ٿيو آهي، س = چڱو،
گهرو = گهر وارو.

ڌان: سنسڪرت لفظ ڌاني، ڍاٽڪي ۾ اناج کي ڌان چون.
سڌان: س - چڱو، ڌان - اناج، چڱو اناج. ڪڻڪ ۽ چانورن کي
ٿري سڌان چون جو ٻاجهري ۽ جوئر وغيره کان چڱو اناج آهي، اهو
به نج سنسڪرت لفظ آهي.

ڪوي: شاعر کي ڍاٽڪي ۾ چون، اهو نج سنسڪرت لفظ آهي.
گوئينتر: سنسڪرت جو اصل لفظ ”گوموتر“ يعني گاءِ جو مت،
جو ڍاٽڪي ۾ ڦري ٿيو آهي گوئينتر، جو ٿر ۾ اڃان چالو آهي.
جم: سنسڪرت ۾ موت جي ديوتا کي ”يم“ چون جنهن جو اُچار
ٿري ڪن ”جَم“، جم معنيٰ طاقت وارو، زور آور. عام طرح چوندا
آهن ”آپ سين ڏاڍو جم برابر“.

ٿان: سنسڪرت لفظ سٿان، سنڌي ۾ آستان معنيٰ جاءِ، ڍاٽڪيءَ
۾ آستان ۽ ٿان چون. هي ستين جو آستان آهي ”اي ستين رو
آستان آهي“. هي ٻاهو جو ٿان آهي ڍاٽڪي ۾ چون ”اي-ٻاهو رو ٿان
آهي“.

للاڙ: سنسڪرت لفظ للات، سنڌي ۾ نرڙ / نراڙ، ڍاٽڪي ۾
چون للاڙ.

ماس: مهيئي کي ماس چون جو نج سنسڪرت لفظ آهي ۽ هوبهو

ڪم اچي ٿو. مينهن کي وٺي ٻه مهينا ٿيا“ ٿري چون ميهه وٺي نان ٻه ماس ٿيا.

آگاس: ”آڪاش“ نج سنسڪرت لفظ آهي جنهن کي چون آگاس يعني اپ. ”آڪاش ۾ تارا پيا ٿمڪن“ کي ڍاٽڪيءَ ۾ چون ”آگاس ۾ تارا پيا ٿمڪين“.

ڏيو: سنسڪرت لفظ ڏيو، ديوتا.

بھو: زال کي ٻيو چون.

سسرو: سنڌيءَ ۾ سھرو.

ساسو: سنڌيءَ ۾ سَسُ.

ساسرو: سنڌي ۾ ساهرو.

اهي هندي ٻوليءَ جا لفظ آهن جي هوبهو ڪم اچن ٿا. ڍاٽڪي لفظن جي ذخيري کي گڏ ڪري هن ڪتاب ۾ ضميمو ”الف“ طور شامل ڪيو ويو آهي. تازو ئي ۱۹۹۱ع ۾ ڍاٽڪي کي لکڻ پڙهڻ لاءِ ٽي ڪتابڙا حيدرآباد ۾ ”نئين بنيادين“ نالي مسيحي مشينري اداري پاران ڇپايا ويا آهن:

(۱) ڍاٽڪي اکر آن ڦوتو

(۲) ڍاٽڪي پڙهو! ٻهلو ڪتاب

(۳) اوهين سنڌي پڙهي ڍاٽڪي پڙهو

ڍاٽڪي الف بي ۾ هيٺين ريت ۳۳ اکر رکيا ويا آهن:

آ، ب، پ، ت، ٺ، ڌ، ڍ، ج، ڄ، ڇ،

ڊ، ڌڌ، ڍڍ، ر، ڙ، س، ڦ، ڪ، گ، ڳ، ڳڳ، ڳڳڳ، ڳڳڳڳ، ڳڳڳڳڳ، وه.

مٿي ڏنل الف بي مان ڍاٽڪي لکڻ لاءِ عربي جا سمورا خاص آوازن

وارا اکر، ٺ، ڌ، ڍ، ج، ڄ، ڇ، ڊ، ڌڌ، ڍڍ، ڳ، ڳڳ، ڳڳڳ، ڳڳڳڳ، ڳڳڳڳڳ شامل نه

ڪيا ويا جڏهن ته سنڌيءَ جا ٻه چوسنا آواز (Implosives) چ ۽ ڳ به شامل ڪيل ڪونهن ۽ نڪاوڻ آواز چ ۽ ڳ به ڍاڻڪي محاورن جي صوتياتي سرشتي ۾ نه ڏنا ويا آهن. ڍاڻڪي ۾ (ش) جو ڳسٽو (Fricative) آواز ۾ به ناپيد آهي، جنهن جي بدران (س) ڪم آڻيندا آهن. ڍاڻڪيءَ جي هن الف بي ۾ فارسيءَ جا ٽئي اکر پ، چ ۽ ڳ رکيا ويا آهن. هڪڙو مخصوص آواز ڍاڻڪيءَ جو رکيو ويو آهي سو آهي ڙ، جيڪو حقيقت ۾ (ر) جو وسرگ آواز آهي. ڍاڻڪي ۾ هر، ڪوڏار ۽ تارو (معنيٰ تالو) لفظن ۾ هيءُ آواز موجود آهي ڍاڻڪي ۾ ڪي سر (Vowel) به بدليل آهن:

لاڏو آيو آهي

مانهجو نان گلاب آهي

”اهي“ ۾ آخري سر سنڌي ۾ نه آهي. ڍاڻڪي ۾ هي سر ٿورو مٿيل آهي يعني ته ڪجهه ننڍو ڪري اڇاريو ويندو آهي. ڍاڻڪيءَ ۾ جملا آهن:

تلوڪ اسڪول ڄاڻي تو

سيتا اسڪول ڄاڻي تي

هتي ”تو“ ۽ ”تي“ سنڌي جي ”تو“ ۽ ”تي“ جون بدليل صورتون آهن، سنڌي آوازن سان وسرگائيءَ کي حذف ڪيو ويو آهي يعني (ت) کي بدلائي (ت) ڪيو ويو آهي. ڍاڻڪي ۾ ڪيترا لفظ معياري سنڌي جا موجود آهن، ڍاڻڪي محاورو ۽ سنڌي ٻوليءَ جو سڀيڻو تاريخي اعتبار کان ڪافي پراڻو ۽ پختو آهي. ٻنهيءَ جي صوتي، صوتياتي صرفي ۽ نحوي سرشتي ۾ هڪجهڙائي هئڻ کان علاوه ڪافي اثرات لفظي ذخيري تي به پيا آهن. ڍاڻڪي ۾ ڪي

هوبهو سنڌي لفظ به ملن ٿا ۽ ڪجهه بدليل صورت ۾ به ملن ٿا،
جهڙوڪ :

سنڌي	ڍاٽڪي
جَجَ	جان
ڍِڳا	ڍِڳا
گانءِ، ڳئون	گا
ڳوٺري	ڪوٺري
پيرون	پيلو
مڱڻهار	منڱڻيار

شاهه جي رسالي ۾ ”سر ديولا مارو“ جي عنوان سان ڍاٽڪي
ڳاهن وارا بيت قلمبند ٿيل آهن جي غالبا پٽائي صاحب ٻڌا ۽ بعد
پنهنجين ڪچهرين ۾ پاڻ پڙهيا ۽ پوءِ فقيرن لکي رسالي ۾ شامل ڪيا
(۷). سر ديولا مارو جو پهريون بيت هيءُ آهي :

اتر واءِ ڪوندي، پھلي موسم ميه
ٻالاڀن رو نيه، ديولا ڄم وسارين

”ڄم وسارين“ معنيٰ متان وسارين، ٻئي لاڙ جا لفظ آهن. اهڙا
ٻيا ڪيترائي سنڌي لفظ هوبهو ڍاٽڪيءَ ۾ موجود آهن. ڍاٽڪي
محاورن جا ٿوري تعداد ۾ لفظ سنڌي ٻوليءَ ۾ داخل ٿيا آهن، ان
سلسلي ۾ پيرومل لکي ٿو ته سنڌي ٻوليءَ ۾ ڍاٽڪي لفظ گهڻا
ڪينهن جو ڍاٽڪي ڳالهايندڙ سنڌ ۾ گهڻو ٿڙي پکڙجي نه ويا آهن.
عمر مارئي جي قصي مشهور هئڻ سبب سنڌي ۾ ”مارو“ لفظ عام
ٿيو آهي جو ڍاٽڪيءَ جو لفظ آهي ۽ معنيٰ اٿس ”ٿري مالدار“ جي
مال جي چاري سانگي ڪڏهن ڪٿي ته ڪڏهن ڪٿي گذارين ٿا.

خود ”مارئي“ ڍاٽڪي ٻوليءَ جو لفظ آهي ۽ معنيٰ اٿس ”مارو لوڪن جي نياڻي“. هڪ ٻيو لفظ ”ٿوري“ ڍاٽڪي جو آهي جيڪو شاهه جي ڪلام ۾ هن طرح آيو آهي:

”تون لنگهائين لطيف چئي ٿڙن جا ٿوري“

”ٿوري“ لفظ جي معنيٰ آهي ”شڪاري“، پر عام طور ٿر ۾ پيلن کي ”ٿوري“ سڏيندا آهن ۽ اهي اڇوتن جي دفعي ۾ ليکبا آهن. ”ٿوريءَ، جو مونٿ سنڌي ۾ آهي ”ٿوريائي“، جيئن شاهه صاحب فرمايو آهي:

ماڙهو چونم مي آءُ هيريائي آهيان

مون ور سرتيون سي، جي ٿوريائون ٿڙن جون.

شاهه جي سر ”ڍولا مارو“ ۾ آيل هڪ وائي ۽ ۱۷ بيت هن ڪتاب جي آخر ۾ ضميمو ”ج“ ۾ ڏنا ويا آهن.

”ڍاٽڪي“ ٿر جو هيءُ اهم محاورو، ماهرين لسانيات جي نظر ۾ هن وقت تائين ته هڪ محوري / ڊائليڪٽ جي حيثيت ۾ توجهه جو مرڪز رهيو آهي. ڊاڪٽر نبي بخش بلوچ صاحب لوڪ ادب جي ڪتابن ۾ جتي جتي به هن ڍاٽڪي محوري جو ذڪر ڪيو آهي ”ٿري محاورو“ ڪري لکيو اٿائون، ڍاٽڪي محوري کي ٻوليءَ جو درجو ڪنهن به عالم / ليکڪ ڪونه ڏنو آهي. گريئرسن به ڍاٽڪيءَ جا نمونا جلد آئين ۽ نائين ۾ ڏنا آهن. ائين جلد ۾ سنڌيءَ جي محوري / ڊائليڪٽ طور ۽ جلد نائين ۾ مارواڙي / راجسٿاني ٻوليءَ جي محوري طور ساڳيا ئي نمونا (Specimen) ڏنا آهن.

گريئرسن هن سلسلي ۾ لکي ٿو: ”راجپوتانا ۾ ”ڍٽ“ لفظ جي معنيٰ آهي صحرا، ريگستان. هي لفظ خاص طور ”ٿر“ جي

علائقي لاءِ ڪم آندو ويندو آهي. جنهن ۾ سنڌ وارو ٿر جو علائقو ۽ راجپوتانا جي جيسلمير رياست وارو ريگستاني علائقو به شامل آهي، هن ساري علائقي جي جيڪا ٻولي آهي سا سنڌي ٻولي ۽ جيسلميري مارواڙي ٻولين جو گاڏڙ ساڌڙ (Mixture) آهي. ڏکڻ اولهه ۾ مارواڙي ملاڻي ٻولي آهي. ٿر جي ٿرپارڪر ۽ جيسلمير ۾ رائج ڳالهائڻ جا مختلف نمونا آهن، جي سڀ سنڌي ۽ مارواڙيءَ جا مليل جليل نمونا آهن. اهي نمونا يا مارواڙي جا محاورا سمجهيا وڃن يا سنڌي جا محاورا تصور ڪيا وڃن. سنڌ ۾ ڳالهائڻ جا اهي روپ سنڌيءَ جا محاورا سمجهيا وڃن ٿا ۽ ٿاريلي جي ”نانءَ“ سان سڏبا آهن (۸).

پيرومل مهرچند آڏواڻي ۽ رائچند صاحب به ڍاٽڪيءَ جي باري ۾ ڪافي ڪجهه معلومات گڏ ڪري پنهنجي ڪتابن ۾ ڏني آهي، پر هنن ڪٿي به اهو نه ڄاڻايو آهي ته ڍاٽڪي هڪ ٻولي آهي. دراصل اسان جي اڳيان هيءُ سوال آهي ته ڍاٽڪي محاورو آهي يا هڪ مڪمل ٻولي؟ جيڪڏهن محاورو آهي ته ڪهڙي ٻوليءَ جو محاورو آهي؟ آيا سنڌي ٻوليءَ جو محاورو آهي يا مارواڙي يا گجراتيءَ جو؟ اهو چئي ڇڏڻ ڪافي نه آهي ته ڍاٽڪي، سنڌي، مارواڙي، گجراتي ۽ ڪڇيءَ جو گاڏڙ ساڌڙ (Mixture) آهي. جيڪڏهن ڪنهن به مخصوص ٻوليءَ جو محاورو ثابت نه ٿو ڪري سگهجي، ته پوءِ ڍاٽڪي کي ڇو نه هڪ مڪمل، جداگانہ ۽ خود مختيار ٻولي قرار ڏنو وڃي. اهڙن سوالن تي ويچار ڪرڻ جي گهڻي ضرورت آهي. هن ڏس ۾ مٺي ۽ عمر ڪوٽ تائين وڃي ابتدائي ڪم ڪيو ويو آهي، مشهور ماهر لسانيات سواديش جي ڏنل بنيادي جدول مطابق ڪم ڪيو،

جنهن موجب ڪنهن به هڪ ٻوليءَ جي بنيادي به سٺو لفظن جي
 لسٽ چئن ئي ٻولين سنڌي، ڍاٽڪي، مارواڙي ۽ گجراتي ۾ تيار
 ڪئي وئي. دراصل سواديش جي نظريي تحت نه صرف قريبي ٻولين
 جو ماضي ۾ هڪ ٻئي کان ڌار ٿيڻ جو عرصو معلوم ڪري
 سگهجي ٿو، پر ٻولين جو پاڻ ۾ تعلق ثابت ڪرڻ پڻ آسان آهي.
 ٻوليءَ جي بنيادي به سٺو لفظن جي جدول هت پيش ڪجي ٿي:

سنڌي	ڍاٽڪي	مارواڙي	گجراتي
۱. سڀ	سڄا	خجا-خارا	سگهرا
۲. ۽	اين	نه-هان نه	آني
۳. جانور	جَنَاور	جَنَاور	پشو
۴. رڪ	چَدَ	راڪ	واني
۵. ٽي	ٽي	ماٿ، ٽي	ٻڍ
۶. ٻئي	پُٺا	پُٺا	پاڇڙ
۷. گندو	ٻجڙو	ڪنو	گندو
۸. چوڏو	چوڏو	چوڏو	چال
۹. چاڪاڻ	ڪيلاٽ	ڪيونڪ	ڪارڻ
۱۰. پٽ	پٽ	پٽ	پٽ
۱۱. وڏو	وڏو	موٽو	موٽون
۱۲. پڪي	پڪي	پڪي	پڪجي
۱۳. چڪ	چڪ	چڪ	ڪرڙون
۱۴. ڪارو	ڪاڙو	ڪالھو	ڪارو
۱۵. رت	لوئي	لوئي	لوهي

وڳاڙئون	بِجاوڻ	وڃاڻ	وڃائڻ	۱۶.
هڏي	هاڏ کي	هڏو	هڏو	۱۷.
سوانس	خاڪ ليوڻ	ساهه کڻڻ	ساهه کڻڻ	۱۸.
داجوون	ترڻ	جَلڻ	سَڙڻ	۱۹.
پڇا	بال	ٻاڙو	ٻار	۲۰.
وادرا	بادل	ڪڪر پڇ	ڪڪر بادل	۲۱.
ٺهنڊو	ٺاڍو	نڍو	ٿڌو	۲۲.
آوو		آو	اچ	۲۳.
گڻو	گڻ	گڻ	ڳڻ	۲۴.
پلاڙي	وڍ	وڍ	وڍ	۲۵.
ديوس	ڏن	ڏيهن	ڏينهن	۲۶.
مرڻ	مرڻ	مر	مرڻ	۲۷.
ڪوروون	ڪوٽڻ	ڪوٽڙ	ڪوٽڻ	۲۸.
گندوڻ	مپلو	مپلو	مپرو	۲۹.
ڪترو	ڪترو	ڪتو	ڪُتو	۳۰.
پيڻو	پيڻ	پيئي	پيڻ	۳۱.
سڪون	خوڪوڙو	خُسڪ	خُسڪ	۳۲.
خراب	جڏو	پاڙي	جڏو	۳۳.
دوڙ	مٽي	مٽي	مٽي	۳۴.
ڪان	ڪڙڻ	ڪن	ڪن	۳۵.
قرتي	زمين	جَمين	زمين	۳۶.
ڪاٿون	ڪاڻ	ڪاءِ	ڪاٿڻ	۳۷.
انڊا	اينڌو	آنو	آنو	۳۸.

۳۹.	اک	انک	ائونک	آنک
۴۰.	ڪرڻ	ڪرڻ	ڪرڻ	پڙي جووڻ
۴۱.	پري	پرهو، ارگو	الگو	چيتون
۴۲.	ٿلهو	جاڏو	جاڏو	جادو
۴۳.	پيءُ	باپ	باپ	پيتا
۴۴.	پوءِ - ڊپ	نيپهن	بيھ	دروون
۴۵.	گنپ	پنڪ	پونڪ	پانڪ
۴۶.	تورو	ٿوڙڪيو	ٿڙي يو	ٿوڙون
۴۷.	وڙهن	وڙهجن	بڙهن	لڙوون
۴۸.	باه	تاندبو	باخدي	اڳ
۴۹.	مڇي	مڇي	مڇي	ماڇلي
۵۰.	پنڇ	پنڇ	پونڇ	پانڇ
۵۱.	ترڻ	ترڻ	ترڻ	تروون
۵۲.	وهڪرو	رپلو	وهڪرو	وهوون
۵۳.	گل	گل	گل	ڦل
۵۴.	اڏامن	اڏڻ	اڏڻ	اڏوون
۵۵.	ڏند	ڏندڪار	ڏند	اوس
۵۶.	پير	پگ	پگ	پڳ
۵۷.	چار	چار	چار	چار
۵۸.	جمن	جمنو	جمن	جوون
۵۹.	ميوو	ميوات	ميوات	ڦڙ
۶۰.	ڏيڻ	ڌي	ڏيڻ	ڏيوون
۶۱.	يلو	ٺاهوڪو	يلو - خٺو	سارون

گھاس	گاڻ	گاه	گاه	۶۲.
ليلو	ليلو	سائو	سائو	۶۳.
ڳڻ	ڳڻ	ڳڻ	ڳڻ	۶۴.
وار	بال	مٿواڙ	وار	۶۵.
هاٿ	هاٿ	هٿ	هٿ	۶۶.
ٽي	هٿو	او	هو	۶۷.
ماڻئون	ماڻو	مٿو	مٿو	۶۸.
سانپهرون	خڻ	ٻڌ	ٻڌڻ	۶۹.
دل	دل	دل	دل	۷۰.
وزن دار	پاري	پاري	ڳرو	۷۱.
اهين	ايت	ات	هتي	۷۳.
هاروون	ڌڪ هڻڻ	ڌڪ هڻ	ڌڪ هڻڻ	۷۳.
پڪڙوون	جهالڻ	جهل	جهلڻ	۷۴.
ڪيم	ڪيو	ڪين	ڪيئن	۷۵.
شڪار	شڪار	سڪار	شڪار	۷۶.
پتي	ڌڻي	ڌڻي	مڙس	۷۷.
هون	هون	هون	آءُ/مان	۷۸.
اگر	جيڪڏي	جي پر هو	جيڪڏهن	۷۹.
برف	برف	برف	برف	۸۰.
اندر	منئين - مين	مهين	ڇر	۸۱.
جائوون	جوئڻ	مارڻ	مارڻ	۸۲.
جائوون	جوئڻ	ڇڻ	ڇڻڻ	۸۳.
تڙاء	ڊنڍ	ڍنڍ	ڍنڍ	۸۴.

۸۵.	ڪلڻ	هَسڻ	هاخن	هَنسوُن
۸۶.	پَن	پَن	پون	پارٽوُن
۸۷.	گهو	اُبتو	ڪاڀو	ڊاپو
۸۸.	تَڱ	تَڱ	تونگ	-
۸۹.	ڪُوڙ	ڪُوڙ	ڪُوڙ	ڪوٽ
۹۰.	جيئڻ	جيئڻ	جيئڻ	-
۹۱.	جيرو	جيرو	ڪالجو	ڪليجون
۹۲.	ڊِگهو	ڊِگو	ڏيگهو	لانبون
۹۳.	جُونءِ	جُون	جُون	-
۹۴.	ماڻهو	ماڙهو	موڻج	ماڻس
۹۵.	گهڻا	گهڻ	گهڻا	گهڻا
۹۶.	گوشت	گوشت	مونخ	مانس
۹۷.	ماءُ	آمان	مان - امان	مان
۹۸.	جَبَل	جَبَل	جبل	پهاڙ
۹۹.	وات	پاڪو	مُونڌو	-
۱۰۰.	نالو - نانءُ	نان	نون	نام
۱۰۱.	سوڙهو	سوڙو	خوڙو	ساڪرون
۱۰۲.	ويجهو	نيڙڪو	نيڙو	پاسي
۱۰۳.	ڳچي	ڳچي	گلو	گردن
۱۰۴.	تَڻون	تَوو	تَوو	تَڻون
۱۰۵.	رات	رات	رات	رات
۱۰۶.	نڪ	نڪ	ناڪ	ناڪ
۱۰۷.	نہ	ٺا	ٺا	ٺا

books.sindhsalamat.com

۱۳۱.	بج	بج	بيج	سي
۱۳۲.	سبڻ	سيڏڻ	خيڙڻ	سيوون
۱۳۳.	تڪو	تڪڙو	تڪو	تيج
۱۳۴.	ڪٽل	ڪٽل	ڪوٽوڙو	ڪاوون
۱۳۵.	ڳائڻ	ڳايو	ڳاڻ	گاوون
۱۳۶.	ويھڻ	پيسڻ	پيخڻ	بيسوون
۱۳۷.	چمڙي	جمڙي	چونڙي	جامڙي
۱۳۸.	آسمان	آگاس	آسمون	آسمان
۱۳۹.	سُھڻ	سُوسان	خوئڻ	انگھوون
۱۴۰.	تنيو	تنديو	تنديو	نانو
۱۴۱.	بانس	باس	ڌپ - هوا	گنڌ
۱۴۲.	دونهن	دوهون	دونهو	دهلئون
۱۴۳.	کسو	لسو	لخو	کسون
۱۴۴.	برف	برف	برف	برف
۱۴۵.	نانگ	نانگ	نانگ	سابڻ
۱۴۶.	ڪجهه ٿورو	ٿورو	ڪجهه ٿريو	تهوڻڪ
۱۴۷.	ٿڪ	ٿڪ	ٿوڪ	ٿڪوون
۱۴۸.	ڌار ٿيڻ	ارگو ٿيڻ	ڌار هوڻ	ڦاڙوون
۱۴۹.	سوڙهو ڪرڻ	پيڙو ڪرڻ	خوڙو ڪرڻ	نچڙوون
۱۵۰.	چپائڻ	هڻڻ	گهوڪو ڏيڻ	يوڪوون
۱۵۱.	بيھڻ	بيٺڻ	ايڻ پيڄڻ	اپور ويھڻ
۱۵۲.	تارو	تارو	تارو	تارو
۱۵۳.	لڪڻ	گيڏيو	گيڏي	لاڪڙي

پٿر	بانو	پٿر	پٿر	۱۵۴.
سیدون	خَدو	سندو	سَدو	۱۵۵.
چوسون	چوخن	چوین	چوسن	۱۵۶.
سُورج	خُورج	-	سج	۱۵۷.
سوجن	خوجن	سَجو	سَجَن	۱۵۸.
تَرون	تَرَن	تَرَهَن	تَرَن	۱۵۹.
پُچَري	پُونچ	پُچ	پُچ	۱۶۰.
تي	تو	تہ	تہ	۱۶۱.
تِيان	اوٽ	ات	هتي	۱۶۲.
تي	او	او	اهي	۱۶۳.
جابدو	جَادو	تَلھو	تَلھو	۱۶۴.
پاترون	سَنھو	سَنھو	سَنھو	۱۶۵.
وچار	خوچن	سوچن	سوچن	۱۶۶.
آ	اي	اي	هي	۱۶۷.
مون	تي	تَھان	توھان	۱۶۸.
تِيان	تِين	تن	تي	۱۶۹.
گھاڪرون	اچلاون	آون	اچلن	۱۷۰.
بانءون	ڳئونٽ	ڳَڙھو	ڳندي	۱۷۱.
جپ	جَبونن	جِان	جِپَ	۱۷۲.
دانت	ڏونٽ	ڏَنٽ	ڏند	۱۷۳.
وَرچ	بَن	وَن	وَن	۱۷۴.
قراون	وارو	وارو	وارو	۱۷۵.
پي	بي	بہ	بہ	۱۷۶.

اٺٽي	اوڪارو	اچل	اوڪارو	۱۷۷.
چالون	گھڻ ڦرڻ	ڦرڻ	گھمڻ ڦرڻ	۱۷۸.
ڪن ڪنون	اونھون	اونھون	ڪوسو	۱۷۹.
ڌوون	ڌڻن ڌوون	ڌوڻو	ڌوڻن	۱۸۰.
پاڻي	پوٺي	پوٺي	پاڻي	۱۸۱.
آپڻي	مهي	اسين	اسين	۱۸۲.
ليلو	پينڙو - ليلو	پنل	آلو	۱۸۳.
شون	ڪي	ڪٽي	چا	۱۸۴.
ڪيان	ڪڏي	ڪڏهي	ڪڏهن	۱۸۵.
ڪيا	ڪيٽ	ڪٽ	ڪٽي	۱۸۶.
سفيد	آچو	اچو	اچو	۱۸۷.
ڪوڻ	ڪوڻ	ڪوڻ	ڪير	۱۸۸.
چوڙو	ارلو	ويڪڙو	ويڪرو	۱۸۹.
پنني	لڳائي	لڳائي	زال	۱۹۰.
هوا	هير، بائرو	واءِ	هير، واءِ	۱۹۱.
پر	پونڪ	پڪ	پر	۱۹۲.
پوڇون	آچو ڪرڻ	لهون	اڳهڻ	۱۹۳.
ساڻي	پيلھو	پيڙو	ساڻ - گڏ	۱۹۴.
ناري	لڳائي	ڏوڏي	عورت	۱۹۵.
-	جهنگ	جهنگ - مڙهان	بيلو جهنگل	۱۹۶.
-	جيت - ڪيڙو	جيت - ڪيڙو	ڪيڙو - جيت	۱۹۷.
تمين	تون	تون	تون	۱۹۸.
ورس	خال	سال	سال	۱۹۹.
پيڙون	پيلھو	بيڙو	بيلو	۲۰۰.

ڍاٽڪي محاورِي جي بنيادي ٻه سئو لفظن جي سنڌي ٻوليءَ جي بنيادي ٻه سئو لفظن سان پيٽ ڪرڻ بعد معلوم ٿيو ته ڍاٽڪي ۽ سنڌي ۸۶۰۵ سيڪڙو هڪجهڙائي آهي. ڍاٽڪي ۽ مارواڙي جي وچ ۾ صرف ۷۸۰۵ سيڪڙو هڪجهڙائي ڏني وئي. گجراتي ۽ ڍاٽڪي ۾ گهڻو ئي فرق ڏسڻ ۾ اچي ٿو، تنهن جي باوجود به گجراتي ۽ ڍاٽڪي ۾ ۶۳ سيڪڙو هڪجهڙائي ڏني وئي آهي. ان بنياد تي بخوبي چئي سگهجي ٿو ته ڍاٽڪي محاورو سنڌي ٻوليءَ کي ٿي وڌيڪ ويجهو آهي، نسبت مارواڙي ۽ گجراتي ٻولين جي.

ڍاٽڪي محاورِي جي صوتياتي نظام ۾ ٻه چوسٿا آواز (ٻ) ۽ (ڌ) موجود آهن، جيڪي مارواڙيءَ ۾ نه آهن پر سنڌي ۽ گجراتيءَ ۾ آهن. ڍاٽڪيءَ جي صوتياتي نظام ۾ (ٻ، ڊ، ڳ) آواز موجود آهن، جيڪي گجراتي ۾ ڪونهن پر سنڌيءَ ۽ مارواڙيءَ ۾ آهن. هڪ آواز (ڙ) ڍاٽڪيءَ ۾ پنهنجو آهي جيڪو گجراتي، سنڌي ۽ مارواڙيءَ ۾ نه آهي، ساڳئي وقت هڪ سر (Vowel) به سنڌيءَ کان ٿورو ٿريل آهي.

ڍاٽڪيءَ جي لفظي ذخيري ۽ ان جي صوتياتي نظام تي غور ڪرڻ بعد اهو نتيجو ڪڍيو ويو ته ڍاٽڪي محاورو، سنڌي ٻوليءَ جي ويجهو هئڻ جي باوجود به سنڌي ٻوليءَ جو محاورو نه ٿو چئي سگهجي. ڍاٽڪي محاورِي کي پنهنجي هڪ ڌار سڃاڻپ ۽ پنهنجو هڪ پريور وجود آهي. هڪ اهم نڪتو هيءُ به آهي ته معياري سنڌي ڳالهائيندڙ کي تيسٽائين ڍاٽڪي سمجهه ۾ بلڪل ڪانه ايندي، جيستائين هو ڍاٽڪي محاورِي کي ٻڌڻ ۽ سمجهڻ لاءِ خاص تربيت / ڪوشش / مشق نه ڪندو. جنهن بعد ئي سنڌي ڳالهائيندڙ

ماڻهو ڍاٽڪي محاورو سمجھڻ جي لائق ٿي ويندو. ڪنهن هڪ ٻوليءَ جو محاورو هجڻ لاءِ وڏي ۾ وڏي ڪسوٽي اها آهي ته هڪ ٻولي جا مختلف محاورا ڳالهائڻ وارا پاڻ ۾ بنا ڪنهن تڪليف جي هڪ ٻئي جي ڳالهه سمجھي سگهن. ان ڪسوٽي کان پوءِ به ڍاٽڪي کي سنڌيءَ جو محاورو قرار نه ٿو ڏئي سگهجي.

ننڍي کنڊ جي ورهاڱي بعد ڍاٽڪي ڳالهائيندڙ ماروڙن جو تعلق گجراتي ٻوليءَ جي مخصوص خطي (Main land) گجرات ۽ ماروڙي ٻوليءَ جي (Main land) مخصوص خطي راجستان سان گهڻو گهٽجي چڪو آهي. جڏهن ته سنڌي ٻوليءَ جي مخصوص خطي (Main land) يعني سنڌ سان سندن تعلق تمام گهڻو گهرو رهيو آهي، تنهن ڪري ڍاٽڪي محاورن تي سنڌيءَ جا اثرات وڌيڪ ملن ٿا. جيئن ته ٿر ۽ ڍٽ خود به هڪ وڏو وسيع علائقو آهي، جنهن کي ڍاٽڪيءَ جو مخصوص خطو (Main land) قرار ڏئي سگهجي ٿو. انهن ڄاڻايل دليلن جي روشنيءَ ۾ چئي سگهجي ٿو ته ڍاٽڪي هاڻ هڪ مڪمل ٻوليءَ جو روپ اختيار ڪري چڪي آهي، ان کي هڪ مڪمل الڳ ٻوليءَ واري اهميت ڏيڻ گهرجي.

ڍاٽڪي محاورن جي حدن ۽ ڍاٽڪيءَ جو سنڌي سان تعلق جي باري ۾ ڊاڪٽر بلوچ صاحب ”سنڌي ٻولي ۽ ادب جي تاريخ“ جي ٽئين ڇاپي ۾ لکيو آهي :

سوڍن نڪرڻ جي ٻولي ”ڍاٽڪي“ آهي، جنهن جي ٽنگر پارڪر واري پاسي گجراتيءَ جو اثر وٺ واري پاسي (مٺي ۽ ڏيپلي تعلقي جو ڏاکڻيون حصو) ڪڇ جي ٻوليءَ جو اثر ۽ ڇاڇري تعلقي جي اڀرندي ”ڪڇي“ واري پاسي راجستاني ماروڙي جو اثر پيل آهي.

مگر وڃئين ”اونهر“ واري پاڻي جي ”ڍاٽڪي“ وڌيڪ صاف ۽ معياري آهي، جنهن جي مطالعي مان معلوم ٿئي ٿو ته ان جي بنيادي مرڪزيت ساڳي سنڌ واري آهي. مثلاً: ڪي تو ڪرين (ڇا ٿو ڪرين)، ڪيڻ تو جائين (ڪيڏانهن ٿو وڃين). حرف اضافت لاءِ جيتوڻيڪ ”ري“ ۽ ”رو“ (جي، جو) هن وقت گهڻو استعمال ٿئي ٿو، تنهن هوندي به ڪن فڪرن ۾ سنڌي ”جي“ ۽ ”جو“ استعمال ٿين ٿا، مثلاً: تاهه جي (تنهنجي)، اي ڪيتر تاهه جو آهي (هي ڪيت توهان جو آهي). ماضي ۾ ”ت“ جيڪا سنڌيءَ دائروي ٻولين جي اثر جو اڳاٽو يادگار آهي (رتو - ڳاڙهو ٿيو، التو، سلٽو - چيو، وتو - ورتو) سا ڍاٽڪي ۾ هئڻ جي صيغن ۾ موجود آهي مثلاً:

هون آيو هئو - آءُ آيو هوس - اسين آيا هئا - اسين آيا هئاسون.

تون آيو هئو - تون آيو هئين - ابي آيا هئا - اوھين آيا هئا.

او آيو هئو - هو آيو هو - او آيا هئا - هو آيا هئا.

ڍاٽڪي محاورن ۾ ڪيترو ئي لوڪ ادب جو ذخيرو موجود آهي، جنهن ۾ بي انداز لوڪ گيت، لوڪ ڪهاڻيون، ڳاهن سان ڳالهيون وغيره آهن. سنڌي ادبي بورڊ جي لوڪ ادب اسڪيم تحت ڊاڪٽر نبي بخش خان بلوچ جا ڪتاب هن ڏس ۾ رهنمائي ڪن ٿا. ٿر جي لوڪ ادب کي سهيڙڻ سموهڻ ۾ محمد عثمان ڏيپلائي، رائجند هريجن، منگهارام اوجها، محمد عثمان اديب ۽ ٻين جون خدمتون ساراهڻ جوڳيون آهن. لوڪ ادب جي سلسلي ۾ ڍاٽڪي محاورو ڪافي شاهوڪار ۽ مالدار آهي. ڍاٽڪي محاورن تي سنڌي ٻوليءَ جا اثرات جانچڻ لاءِ ڍاٽڪي لوڪ ادب جي لساني اوک ڊوڪ هن ريت پيش ڪجي ٿي: ڊاڪٽر نبي بخش خان بلوچ جي ڪتاب

”لوڪ گيت“ ۾ ٿر مان گڏ ڪيل لوڪ گيت اڪثر ڍاٽڪي محاورن جا آهن. ڪي سنڌي ٻوليءَ جي ٿري محاورن ۾ آهن، جن جو ذڪر اڳئين باب ۾ ڪري آيا آهيون. ٿر مان جيڪي لوڪ گيتن جون روايتون مليون آهن ان موجب ولاڙو، لکيو، وٽجارو، پٺيئو، ڏهوڪو، ڍاٽيڙو، همرچو، جوڌيو، ڪرهو، راڻو، ڪجليو، هاسل، ٿڙڙ ٿڙڙ، گولاڙو، مڱريو، لمڪيان ڙي لو، وندل، مينڊوڙو، بادلڻو، رائڏن وڻ، ورسارو چوماسو، سانوڻ تيج، هچڪي، پٺهاري، مينڊامڻي، للرياڙي لو، خيالي گومند، جلالو، جوڌاڻو، رومال، منڊيڙو، سونڻ جيرو، اڪير، ڪونجڻ، ڪاڳڙو، سيهڙو، منجرو، پيرائو نالي وارا لوڪ گيت شامل آهن. ”ولاڙو“ لوڪ گيت هڪ اهڙو گيت آهي جنهن ۾ سنڌي ٻوليءَ جي محاورن وارين مصراعن سان گڏوگڏ ڍاٽڪي محاورن جون ڪجهه مصراعون به آهن. هن گيت جي باري ۾ ڊاڪٽر بلوچ فرمائي ٿو: ”هيءُ ٿرپارڪر جي خطي جو لوڪ گيت آهي جو عام طور ڌنار مال کي پهراڻي، گڏ ڪرڻ ۽ ڳوٺ طرف ڪاهڻ وقت ڳائيندا آهن. هي گيت محبوب جي ملڻ لاءِ جن عاشق جو آلاپ آهي. هن گيت جي وجود ۾ اچڻ جو سبب معلوم نه ٿي سگهيو آهي..... غالباً اصل ۾ هيءُ گيت ٿري محاورن (ڍاٽڪي) ۾ چيو-ويو ۽ پوءِ منجهس (معياري) سنڌيءَ جا بند پڻ ملايا ويا، شامل روايتن مان ٻي روايت ۾ ڪي مصراعون ٿري محاورن (ڍاٽڪي) جون آهن“ (۹).

هت ”لوڪ گيت ولاڙو“ جون ٻئي روايتون ڏجن ٿيون:
روايت (۱)

چاڙهيم دانگي، آيا سر جا سانگي
..... ولوڙي ولاڙو
هٿ ۾ ڦوٽا، چورا اندر جا ڪوٽا
..... ولوڙي ولاڙو
وڃي ٿيا پري، هينئون ڳڻتي ۾ ڳري
..... ولوڙي ولاڙو
هلو ته هلون ”ناري“، ڪريون بگو اُن پاڙي
..... ولوڙي ولاڙو
هل ته هلون اڪڙي، ڪري گاڏي تڪڙي
..... ولوڙي ولاڙو
جمعا جت ڙي، روٽان پئي رت ڙي
..... ولوڙي ولاڙو

روايت (۲)

چولي ۾ تڪان، هون ٿي جاني لاءِ سڪان
..... ولوڙي ولاڙو
ساجن آئي، منان تيڙي تان جائي
..... ولوڙي ولاڙو
پيلو آهن پڪا، سڄڻ آهن تڪا
..... ولوڙي ولاڙو
ننڍيو تان ڍورو، مانهنجي هنئين ۾ هورو
..... ولوڙي ولاڙو

پگان ري ڪڙي، مانهنجي جيءَ ۾ جڙي

..... ولوڙي ولاڙو

هٿ ۾ منڊي، منهن ۾ آهي گهنڊي

..... ولوڙي ولاڙو

دڙي تي چولو، سڪي پيو ڍولو

..... ولوڙي ولاڙو

مانهنجو منو، آوهان ڪو ڏنو

..... ولوڙي ولاڙو

لکيو: ”لوڪ گيت“ ڪتاب ۾ هن لوڪ گيت جون ٻه روايتون شامل آهن، ٻئي روايتون سنڌيءَ جي معياري محاورن ۾ آهن. بلوچ صاحب جي خيال ۾ هن گيت جون شروعاتي مصراعون الائي ڪهڙيون هيون مگر هن وقت تيارڪر ۾ ٿري محاورن ۾ ۽ ناري جي پٽ ۾ سنڌي ۾ ڪيئي مصراعون چون ۾ اچن ٿيون. لوڪ گيت ”لکيو“ ۾ وچوڙي جا ورلاپ ۽ بيوفائيءَ جو بيان مرڪزي نڪتا آهن. هن گيت جي وجود ۾ اچڻ جو سبب هيءَ عام مشهور روايت آهي ته دوري ناري اسٽيشن کان ٻه ميل اتر طرف هڪڙي پٽ تي ”ڪنيري“ جو مشهور ڳوٺ آهي. اتي ڪنهن زماني ۾ سوني نالي پيلن جو هڪڙي ڪنڀار سان نينهن ٿي ويو. ڪجهه ڏينهن بعد اهو ڪنڀار هميشه لاءِ اتان لڏي ڳوٺ ”جانهيرو“ تعلقي عمر ڪوٽ ۾ وڃي ويٺو. سوني ڪافي وقت هن جو انتظار ڪيو، پر هو جيئن ويو تيئن وري نه موٽيو. سوني دوست جي بيوفائيءَ کان رات ڏينهن روئيندي، ورلاپ ڪندي رهي، آخر اهي ورلاپ گيت جي صورت ۾ مشهور ٿيا. گيت ۾ ڍاٽڪي محاورن جا ڪجهه لفظ بدليل صورت ۾

ملن ٿا، مثلاً : بانسو، کنپرو، سمهلو وغيره. ”لکيو“ لوڪ گيت
جون ٻئي روايتون هت پيش ڪجن ٿيون:

روايت (۱)

لکڻ واري ويهي جو لکيو، منهنجو هي ڙي لکيو
هڻي قرب جي ڪاني، ويو جانهيري جاني
هي ڙي لکيو
سونيءَ جو سائين، ڪري ويو لائين
هي ڙي لکيو
هاڻي کنپرو ويچارو، سڄو ٿيو سارو
هي ڙي لکيو
اندر ٿو آئي، منهنجو هينئون ٿو ڦاٽي
هي ڙي لکيو
پت جي چوٽي، مونکي ماري ٿي وڃوٽي
هي ڙي لکيو
پت جو پاسو، لڳي ٿو بانسو
هي ڙي لکيو

روايت (۲)

لکڻ واري تان لکي ڇڏيو، هي ڙي لکيو
هنئين ۾ تس، ناهي مان وس
هي ڙي لکيو
سمهلو پاڙو، چغلو ڇاڙو
هي ڙي لکيو

ڊولئي جا ڏند، هنئين جا بند

هي ڙي لکيو

سائي ته صدي، سون جا ٻيڙا

هي ڙي لکيو

هڪ مثال ٿر جي هڪ ڳيچ جو به پيش ڪجي ٿو: هي ڳيچ
ٿرپارڪر جي تعلقي ڇاچري مان گڏ ڪيو ويو آهي. ٿر مان اڪثر
ڳيچ ڍاٽڪي محوري جا رڪارڊ ڪيا ويا آهن، ڪي چند ڳيچ
سنڌي ٻوليءَ جي ٿري محوري ۾ آهن، انهن مان هڪ هي به آهي:

لاڏيلي جي اميد پڄڻ ڏي

بنلي جي اميد پڄڻ ڏي.

جنين وڻين وينوڙو سونهي

وڻڙا ڳاڙهن ڦلن چانيوڙا

لاڏيلي جي اميد پڄڻ ڏي.

جنين پلنگين وينوڙو سونهي

پلنگ تان سوني ربي جڙيل

لاڏيلي جي آس پڄڻ ڏي.

جنين واٽين هلندو سونهي

واٽون تان پلر پاڻي ڀريل

لاڏيلي جي آس پڄڻ ڏي.

جنين ڪرھين چڙهيل سونهي

ڪرھيا ته آهن ميا متارا

لاڏيلي جي آس پڄڻ ڏي

جنين سرتن سهڻو گھوٽ سونهي

سي سرتا ته آهن سڀ سرڪا

لاڏيلي جي آس پڄڻ ڏي

مٿي ڏنل لوڪ گيت (”ولاڙو“، ”لکيو“، ”گيچ“ ۽ ”لاڏيلي

جي اميد“ مان پتو پوي ٿو ته سنڌي ٻوليءَ تي ڍاٽڪي محاورو جا اثرات موجود آهن، جيڪي نه صرف هيئت (Form) جي لحاظ کان پر موضوع ۽ معنويت جي نڪته نگاهه کان ٿر جي خوشبوءِ سان واسيل آهن؛ پر لفظن جي ذخيري جي سلسلي ۾ به ڪافي لفظ ڍاٽڪي محاورو جا سنڌي ٻولي ۾ داخل ٿي چڪا آهن، اهڙن لفظن جو اڀياس ڪرڻ به دلچسپيءَ کان خالي نه ٿيندو. ڪتاب جي آخر ۾ ضميمو ”الف“ ۾ ڏنل لفظن ۾ ڪوشش ڪري ڍاٽڪي لفظن جي نشاندهي ڪئي وئي آهي. پر سنڌي ٻوليءَ جي ٿري محاورو ۾ ڍاٽڪي محاورو جي لفظن ۾ فرق ڪرڻ هڪ بيحد مشڪل ڪم آهي، ڇاڪاڻ ته ٻنهي محاورن جا لفظ هڪ ٻئي ۾ بلڪل ئي مدغم ٿي چڪا آهن ۽ سموري ٿر ۾ رائج آهن.

هر ٻولي پنهنجي ملڪ جي ماڻهن جي اڌمن ۽ امنگن جو آئينو هوندي آهي. ٻولي پنهنجي ديس جي رهواسين جي اٿڻي ويهڻي، رهڻي ڪرڻي، ويس وڳن، تهذيب ۽ تمدن سان هم آهنگ هوندي. جهڙي طرح جو ملڪ هوندو ٻولي به اهڙي ئي نموني هوندي. جنهن ديس ۾ آسماني برف وسندي هوندي، اتي جي ٻوليءَ ۾ برفاني ڳالهيون ٻولهيون هونديون. سنڌ جي ماڻهن جي اندر جي انهن اڌمن، احساسن کي ڀرپور اظهار ڏيڻ لاءِ سنڌي ٻوليءَ جي اوسر ۽ ارتقا به سنڌ جي جاگرافيائي حالتن مطابق ئي آهي. ان ۾ سنڌ جي آب هوا، وڻ ٻوٽا، نديون نالا، جهنگل ٻيلا، باغات ۽ فصل وغيره اثر

انداز ٿين ٿا. اهڙي طرح ”ٿر“ جي جاگرافيائي بيهڪ واريءَ جون پٽون ۽ ڏهر هوائون، برساتون ٿر جي جيون جو آڌار آهن. مال چارڻ ۽ کيڏن ۾ برساتي فصل ڪرڻ ڏاتين ٿرين جي زندگي آهي. ڏاتين جي ٻولي ڏاتڪي ٿر جي واريءَ جيان نرم گرم ۽ ڏاتين جيان مهريان ۽ مشفق آهي. ڏاتڪي ٻوليءَ جا لوڪ گيت ميناج سان ٿمٿار ۽ دڪن پريل آلاپن سان پريل آهن؛ ڪي تمام ٿورڙا گيت مائي پاڳي، مراد فقير ۽ ٻين ٿري ڳائڻن جي وسيلي سنڌ واسين جي ڪنن تائين رسيا آهن. اهڙن رسيلن گيتن هر هنڌ ۾ هر ماڻهوءَ کي موهي وڌو آهي. گهڻائي گيت اڃان به آهن جيڪي سنڌين تائين ڪين رسيا آهن. محمد عثمان ڏيپلائي صاحب ٿر جو رهاڪو هو، هن ڪجهه لوڪ گيت رڪارڊ تي آندا آهن، انهن ۾ مکيه ورسارو، ڏورو، ڪاڳڙو، وندل، ڏاٽيڙو، منڏيڙو ۽ جهالريو آهن جيڪي مهراڻ جي لوڪ ادب نمبر ۾ تازو ڇپيا آهن. انهن مان جيڪي ڏاتڪي ۾ آهن تن جو مختصر پس منظر ۽ اصلوڪا ٻول سنڌيءَ معنيٰ سميت پيش ڪن ٿا.

۱- ورسارو: ورسارو جي معنيٰ آهي ”وسڪارو“ يا ”سانوڻ“. ٿر جي آباديءَ جو دارومدار برسات تي آهي. ”وڻو ته ٿر نه ته بر“ پهڪي موجب برسات جي موسم ۾ ٿر سڄو گلزار بڻجي پوندو آهي. سندس آب هوا، سندس جهنگلي ميوا ۽ خاص ڪري سائي گاهه جو ڪير، ڏٽونرو، مڪڻ ۽ گيهه وڌيڪ لذت ڏيندا آهن. ٿر ۾ مڪڻ مان گيهه ڪڍڻ وقت انهيءَ ۾ اُن ضرور وجهندا آهن ۽ انهيءَ رڌل اُن کي ”وسنائڻ“ سڏيندا آهن، اهو به انهن ڏينهن ۾ وڌيڪ لذت ڏيندو آهي. سانوڻ جي موسم ۾ ڪير گهڻو ٿيندو آهي، ان

ڪري گهر گهر ۾ ڪير جون وڏيون ماڻيون ٿينديون آهن. عورتون
جڏهن اسر جو اٿي اهو ڪير ولوڙينديون آهن، انهيءَ سان گڏ پنهنجا
پيار پريا گيت جهونگارينديون آهن ته اهي سڀ آواز ڏاڍا دل ڪي
وڻندا آهن.

اهڙي فضا ۾ سڀ چاهيندا آهن ته پرديس ۾ ويل موٽي اچي
هنن خوشين ۾ ساڻن شامل ٿئي. ”ورسارو“ به انهن گيتن مان هڪ
آهي. هن گيت ۾ هڪ ”ماءُ“ جي تمنا ڏيکاريل آهي ته سندس ڏور
ديس جو مسافر پٽ تمام تر پنهجي ديس واپس اچي. ڏيپلائي
صاحب لوڪ گيت جي ٻوليءَ کي اصلوڪي ٿري يا ڍاٽڪي ڪري
لکيو آهي. ورسارو جا ٻول هن ريت آهن:

سنڌي

ڍاٽڪي

واڻن تي برسات	واڻڙيان تان ورسارو
پيارا	صاحبا
ٿي آهي	مانڊيو
منهنجا مٺا	مانهنجا مٺا
تنهنجو ديسڙو وٺو آهي	تاهجو ڏيسلو وٺو
تون پرديسڙي مان ڪمائي ڪري	تون ڏسڙي ماڻيو
نچي گهر ڏي اچ	گهران نان نچ آويجو
تنهنجي ته نالي تان صدقي ٿيان	تاهجي تان نالي تان گهوريس
تون اچ ته	تون آو ته
سانوڻ	ورسارو
گڏجي گذاريون	پيڙو گهارسان!

اٺ ڀلائي، پيارا!	سانڍڙي ڀلائي صاحب
تنهنجي ته سائين کي	تاهجي ته بيلڙان تان
کان ڪارائبو	جهليٽيون ڏيوائجو
۽ لپيسي يا پٽي	جهيٽيون گيور لاپسي
(ڪٽڪ، ڳڙ ۽ گيهه مان ٺاهبي	
آهي ۽ ٿر ۾ سڀ کان لذت طعام	
شمار ڪبي آهي)	
منهنجا ته منا، ماڻهو	مانهنجا تان منا ماڻهو
تون اڄ ته	تون آو ته
سانوڻ	ورسارو
گڏجي گذاريون	پيڙو گهاريان
۲- ڏورو: (تازو پرڻجي ويل ڪنوار جو ابائڻ جي ياد ۾ ورلاپ)	
پيرن ۾ پولڙي (پيرن جو چلو)	ڀڳ تان جهٻڪي پولڙي
چمڪي ٿو	
سهڻي	گوري
۽ سيني تي هار چمڪي ٿو	هينڙي جهٻڪي هار
ڏاڳو	ڏورو
سڄي سون جو	ساڄي هيم رو
ماء اماڻيو اڱڻ	ماء پوراڻيو اڱڻيون
سهڻي	گوري
بابي اماڻيو ڏهر	ٻاٻل پوراڻي ريل
ڏاڳو	ڏورو
سڄي سون جو	ساڄي هيم رو

ساهيڙين پورائي سيمڙي ساهيڙين اماڻي سير (چراگاه)

ويريو نيتا نيت ۽ ڀاءُ توڙ تائين هليو

۳- جهالريو : جهالريو لفظ جي معنيٰ ڪنن جو هڪ زيور جنهن کي جهالاريو به چوندا آهن. هي سون جو ۽ بيحد خوبصورت ٿيندو آهي جو ڪن جي مٿئين حصي ۾ پائبو آهي ته سڄو ڪن ڍڪجي ويندو آهي. هن بيت جي پهرين تڪ ۾ چئن ته ڀاءُ طرفان اهو اظهار ڪيل آهي ته منهنجي ڪيٽ ۾ پور ٿيو آهي، عنقريب آئون تنهنجي لاءِ جهالريو ٺهرائي تحفي طور کڻي ايندس ۽ پوءِ ور ور ڏيئي اهو لفظ هن لاءِ اچي ٿو جو پيڻ کي ان تحفي جي تمنا آهي.

ڪيڙئي ري ڪيتر ۾ ڪيڙئي جي ڪيٽ ۾ پور ٿيو آهي

هون تان تيهڙو گهڙائيان هيل آءُ ته هيل هن جي لاءِ گهڙائينس

ملڪو جهالريو سنو جهالريو

ڪيهو ويرو آيو، بيهل سيمڙين هي ڪهڙو ڀاءُ ٿيو آهي پيڻ سير

(چراگاه)

او تان سيم ڪيو سڻگار جو سيم ئي کڻي سينگار ڪيو آهي.

ملوڪ جهالريو سنو جهالريو

ڪيهو ويرو آيو بيهل آڱڻي؟ هي ڪهڙو ڀاءُ آيو پيڻ جي آڱڻ تي

اوتان چنڊيان عطر گلاب جو چئن ته عطر گلاب چنڊيا ويا

آهن

ملوڪ جهالريو سنو جهالريو

چاراڻي رو ڏسي گهوڙا هو سيڻن کي تحفي ۾ گهڙو ڏيندو

وتان ڏيسي گهڻا رنگ پاڻ ۽ ٻيا به گهڻا سنا سامان ڏيندو

ملوڪ جهالريو سنو جهالريو

۴. للريا ڙي لو: هن لوڪ گيت لاءِ ڊاڪٽر نبي بخش بلوچ لکيو آهي ته هي لوڪ گيت عمر ڪوٽ، چاچري تعلقي، ڪاهڙ ۽ جوڌپور رياست جي ”جهوئڻ“ وارن ڀائرن ۾ رائج آهي. هي ”گيت ٿري محوري“ (ڀاتڪي محوري) ۾ چيل آهي ۽ اڪثر وسڪاري جي مند ۾ ڳايو ويندو آهي. هن گيت جي ورائي ”للريا ڙي لو“ ڳائڻ وقت پراءِ طور ڪم اچي. لهرڪ ننڍڙو ٻوٽو آهي. هن لوڪ گيت ۾ ڏيکاريل آهي ته ملڪ ۾ برساتون جام پيون آهن، بنيون تيار ٿي ويون آهن. ان، گذريون ۽ چانهان جام ٿيا آهن، چوپايو مال جوءُ ۾ چوڌاري چيڪ پيو چري، ملڪ ۾ گاهه جهجهي انداز ۾ ٿيو آهي. اها مالڪ جي مهرباني آهي جو سانگيئڙن سان سهنج ٿي ويا آهن (۱۰). لوڪ گيت جا ٻول هت درج ڪيا وڃن ٿا:

ڪيتر پڇي ڪوڙ ٿيا، او للريا ڙي لو ...
 تينا ڪچرين ڪو ڪلا، او للريا ڙي لو ...
 ڪاڙينگا سين قرب مان جو، او للرياڙي لو
 پاساڙان ۽ پپان نسرين او للرياڙي لو
 ڪٿان سين پريا ڪٿسارا، او للرياڙي لو ...
 چيڪ چري ٿو مال مڙهان ۾، للرياڙي لو..
 ڪير ڪٿا آهن ڪاهڙ ۾، او للرياڙي لو....
 ٻهي ويٺا ٻهل ٻڙهي سا، او للرياڙي لو ...
 آراڙي ٿي اولا لاهن، او للرياڙي لو...
 مالڪ ري ٿي مهوراني، او للرياڙي لو....
 سانگيئڙان سين سهنج ٿيا، او للرياڙي لو..
 ڳيچ : ٿرپارڪر مان جيڪي ”ڳيچ“ گڏ ڪري ”ڳيچ“ لوڪ ادب

سلسلي جي سورھين ڪتاب ۾ شامل ڪيا ويا آھن، سي سمورا ڍاٽڪي محاورا جا آھن. ڊاڪٽر بلوچ لکيو آھي تہ : ”اڳاٽي وقت کان ٿرپارڪر واري ڀاڱي ۾ مسلمانن سان گڏ ھندن جي پڻ وڏي آدمشماري آھي، پر شاديءَ جا ڳيچ گھڻو ڪري سڀني قومن جا ساڳيا آھن. ھن مان ڪي سنڌيءَ ترجمو ڪري ڳائبا آھن، مگر رسمون رواج گھڻي قدر ساڳيا آھن (۱۱). شاديءَ جي سائن سوٽن دوران مختلف موقعن تي ڪجهه ڳيچ چونڊي ڪتاب ۾ ڏنا ويا آھن، سي ھي آھن (۱) وناھ جا ڳيچ (۲) مينڊيءَ جا ڳيچ (۳) شاديءَ جي تياري، مور ڪٽورو ڏڱلو، لاڏيلو ايلي وارو، لاڏيلو گل وارو، جھونڀڪو، لاڏيلو تيل چڙھيو، ڪوئل وغيره. (۴). گھوٽ جي ڪنواريتن ڏي روانگي ۽ پھچ (۵) ڏانئون ڏانئون يا پرڪڻ جا ڳيچ (۶) جڇ ڪي سوکڙيون ڏيڻ (۷) شاديءَ جي رات (۸) گھوٽ جي مرحبا جا ڳيچ (۹) لائڻ جا ڳيچ (۱۰) سڀج جا ڳيچ (۱۱) موڪلاڻيءَ جا ڳيچ (۱۲) ستاوڙي جا ڳيچ. انھن شاديءَ جي ڳيچن کان علاوه ٿر ۾ عام ڳيچ بہ رائج آھن، مثلاً: زالن جا ڳيچ جھڙوڪ لوھر، ڏونڙ راڻي، ناگرويل، ڪيوڙو، ڪلالڻ، ليلو پونيرو مروئو، نيٻوجھر، جھولتو ماڏريو، چڙوڪلين، جھالريو، ھوائيڙو، راھوڙو ريلان. ٻيا آھن: ڦوٽاڻا، ٻول پنجر، لونگڙي ۽ جھبو وغيره.

لوڪ ڪھاڻين مان اھي ڪھاڻيون ڌار ڪري لوڪ ادب جي سلسلي جي ستاويھين ڪتاب ۾ شامل ڪيون ويون آھن جن ۾ ”ڳاھون“ (ڳائڻ لاءِ بيت جون سٽون) بہ ڏنل آھن. ٿر جون بہ اڪثر ڪھاڻيون اھڙيون آھن جن ۾ بيت ڏنل ھوندا آھن. مثلاً راجڪمار ۽ ساھيڇي، سڏيوت ۽ سارنگا، ڪيمرو ۽ لوڏڻ، راڻو سونڊرو ۽ ماڏل

راڻي وغيره. ڳاهن ۾ آيل بيت ڍاٽڪي محاورن جا آهن جن جا
ڪجهه مثال هت ڏجن ٿا:

سڏيوت ۽ سارنگا ۾ آيل بيت :

سينگي سيلِي هاٿ ليو، تن پر خاڪ لڳاءِ
وستر پهرو گيڙڻا، وسو پُري جاءِ.
تن پر پيسم لڳاءِ هاٿ ۾ ليٽا ڪيرُ
سارنگا تيري ڪارڻي ڪريو ويس فقير.
شو پوڄا يارهن ورس، تن من ساه در تيان
چچ هت بيهارجو، لئي آئون وردان.
بيندي ڏني پال پر، ويسر دم ڪت جات
ان جهيڙي پهر ۾ يار ملڻ جو جات.
لعل ورڻ تو چونج آ، سفيد رنگ تو آنڪ
محبوب همارو جڏ جاڳي، پر جان ويرا ساڪ.
تڪولي ليو هاسيو، پورا ڪات پچاس
جهنگ اڏاڻو جهوپڙي، اُت پچائون آس.
ڪانچوئو ڪسيو، ساڙهي پرائي سري
ويرا ام ورجيو، پاپي ناهه ڪسري.
بودو ڪپڙو پهو رنگو، سبڻ وارو اڍنگ
ٿڙ ٿڙ ٿانڪا ٿٽيا، آوس موڙي انگ
اسي تنگري ۾ مورڪ وسي، چتر وسي نه ڪوئي
ڪانگ موتي چڱ ڳيا، ڪوڪت نا ڪوئي.
اس تنگري ۾ چتر وسي، مورڪ وسي نه ڪوئي
بالاڻ ري پر ٻيڙي، ميت ميلاپو هوئي.

حوالا

1. Grieson G.A. Linguistic Survey of India Vol: VIII Part. I
P- 10

۲. پيرومل مهر چند آڏواڻي : ”سنڌي ٻوليءَ جي تاريخ“ ۱۹۵۶،
ص. ۱۳۸ - ۱۳۹

۳. رائجند هريجن، ”تاريخ ريگستان“ (ڀاڱو ٻيو). ۱۹۷۵، ص- ۱۳۴.

4. Peter J. Grainger and Nita G Grainger A Prelimnary Sur-
vey of the Languages of Sindh 1980. P. 41

5. Ibid P-38 -39

۶. رائجند هريجن : ”تاريخ ريگستان“. (ڀاڱو ٻيو)، ۱۹۷۵، ص- ۱۳۶

۷. ڊاڪٽر نبي بخش بلوچ : ”مشهور سنڌي قصا“ (مقدمو). ص- ۱

8. Grierson G.A Linguistic Survey of India Vol : VIII Part. I
P-142

۹. ڊاڪٽر نبي بخش بلوچ : ”لوڪ گيت“، ۱۹۶۵، ص - ۲۴۸

۱۰. ڊاڪٽر نبي بخش بلوچ : ”لوڪ گيت“، ۱۹۶۵، ص- ۳۶۰

۱۱. ڊاڪٽر نبي بخش بلوچ : ”گيت“ جلد ٻيو، ۱۹۶۳، ص- ۱۹۷



باب چوٿون

پارڪري محاورو

سند جي ڏکڻ اوڀر ڪنڊ وارو علائقو ”پارڪر“ ٿر جو اهم حصو آهي، جتي ڪارونجهر جبل پنهنجي مان ۽ شان سان ڳات اوچو ڪيو بيٺو آهي. پارڪر جو مکيه شهر تنگر پارڪر، ڪارونجهر جي دامن ۾ واقع آهي. پارڪر جي ٽن پاسن کان وارياسو ٻرپت آهي. پارڪر جي ڀر ۾ ڪڇ جو رڻ آهي، جو اڳي سامونڊي ڪاري هو ۽ اڳ اها ڪاري پارڪر ٿي پوندي هئي تنهنڪري چوندا هئا ”پار ڪر“، جنهن مان ٿري ٿيو ”پارڪر“. هڪ روايت موجب پارڪر جو اهو نالو ”پاراسر“ نالي هڪ رشي تان پيل آهي (۱).

پارڪر جي علائقي ۾ هندو ۽ مسلمان رهن ٿا. مسلمانن جون هيٺيون ذاتيون پارڪر ۾ رهائش پذير آهن: سيد، کوسا، چانڊيا، ساند، خاصخيلي ۽ ٿوري تعداد ۾ سومورا، کوڪر، رند، نهڙي، راهمون، شيدي، ڪنڀار، مڱڻهار، مڱريا، لنجا، جوڻيجا، سنگراسي، هاليپوٽا، راڄڙ، جهنجي، ٿيڀا، اوٺا وغيره. جڏهن ته هندن جون ذاتون هن ريت آهن: شرمالي برهمڻ، راجگر برهمڻ، سارسوت برهمڻ، جين، لوهاڻا، راجپوت، رڀاري، سونهڙ، چارڻ، جات مالهي، سونارا، سامي، لوهار، بجير وغيره. هندن جون ڪجهه هيٺاهين طبقي واريون ذاتيون به پارڪر ۾ رهنديون آهن، جهڙوڪ مينگهوڙ، پيل ۽ ڪولهي وغيره.

پارڪر ۾ جيڪا ٻولي ڳالهائي ويندي آهي تنهن کي ”پارڪري“ چوندا آهن. پارڪر جي ٻوليءَ لاءِ ٿر جي نامور ليکڪ ۽

محقق رائجند جو چوڻ آهي ته ”پارڪر گجرات کي ويجهو آهي، تنهنڪري پارڪر جي ٻوليءَ تي گجراتي ٻوليءَ جو اثر وڌيڪ آهي“ (۲).

”پراڻو پارڪر“ ڪتاب جو لائق مصنف ”منگهارام اوجها“ صاحب جي راءِ ۾ پارڪر ۾ جيڪا ٻولي ڳالهائي وڃي ٿي تنهن کي ”پارڪري ٻولي“ چئبو آهي، جا بگڙيل گجراتي آهي، ڪولھين جو لهجو سڀني کان نرالو آهي (۳). اوجها صاحب غالباً چوڻ چاهيو آهي ته پارڪري ڪا ڌار ۽ هڪ مڪمل ٻولي ڪانه آهي پر گجراتيءَ جو ئي هڪ اهڙو محاورو آهي جيڪو گجراتي ٻوليءَ کان گهڻو مختلف آهي، جيئن ته گهڻا ڪولھي به گجرات مان لڏي آيا آهن، تنهن ڪري انهن جي ڳالهائڻ جو نمونو پارڪريءَ کان به ڪجهه مختلف آهي.

سنه ۱۹۸۰ع ۾ ماهر لسانيات پيمٽر گرينگر ۽ نينا گرينگر سنڌ جي ٻولين جو ابتدائي جائزو ورتو/ سروي ڪيو. هنن پنهنجي اڀياس ۾ پارڪري جا ٻه نمونا ڏنا آهن. هڪڙو پارڪري ڪولھي تنگر پارڪر جو، جنهن کي پارڪري - گجراتي به چون ٿا، ٻيو نمونو پارڪري ڪولھي ڪنري ميرپور خاص جو، هي ٻئي ٻوليون سنڌي سان ترتيبوار ۵۲ ۽ ۶۰ سيڪڙو هڪجهڙائي رکن ٿيون. جڏهن ته مارواڙي ٻوليءَ سان ۶۸ ۽ ۷۳ سيڪڙو ۽ گجراتيءَ سان ترتيبوار ۷۲ ۽ ۷۵ سيڪڙو هڪجهڙائي رکن ٿيون. (۴)

پارڪري هڪ مڪمل ۽ ڌار ٻولي آهي يا ڪنهن ٻوليءَ جو ڪو محاورو؟ ڇا پارڪري سچ پچ گجراتيءَ جو بگڙيل روپ آهي جيئن منگهارام اوجها لکيو آهي؟ اهڙن سوالن تي ويچارڻ سان گڏوگڏ اسان کي هيءُ به اڀياس ڪرڻو آهي ته پارڪريءَ جو سنڌي ٻوليءَ سان

ڪهڙو ناتو آهي؟ سنڌي ٻولي ۽ پارڪري جا لفظ (Common origin/cognate) ڪيتري تعداد ۾ هڪ جهڙائي رکن ٿا. جملن جي بيهڪ ۽ آوازن جا تبادلا ڪهڙا ۽ ڪيئن ٿيا آهن، ان سلسلي ۾ اسان کي ننگر پارڪر به ويڻو پيو جتي اسان پارڪري ٻوليءَ جي ڪجهه نمونن کي رڪارڊ ڪيو، ان جي آڌار تي ۽ ٻيو مواد جيڪو اسان جي اڳيان آهي، سو آهي، پارڪري ٻولي رٿي پنچائت (Parkari Language Committee) نندو شهر ۽ قائم ڪيل پاران پارڪري ٻوليءَ ۾ ڇپايل ڪتاب آهن. هي ڪتاب ۱۹۸۵ع کان ڇپجڻ شروع ٿيا آهن. ڪتابن ڇپائڻ جو مقصد پارڪريءَ ۾ تعليم ڏيڻ آهي. ڪتاب گهڻو نڻو سنڌي جي پرائمري اسڪولن جي نصاب جا ترجمو آهن. ننگر پارڪر جي اسڪول ۾ هيءُ ڪتاب پاڙهيا پڻ وڃن ٿا. پارڪري ٻولي رٿي پنچائت ”پارڪري لئنگويج ڪاميٽي“ پاران ڇپايل ڪتابن ۾ پارڪري ٻوليءَ جي الف - بي ۾ ڇاونجاهه اکر آهن.

سنڌي ٻوليءَ جي ۵۲ اکرن ۾ چئن اکرن جو اضافو ڪيو ويو آهي؛ چار اکر هن ريت آهن ڏ، ڙ، زهه ۽ هه. هي چارئي وينجن صوتيا سنڌيءَ ۾ ڪين آهن. مذڪوره آوازن جي وضاحت پيش ڪجي ٿي.

ڏ: هي آواز ڏندائون چوستو آهي. سنڌيءَ ۾ چار چوستا آواز آهن؛ ”ڀ، ڌ، ڇ ۽ گ“. پارڪري ٻوليءَ ۾ پنجن ئي چوستن آوازن جو مڪمل سيٽ آهي. ڏ آواز پارڪري ٻوليءَ جي لفظن ۾ هن ريت ڪم آيل آهي؛ ڏانترو - ڏاٽو، ڏيونا - ڏيوتا، دهه - ڏهه
هه: هي آواز هاپ معنيٰ نانگ

هاهو معني سهڙو ٿرو معني سنگ،

لفظن ۾ ملي ٿو. / س / آواز بدلجي پارڪري ۾ ڳري / هـ /

جو آواز ٿيو آهي.

ڙ: هي آواز / ڙ / جو وسرگ آواز آهي. هي آواز هنن لفظن ۾ ڪم آيو

آهي: ٿاڙو معني تالو، ساڙو معني آڪيرو، ٿاڙي معني ٿالهي، هڙ معني هڙ

زه: هي آواز (ز) آواز جو وسرگ آواز آهي. سنڌيءَ ۾ ڪونه

آهي. سنڌيءَ جي / جهـ / آواز سان تبديل ٿيندو آهي، مثلاً: زهونپڙو

- جهوپڙي زهاڙڪو - وڻ.

پارڪري ٻوليءَ جي پنڄاڻت ۽ نوجوان برطانوي اسڪالر رچرڊ

هائيل ۽ سندس ساٿين جي مدد سان گذريل ٻن ٽن سالن ۾ ڪجهه

ڪتاب تيار ڪري ڇپرائي پڌرا ڪيا آهن، جن جو تفصيل هن ريت آهي:

۱. پارڪري ٻولي پڙيو ڪتاب ۱۹۸۵

۲. پارڪري اکران ڦوٽو ۱۹۹۰

۳. پارڪري پڻو ۱۹۹۰

۴. پڻوان شيڪو ۱۹۹۰

۵. وارتائون پڻو ۱۹۹۰

۶. پارڪري ڪتاب پلڻو هارو ۱۹۹۰

۷. پارڪري ٻارون رو ڪتاب ۱۹۹۰

۸. پارڪري پيرهون ڪتاب ۱۹۹۰

۹. پارڪري ٻيزو ڪتاب ۱۹۹۰

۱۰. شروعاتي سائينس ۱۹۹۰

۱۱. آڀڻو جڳت ۱۹۹۰

۱۲. جهنگ ري وارتائون ۱۹۹۱
۱۳. زناورن ري وارتائون ۱۹۹۱
۱۴. مارو گهر ۱۹۹۱
۱۵. رومارئي اکائي ۱۹۹۱
۱۶. هڙمو ٻائي ۱۹۹۱
۱۷. نائو ڪو هاري ۱۹۹۱
۱۸. پاڪستون آڀو ڏيهه ۱۹۹۱
۱۹. ڌڪ ان تاو ۱۹۹۱
۲۰. ماڪي آڀي دشمن ۱۹۹۱

پارڪري ٻوليءَ ۾ ٻاراڻو بيت ”واه ڙي تارا گول تارا“ جو منظوم ترجمو هت ڏجي ٿو:

واهه ڙي تارا، گول تارا
روشني واڙا تارا، چمڪيا واڙا

هونز رڻ، توڻ ٺهه نيهه وه
آپ ٻڌا موئين پڪڙو هه

چلڪو چمڪو هاري رات
ڪرڻ تماري ڪيو ئي وات

روشني تماري جي نه هوڻ
مساقر ڏيڪار شيرڙو سارو

پارڪري ٻوليءَ جا جملا ۽ سنڌي ٻوليءَ جا جملا پيٽ ڪري
ڏٺو ويو ته پارڪريءَ ۾ ڪهڙا لفظ سنڌيءَ جا آهن ڪهڙا گجراتي جا
۽ ڪهڙي طرح لفظن ۾ ڦيرو آيو آهي. هيٺ اهڙا جملا درج ڪجن ٿا:

سنڌي

پارڪري

سبق پڙهه، گهڙي چڙهه
 ادا ڪالهه آيو
 سنهه اکر لک
 سویر سمهه، سویرات
 گلاس ۾ پاڻي آهي
 مٿي تي ٽوپي آهي
 پيڇرو ۽ پکي ڏس
 پيڇري ۾ پکي آهي
 ٻار پٽ تي آهي
 هيءُ انب منهنجو آهي
 هيءُ ڪيلو تنهنجو آهي
 سبق پڻ، گهوڙا مانهه سڙ
 پاڻي ڪال آيو
 پاڻا اکر لک
 ويلو هو، ويلو اوڻ
 گلاس موئين پوئي سڙ
 ماما مانهه ٽوپي سڙ
 پينزو ان پکي زو
 پينزرا موئين پکي سڙ
 ٻار پينت مانهه سڙ
 اي اونڙي ماري سڙ
 اي ڪيوڙو ٿارو سڙ

صوف منهنجا آهن
 ڏاڙهون تنهنجا آهن
 انڙيون منهنجون آهن
 ڦريون تنهنجون آهن
 تون منهنجو ڀاءُ
 مان تنهنجي پيڻ
 صوف مارا سڙ
 ڏاڙام تارا سڙ
 اونڙي ماري سڙ
 ڦري ٿاري سڙ
 تون مارو پاڻي
 هون ٿاري پڻ

”پارڪري“ ٻوليءَ جو گجراتي ٻوليءَ سان گهرو ۽ قريبي رشتو معلوم ٿئي ٿو. پر پارڪريءَ تي سنڌي ٻوليءَ جا ايترا ته اثرات ٿيا آهن جو اها ٻولي مڪمل طور بدلجي هڪ نئين ٻولي طور تي اُسري

آئي آهي. سنڌي ٻوليءَ جا هيٺيان صوتي (Phonetic) اثرات نظر اچن ٿا.

۱. سنڌي ٻوليءَ جا چارئي چوسٿا آواز (پ، ڌ، ج ۽ گ) پارڪريءَ ۾ داخل ٿيل آهن جن مان ج ۽ گ گجراتيءَ ۾ نه آهن.

گجراتيءَ ۾ ب ۽ ڊ به ناهن. پارڪري ٻوليءَ سنڌي کان ورتا آهن. پنجون چوسٿو آواز يعني ڏندائون چوسٿو ڏ آواز به پارڪري ٻوليءَ ۾ ڪڍي محاورن مان آيو آهي. ڪڍي ۾ ڏ آواز اڳ ئي موجود آهي، هي ڪڍي اثرات جو اهڃاڻ آهي.

۲. سنڌي نڪاوڻ آواز (م، ن، ڻ، ج ۽ گ) آهن، جن مان ج ۽ گ آواز به سنڌيءَ مان ورتا ويا آهن. جيڪي گجراتيءَ ۾ ڪين آهن.

۳. هيٺ ڏنل لفظن جي مثالن مان معلوم ٿيندو ته پارڪري ٻوليءَ سنڌي آوازن کي ڪهڙي طرح تبديل ڪيو آهي:

سنڌي	پارڪري	صوتي تبادول
بدڪ } انب }	بدڪ } اونٺڙئي }	ب کي پ ۾ بدلايو ويو آهي.
چپ	جيپ	چ کي ج ۾ بدلايو ويو آهي.
چنڊ	سندر	چ کي س ۾ بدلايو ويو آهي ۽ ڊ کي د ۾ بدلايو آهي.
چٽي	سترئي	چ کي س ۾ ۽ ت کي تر ۾ بدلايو ويو آهي.
حجم	هزوم	ج کي ز ۾ بدلايو ويو آهي.
دروازو	ڏروازو	د کي ڏ ۾ بدلايو ويو آهي.

ڊيل	ڊيل	ڊ ڪي ڊ ۾ بدلايو ويو آهي.
صوف	صوف	ف ڪي ف سان بدلايو ويو آهي.
تڏ	تڏ	ت ڪي ت ۾ بدلايو ويو آهي ۽ گهڻو
		سُر (اين) جو اضافو ڪيو
		ويو آهي.

وينو	بينو	و ڪي ب ۾ تبديل ڪيو ويو آهي.
جهاز	جاج	ز ڪي ج ۾ بدلايو ويو آهي.
لغز	لڳڙ	غ ڪي گ ۾ بدلايو ويو آهي.
گڏه	گڏڙو	ڌ ڪي ڌ ۾ بدلايو ويو آهي.
ڊاڪ	دراڪ	ڊ ڪي در ۾ بدلايو ويو آهي.
جهوپڙي	زهونپڙو	جھه ڪي زھه ۾ بدلايو ويو آهي ۽ اُون
		نڪاڻو، سُر ۾ داخل ڪيو ويو آهي.

گجراتي ٻوليءَ جو ”جي“ لفظ جنهن جي معنيٰ آهي: ”آهي“ سو پارڪري ۾ بدلجي ٿيو آهي ”سئ“ اهڙي طرح ”م“، ”تي“ ، ”۽“ لاءِ پارڪري لفظ ترتيبوار آهن ”موئين“، ”مانهه“ ”ان“ جيڪي سنڌي کان وڌيڪ گجراتيءَ جي ويجهو آهن. پارڪري ٻوليءَ ۾ لفظ ”مارئي“ معنيٰ ”منهنجو“، ٿارو معنيٰ تنهنجو، مارا منهنجا ۽ ٿارا معنيٰ تنهنجا، هون معنيٰ مان يا آءُ به گجراتيءَ کي وڌيڪ ويجهو آهن بنسبت سنڌي ٻوليءَ جي.

زمان حال جو هڪ سنڌي جملو:

ٻار ڊڪن ٿا، پارڪري ٻوليءَ ۾ چوندا: ٻارَ ڊوڙهه ريا.

جملي ۾ ڪم آيل ٽئي لفظ گجراتيءَ جي ويجهو آهن. پارڪري جي موجوده لفظي ذخيري ۽ منجهس آيل صوتي اضافا، کيس هڪ

علحدہ ٻوليءَ جي صورت ۾ تہ آندو آهي، پر ساڳئي وقت کيس گجراتيءَ کان گهڻو پري ڪري ڇڏيو آهي ۽ سنڌي ٻوليءَ جي گهڻو قريب آئي بيهاريو آهي.

جيئن جيئن وقت گذرندو رهي ٿو، تيئن تيئن پارڪري ٻوليءَ جو لاڳاپو سنڌي ٻوليءَ سان وڌندو رهي ٿو. پارڪر جا لوڪ گيت پارڪري ٻوليءَ جي اوسر ۽ تاريخ تي روشني وجهن ٿا. لوڪ گيتن ۽ لوڪ ادب وسيلي پارڪري ٻوليءَ جي چڱيءَ ريت اوک ڊوڪ ڪري سگهجي ٿي. منگهارام اوجها صاحب پارڪر جي خطي مان ڪي ڪٿا پنهنجي ڪتاب ”پراڻو پارڪر“ ۾ تہ ڏنا آهن پر ڪافي سارو مواد ڊاڪٽر نبي بخش خان بلوچ کي به گڏ ڪري ڏنو اٿائين، جنهن کي ڊاڪٽر بلوچ صاحب لوڪ ادب جي ڪتابن ۾ مناسب جاءِ ڏني آهي. منگهارام صاحب پارڪر جي نج شعر جي نموني طور هيءُ گيت ڏنو آهي:

گمي چي گلبدن تارو، چترا چت چٽجي چي
آري ويوگ ٿي وهالي، ڪري ڪر دل پٽڪي چي
آتش ڪيس لانباجي، سوندا يتر پڙ سوچي
اڌيڪا انتر تي ني، ڦٽيتر سيس پٽڪي چي
للاتي چاندلو سويي، نهاري نيتر لويي چي
ششي ايم ڌاري ني، ڪوڏ ني مڪ مٽڪي چي
هرڻ سم نيتر چي تارا، وري وشال ني ڪارا
نيڻ نٽ ٿي نه ٿايو تو، نهين ڪو ڪال چٽڪي چي
گلابي گال چي گورا، سو پٽ ناڪ ۾ نٽ ني
اها نٽ نوتو موتي، اڌر پر چيڪ لٽڪي چي

منوهر مڪ تارون ڇي، تسروئي تيڇ وارن ڇي
 ششي شرمائي نيڻ گگني، گهاوي گرو پٽڪي ڇي.
 هن گيت ۾ ڏنل ڪيترائي لفظ گجراتي جا آهن ۽ فعل ”ڇي“
 به اصل گجراتي جو ڪم آيل آهي جيڪو بعد ۾ پارڪري ۾ سٺ
 ٿي چڪو آهي.

ٿري لوڪ گيت ”هیلوڪو وري آ“ جيڪو سموري ٿر ۽
 معياري سنڌي ۾ ڪي مصراعون ڍاٽڪي سميت رائج آهي، هي
 ساڳيو لوڪ گيت پارڪر ۾ به ڳايو وڃي ٿو. جنهن کي پارڪريءَ
 ويس پهرايو ويو آهي. اوجها صاحب پارڪر جي گيت طور پنهنجي
 ڪتاب جي صفحي ۱۲۱ تي ڏنو آهي. هن گيت منجهان پارڪري
 ٻوليءَ جي مهڪار اچي ٿي. گيت هيٺ پيش ڪجي ٿو:

سايون ڪورايون تان، وٽائي آيون ٿي
 تاجي ڏوجھاري، ڏسڪا پري ٿي

جاني ٿا، وهيلو وري آءُ

ست تان سهيليون، پاڻي ٿي گيون ٿي
 تاجي هانجر آنسوڙا هاري ٿي

جاني ٿا، وهيلو وري آءُ

سائو تان سارون ٿو، وينتئي رهيو ٿي
 تاجي وڇوڙي ۾ ويراڳڻ ڦران ٿي

جاني ٿا، وهيلو وري آءُ

بيجي ڪو سهيلين، تيڇ ڪور کي ٿي
 تاجي مرگها نيڻي ميلي ويس ٿي

جاني ٿا، وهيلو وري آءُ

ڪنوڻ ري ڪڙڪي، مانجي ڇاتي ڪو ڌڙڪي
چو ماسو تڪڙو جائِي ڙي

جاني ڙا، وهيلو وري آءُ

ٿر جو هڪ ٻيو مشهور لوڪ گيت آهي ” ورسارو “. هن
”لوڪ گيت“ جون ٽي روايتون ڊاڪٽر بلوچ صاحب پنهنجي ڪتاب
”لوڪ گيت“ (لوڪ ادب سلسلي جو سترهون ڪتاب) ۾ ڏنيون
آهن. منگهارام اوجها صاحب کان مليل روايت ننگر پارڪر جي
حوالي سان ڏني وئي آهي. ” ورسارو“ عنوان جي هن لوڪ گيت کي
هت پيش ڪجي ٿو:

اڄ اتر ۾ ڌنڌلو، موٽوڙي چنڊارو ورسِي مِينه
اي منهنجا وهندڙ بادل، تنهنجي بنان وسڪارو لونڀيو جائِي
اچي پڪ رو ٻڱلو بيٺو مين تان جاڻيو هنس
هنسلو ويچارو ڇا ڪري، منهنجو پرديسڻ سان لڳو نينهن
اي منهنجا وهندڙ بادل، تنهنجي بنان چوماسو لونڀيو جائِي
اتر ڏس رو ميهولو ورسِي، منهنجي پڇي امراڻي ري پت
ساسو تنهنجو ڏڪرو، چڙهيو منهنجي ڇت
مرگها نيني را بالم، تنهنجي بنان ورسارو لونڀيو جائِي
اتر ڏس جو واءُ لڳي، منهنجو ٽٽي نوسر هار
ساسو تنهنجو ڏڪرو ٿي ويو مون کان ڌار
اي منهنجا وهندڙ بادل، تنهنجي بنان چوماسو لونڀيو جائِي
اڄ سڀ سهيلي سورهن سنگار، اي پرديسڻ اوڍيو نه ڪيئن
ڪاوڇ توتي ورڇيو، ڪا ماندو پڙيو تون مينه
اي منهنجا پرديسي بادل، تنهنجي بنان وسڪارو لونڀيو جائِي

هن لوڪ گيت جي ٻوليءَ تي معياري سنڌيءَ جو تمام گهرو اثر
واضح نظر اچي ٿو، هيٺيان فقرا معياري سنڌيءَ جي
بناوت وارا آهن:

اي منهنجا وهندڙ بادل، تنهنجي بنان وسڪارو
هنسلو ويچارو ڇا ڪري منهنجو پرديسڻ سان لڳو نينهن
اتر ڏس ۾ واءِ لڳي، منهنجو ٿئي نوسر هار
تنهنجو ڏيکرو ٿي ويو مون کان ڌار.
”ڏيکرو“ لفظ ڍاٽڪي ۾ عام مروج آهي ۽ ”پت“ جي معنيٰ
۾ ڪم ايندو آهي. هت هيءُ لفظ پارڪري ٻوليءَ ۾ ڍاٽڪي اثرات
جو اهڃاڻ ڏئي ٿو.

پارڪر جي طرف شاديءَ جي موقعي تي لاڏا ۽ گيچ پنهنجي
پارڪري ٻوليءَ ۾ ڳايا ويندا آهن. ”گيچ“ ڪتاب جي جلد ٻئي ۾
ڊاڪٽر بلوچ صاحب ٿر جا گيچ به شامل ڪيا آهن سي اڪثر
ڍاٽڪي محاورن جا آهن. منگهارام اوجها صاحب هڪ گيچ پنهنجي
ڪتاب ۾ ڏنو آهي. هي گيچ زالن جي نج ٻوليءَ جي نمائندگي
ڪري ٿو. گيت ۾ ماءُ ۽ پٽ جي وچ ۾ گفتگو آهي. گيچ جا ٻول
هن ريت آهن:

ماڙي، ٻارهن ورس آويو، ماڙي، نه ڏسي پاتلي پرماري

جائيجي مان

ٻاٻيو ٻوليو، ڪاٿڙ ري ڪيڇڙي

بيٽا، ايئن پاڻي بهوگئي، بيٽا، چوٽوڙو ڏيور سات

ٻاٻيو ٻوليو ڪاٿڙ ري ڪيڇڙي

ماڙي جل ٿل سڀ ڏيڪيا، پڻ نهن ڏيڪي پاتلي پرماري

جاڙيجي مان

ٻاڻيو ٻوليو، ڪاٿڙ ري ڪيجڙي

ڏيڪرا پيئڻي ويس ني هٿيار چوڙيئي، ڏلڻا ڌري آوسي

ٻاڻيو ٻوليو ڪاٿڙ ري ڪيجڙي

ماڙي، گهنڻيون ني رتڙا جوئي رهيو، ماڙي نه ڏيڪي پاڻلي پرمار ري

جاڙيجي مان

ٻاڻيو ٻوليو ڪاٿڙ ري ڪيجڙي

ڏيڪرا پيس هٿيار چوڙيئي، ڪليا ڪنور ويس ڌوڪ ني آوسي ري

ٻاڻيو ٻوليو ڪاٿڙ ري ڪيجڙي

ماڙي نديون نالا جوئي ڏيڪي ري، ماڙي نهين ڌيء پاڻلي پرمار ري

جاڙيجي مان

ٻاڻيو ٻوليو ڪاٿڙ ري ڪيجڙي

اينا ٻچڪا مان ڪوري بانڌني ري، اي بانڌني ڏيڪ ني باور هاو ري

اي گوجارن مان

انبلو ورڪ سوڪي ڳيو ري

”ڳاهن سان ڳالهيون“ جي سري واري ڪتاب ۾ گهڻيئي

ڳالهيون گڏ ڪري ڇپايل آهن. راجڪمار ۽ ساهيجي واري ڳالهه،

منگهارام جي روايت جي حيثيت ۾ شامل ڪيل آهن. ڳالهه ۾ آندل

ڳاهون هت ڏجن ٿيون: اهي سمورا بيت گريٽرسن به ڏاٽڪي /

ٿريجي جي نموني طور ”لنگسٽڪ سروي آف انڊيا“ ۾ ڏنا آهن.

جيڪي هن ڪتاب ۾ ضميمو ”ب“ ۾ ڏنا ويا آهن. گريٽرسن جا

ڏنل بيت ڏاٽڪي محاورن جا آهن. جڏهن ته اوجها صاحب جي ڳاهن

/ بيتن ۾ پارڪري عنصر گهڻائيءَ سان موجود آهي. اوجها صاحب

جي رڪارڊ ڪيل بيتن جا اصل ٻول هت درج ڪجن ٿا:
 نگرِي! تون اولي ٿي، ماڙي نهاربو مَ اڄ
 نڪا ڏيون ۾ ڏيول پتري، ندرائين ۾ رڄ
 اڄ اڀلا وٽ ڇو آيا، ڪهڙو پيو مون ڪام
 مهنتو تنهنجو گهرنا، مون شڪل ورڻي رو شام
 نگرِي! تون اولي ٿئين، ماڙي نهاربو مَ اڄ
 اڄ مون آيو اڀلو

هون آيو اڀلو، ڀلا پي ٻولاوڻ ڪج
 ڏينهن گيو، گهر آڀري، راجا گهران جاءِ
 مون اڀلا سان ڪهڙو ٻولڻو تون ڪيهر مون گاءِ
 ڪيهر بک ڪوئلي، آجيا بک بگهار
 ڪيهر ڪوئلي کي ڪائيندو، جي حيلو ڪرين هزار
 واڙ ڏيان ڪينتر نان، واڙ ڪينتر نان ڪاءِ
 راجا ڏنڊي رعيت نان، ڪوءِ ڪنهن وٽ جاءِ
 ڪوڪِ مت ڪر ساهيڇي! ڪوڪِ ڪري ڪن هوءِ
 ڪيهر بک چڙهي ڪوئلي، چڻي سڻي نه ڪوءِ
 آن ڏيان راجا توکي، مت الوپيا آپ
 مون اڀلا سان ڪهڙو ٻولڻو، هون ٻيڻي تون ٻاپ
 پڳ پڳ پر گهسي، پايڻ گهس گهس جاءِ
 هون پڇان، اي سڪي! تتي ننڍ ڪيئن نه آءِ
 ترتي ڌان نه پنڄي، تارا منڊل هست هوءِ
 ڌارائين سين ڀريت ڪران ته ڀرڻو پريست هوءِ

لعل پلنگ لچڪيو نھين پايڻ جي جھٽڪار
 ھون پڇان اي سڪي! ڪوڻ چتر، ڪوڻ گينوار؟
 تو ڏني تلاوڙي پاڻي پيڻ ري ڪج
 ھنسي چونچ چو نہ ٻوڙي، تنھن جو اتر ڏيو اڃ
 جي مارگ ڪيھر ھليو رجي لڳي تڻي
 اوڪڙيا اڀا سڪسين، چنا نہ ھرڻي
 پار چڙهي جل تانگھيو، پاڻي پيڻ ري ڪج
 پڻ ھنسي چونچ ٻوڙي نھين، نشچيئ اڻيو اڃ (۵).

ٿر ۽ پارڪر جا علائقا سنڌ جا اڻ ٿٽ حصا رھيا آھن. اڄ بہ
 سنڌ انھن علائقن جي اڪيلي وارث ۽ وسيلو آھي. سنڌي ٻولي
 سنڌ جي ھڪ پرپور جاندار ۽ سگھاري ٻولي آھي. پارڪري توڻي
 ڍاٽڪي محاورن جا سنڌي ٻوليءَ سان ناتا رشتا نہایت قريبي آھن،
 لوڪ ادب جي وسيلي پاڻ ۾ پريت جا پيچ نہایت پختا پيل اٿن.
 سنڌي ٻوليءَ پارڪري تي نہ صرف صوتي ۽ صوتياتي طور اثر انداز
 ٿي رھي آھي پر پارڪري جي لفظي ذخيري ۾ پڻ ڪيترائي سنڌي
 لفظ روز بروز شامل ٿيڻ لڳا آھن. ان جو ھڪ سبب ھي بہ نظر اچي
 رھيو آھي تہ ڪيترائي پارڪري ٻولي ڳالھائڻ وارا لوڪ ننگر پارڪر
 مان نڪري ميرپورخاص، ڪنري ۽ ٻين ھنڌن تي بہ وسي ويا آھن پر
 پوءِ بہ پارڪري جي عمل دخل جو دائرو پارڪر جو خطو آھي.

حوالا

۱. منگهارام اوجھا ”پراڻو پارڪر“ (ٽيون ڇاپو)، ۱۹۸۸. ص-۱.
 ۲. رائجند ”تاريخ ريگستان“ (ٻيو ڇاپو)، ۱۹۷۵. ص - ۱۳۴.
 ۳. منگهارام اوجھا ”پراڻو پارڪر“ (ٽيون ڇاپو) ۱۹۸۸، ص-۱۱۷.
 ۴. Peter J. Grainger, & Nita G. Grainger, A Preliminary Survey of the languages of Sindh, 1980. P-38.
 ۵. ڊاڪٽر نبي بخش خان بلوچ، ”لوڪ ڪهاڻيون“ جلد- ۷ (ڳاھن سان ڳالهيون)، ۱۹۶۴، ص - ۳۲ - ۳۷.
-

باب پنجنون

سوڊڪي محاورو

ٿر جا مکيه محاورا ڍاٽڪي ۽ پارڪري آهن، جڏهن ته سنڌي، گجراتي ۽ مارواڙي ٻولين جا به ڪجهه محاورا ڳالهايا ويندا آهن. ڪيترن وڏن محاورن جا به ٻه چار نمونا ٿورڙي ڦير گهير سان ان ساڳي علائقي ۾ رائج هوندا آهن. محاورو کي اپ پاشا ۽ ننڍي محاورو کي اپ اپ پاشا به سڏيو وڃي ٿو. مثال طور اترادي (سري واري) محاورو جا ننڍا محاورا شڪارپوري، لاڙڪاڻي، اٻاوڙائي ۽ ماٿيلي جا موجود آهن، اهڙي طرح ٿر جي هڪ ننڍي محاورو سوڊڪي جو ڪجهه احوال هت ڏجي ٿو. سوڊا اصل ڀرمار راجپوت سوڊڪي ڳالهائيندا آهن. سوڊا نه رڳو سنڌ جي ٿر واري علائقي ۾ رهندا آهن پر ڪيترائي سوڊا سرحد پار ڀارت جي علائقي ۾ پڻ رهندا آهن. سوڊن جي اصل نسل جي باري ۾ پيرومل مهر چند آڏواڻي صاحب لکيو آهي ته :

”ڀرمار راجپوت جو اندر ديوتا جي ڪريا سان اگني ڪنڊ مان پيدا ٿيو هو، تنهن سٿين لوڪن کي ماري برهمڻ راڄ جو بچاءُ ڪيو ۽ پوءِ هن نه رڳو ابو پهاڙ ۽ ان جي آس پاس جي ملڪن تي حڪومت ڪئي پر سڄي ڀارت جو راجا ٿيو. هن جا پويان راجپوت يعني راجا جا پٽ سڏجڻ لڳا. ڀرمار راجپوتن جون ڪل پنجٽيه شاخون سڄي هندستان ۾ آهن. انهن جن راجائي ڪمائي سي ”نڪر“ سڏجن ٿا باقي ٻيا ڀائر رڳو ڀرمار راجپوت ڪوٺجن ٿا، جي هن وقت ٿر ۾

گهڻي آھن. انهن ڀرمار راجپوتن مان چار راءِ نالي راجا هئو، جنهن کي ٻه پٽ ٽين نياڻي هئي. چار راءِ جي وڏي پٽ جو نالو سوڍو ننڍي پٽ جو نالو سانڪلو هو، سانڪلي جو اولاد سانڪلا راجپوت سڏجن ٿا جي جوڌپور ۽ بيڪانير پاسي گهڻا آهن. ٿرپارڪر ضلعي ۾ سوڍا راجپوت گهڻا آهن، اهي پنهنجي وڏي ڏاڏي ”ڀرمار“ جو نالو گڏي پاڻ کي ”ڀرمار سوڍا راجپوت“ سڏائيندا آهن. راجا چار راءِ جو مربي پٽ سوڍو وڏو ڪٽڪ ڪاهي سنڌ ۾ آيو ۽ سنڌ ۾ رني ڪوٽ ۾ راجڌاني ڪري پنهنجي حڪومت قائم ڪئي. سوڍن پوءِ ٿر جي ٻين ڪيترن علائقن تي قبضو ڪيو ۽ ڍٽ جي سموري خطي تي حڪومت هلائي (۱). ڀيرومل جي راءِ موجب سوڍن جي صاحبي سنه ۱۳۹۰ع ڌاري تائين رهي. عمر ڪوٽ جو قلعو سوڍن کان سومرن جي سترهين حاڪم عمر سومري فتح ڪيو. ان وقت تائين سوڍن جو زور ٿئي چڪو هو. (۲)

سوڍي محاورن جي باري ۾ ڀارت جو مشهور ماهر لسانيات پرسو گدواڻي پنهنجي ڪتاب ”سنڌي ٻوليءَ جي زيارت“ ۾ لکي ٿو: ”سوڍا سنڌي ٻوليءَ جي ٿريلِي اڀاشا جي اپ اڀاشا (Sub dialect) ڍاٽڪي ڳالهائيندا آهن. جيڪڏهن ذات پائي اڀاشا جي حساب سان ڏسجي ته سوڍا سوڍي اڀاشا ٿا ڳالهائين، ڇو ته اڀاس ڏيکارو آهي ته سوڍن ۽ مينگهوڙن وغيره جي اڀاشائن ۾ ٿورا فرق آهن، پر گهڻي ڀاڱي سوڍا وچولي پڻ ڄاڻن ٿا. ڇا ئي سنڌي جي معياري پاشا مڃي وڃي ٿي. گهڻا سوڍا ته سنڌي لپي (عربي سنڌي) چڱي طرح لکي پڙهي ڄاڻن. (۳)

سوڍي ۾ ٻاهريان اثرات گهڻا نه ٿيا آهن. سنڌي ٻوليءَ جي

معياري محاورِي ۾ سوڊِڪِي محاورِي ۾ جيڪي فرق آهن انهن بابت پرسو گڏوڻاڻي لکي ٿو : ”سوڊِڪِي رڻ ۾ ڳالهائي ويندي آهي ان سبب گهڻن ئي جديد اثرن کان آجي آهي. گهڻيئي لفظ جيڪي معياريءَ مان گم ٿي ويا آهن سي سوڊِڪِي ۾ اڄ به واهپي ۾ آهن. جنهن کي اسين خراب ٿيڻ چئون يا ”ٽٽل“ چئون تنهن کي سوڊِڪِي ”جهريل“ چون، ”ٽائو“ لفظ اڃان سوڊِڪِي ۾ رواج ۾ آهي. جڏهن ته سنڌي ۾ هاڻ ”وقت“ ۽ ”ٽائيم“ چيو وڃي ٿو. ”ڪڙڪي“ معنيٰ ”گهٽي“ سوڊِڪِي ۾ آهي. صندليءَ لاءِ لفظ ڪم آڻين ”ڪٽولي“، بال لاءِ جيڪو لفظ ڪم آڻين سو آهي ”ڌڙو“ (۴) سوڊِڪِي ۾ رنگن جا نالا سنڌيءَ کان ٿورا ڦريل آهن مثلاً :

سوڊِڪِي	سنڌي
ڌڙو	آڇو - ڌڙو (رنگ ڍڳي جو)
رتو	ڳاڙهو
ڪارو	ڪارو
بيرو	پيلو
ليلو	سائو
ڪناتو	نيرو

سوڊِڪِي ڳالهائيندڙ هلڪي ۽ گهاٽي رنگ ۾ به فرق ڪندا آهن. مثال جڏهن ڪنهن شي جو رنگ گهاٽو ڳاڙهو هوندو آهي ته پوءِ ان کي چوندا ”پڪو رتو“، جي ڪنهن شيءِ جو رنگ هلڪو ڳاڙهو هوندو آهي ته چوندا ”ڪچو ڳاڙهو“ .

سوڊڪي جا ڪجهه ٻيا لفظ:

ٻولائي: اها گانءِ جنهن جي بدن جو رنگ ڪارو هجي پر منهن جو رنگ اڇو هجي.

ڪولي: جنهن گانءِ جا سڱ ۽ ڪر اڇيٽڙا هوندا آهن ان کي ڪولي چون.

چونئري: ان گانءِ کي چون جنهن جي بدن جو رنگ ڪهڙو به هجي پر پڇ اڇي رنگ جو هجي.

پيٽڙي: ٻڪري جنهن جي پيٽ تي اڇو ٽڪو هجي.

نو چاندري: ان مينهن کي چون جنهن جي بدن تي نو اڇا ٽڪا يا نشان ٿين.

ڊاڪٽر پرسي گدواڻي سوڊڪي محوري جو مطالعو، ڀارت ۾ ڪڇ جي ٻني علائقي ۾ وڃي ڪيو آهي جتي سوڊا وڏي تعداد ۾ رهاڻش پذير آهن. سنڌ ۾ رهندڙ سوڊا به سوڊڪي ئي ڳالهائيندا آهن. سنڌ جي سوڊن جو جينسلمير ۽ ڪڇ جي وڏن گهراڻن سان تعلق رهيو آهي پيرومل لکي ٿو: ”عمر ڪوٽ توڙي ننگر پارڪر جا گادي نشين راڻا جهڙي تهڙي گهر ۾ ڏيئون ڪين ڏيندا آهن ۽ پرڻا به وڏن گهرن مان آهن. هنن جي مٽي ماڻي ڪڇ جي راءِ، جيسلمير جي راول ۽ جوڌپور جي مهاراجا سان آهي. (۵) ٿر جي سوڊن / راڻن جون ريتون رسمون سنڌ جي ٻين هٿڊوڙ جاڻين کان ڪجهه مختلف به آهن. گادي نشين سوڊن جي گذاري وڃڻ بعد مٿاهڻ قبا اڏايا ويندا آهن. ان باري ۾ پيرومل مهرچند آڏواڻي لکي ٿو:

”هاڻوڪن نالي ماتر گادي نشين راڻن مان ڪو مرنڊو آهي ته هن جي سنڪ ذري پوري ان جي مٿان قبو اڏائيندا آهن، انهن قبن کي

”پاڙيا“ چوندا آهن. جن پاڙين جي اندر هڪ پٿر تي انهيءَ راڻي جي شڪل اڪرائيندا آهن ۽ انهن پٿرن کي ”لوڙهيون“ چوندا آهن (۶). ”لوڙهه“ لفظ سنڌي مسلمان به قبر لحد، تربت، گور جي معنيٰ ۾ ڪم آڻيندا آهن (۷). گمان غالب آهي ته هيءُ ساڳيو لفظ آهي جو سويڊي ۾ عام طور رائج آهي ۽ معياري سنڌيءَ مان ورتو ويو آهي.

حوالا:

۱. پيرومل مهر چند، ”سوين جي صاحبي يا راڻن جو راج“، ۱۹۹۰ ص ۳۰-۳۳.
۲. ايضاً. ص ۴۳.
۳. پرسو گدواڻي، ”سنڌي ٻوليءَ جي زيارت“، ۱۹۸۹، ص ۳۱.
۴. ايضاً ص ۳۵-۲۸.
۵. پيرومل مهر چند، ”سوين جي صاحبي يا راڻن جو راج“، ۱۹۹۰، ص ۷۳.
۶. ايضاً ص ۷۴.
۷. ڊاڪٽر نبي بخش خان بلوچ: ”جامع سنڌي لغات“ جلد پنجون، ص ۲۵۲۹-.

باب ڇهون

ٿر جا پهاڪا، چوڻيون ۽ اصطلاح

ٿر مان گڏ ڪيل پهاڪا، چوڻيون ۽ اصطلاح معنيٰ سميت هن باب ۾ پيش ڪجن ٿا:

لنب مڪڻ چنب = لنڊ ڪارائڻ سان ڊيگيون مڪڻ جام ڏينديون آهن، تنهن ڪري چوندا آهن: لنڊ مڪڻ چنب.

ڪڏڙن جا اوتارا ڪنپارن جي گهر = ٿر ۾ ڪڏڙا ڪنپارن جي گهر ۾ ٽڪندا آهن.

لانيوٽو ڏيڻ = لاش کي ساڙڻ وقت باهه ڏيڻ.

پيرا اپڙيل = مرد جو بد چال هجڻ.

نول ڪرڻ = سولو ڪرڻ.

ڪو اڳو اچنورهي؟ = سج اڀرڻ بعد ڪو لڪو رهي سگهندو ڇا؟

سنپت آهي برڪت (ٿر جي هڪ چوڻي) = ٻڌيءَ ۾ برڪت آهي.

ٿالهيون لاهڻ = قطع تعلقات.

نيات کان چيهه = برادريءَ مان ٻاهر.

سجڻو پٽيل راج تي چٽي = (ٿر جي چوڻي) سجڻو پٽيل راج کي ئي ڦريندو رهندو.

جونءَ سمهي، ليڪ سمهي ننڊ ڪرڻ = بنا الڪي ننڊ ڪرڻ.

وهانءَ جو ڏورو = اچوتن جي شاديءَ ۾ پيلو سڳو وٺيل، دعوت

نامي طور موڪليو ويندو آهي.

چونري جو دونھون لڳڻ = ڪنهن عورت جي شادي ٿيل هجڻ.

ڪنوار گهره = رن زال ۽ ڪنواري مرد جي شاديءَ مان ٿيل اولاد.
 هاني اڪ ٿيڻ = گهر ۾ رنجش پيدا ٿيڻ، گهريلو ڪٽ ڪٽ.
 پيڙڻ ۾ پرم = هڪ ٿري چوڻي، گذ رهڻ ۾ عزت آهي.
 ونو ته ٿر، نه ته بر = (ٿري چوڻي)، برسات پئي ته ٿر ۾ سڪار نه
 ته رڻ پٽ، بيابان.
 اُنچر لڳڻ = جام، گهڻا ٿيڻ.
 ٿر آهي ٿڻ تي نه ڪڻ تي = هڪ ٿري چوڻي.
 تاڙي جي تنوار = تاڙو پڪي ٻولي ته مينهن وسڻ جو سعيو ٿئي.
 آڪو پايو، گهر گهر ٺاهيو = ٿري ٻاراڻا ٻول معنيٰ برسات پئي اچي
 تياري ڪيو.
 مينهن جو موهري = تاڙو پڪي.
 مينهن جو مانجهي = سانجهيءَ تارو.
 ٿڌو منو واءُ، جنهن ۾ لاءِ نه ساءُ = هڪ چوڻي.
 ڏهاڙيءَ جا ٻول = سج اڀرڻ بعد ٿيندڙ گجگوڙ.
 پيم سر اڪان ري گوڍي = هڪ ٿري چوڻي.
 اسوءَ جا داروڙا = اسو مهيني ۾ وسندڙ چڊو مينهن.
 ڪٽيءَ جا ڪاڙها = ڪٽي مهيني ۾ ٿيندڙ گرمي.
 ميهه جا ماما = مينهن وساڙا.
 هرڻيا پيارڻ = مينهن جو پاڻي واٽن تان هرڻ به پيئن.
 مارئيءَ جو پٿر = ٿر جو هڪ خوشبودار ٻوٽو.

—

ضمیمو ”الف“

ٿر جا چونڊ لفظ

آٿاڻو - (ڍاٽڪي) آچار

آپ - (ڍاٽڪي) پاڻ

آجڪو - (ڍاٽڪي) گذران

آڏي گيڏي - فصل ڪري پوڻ

آڏوريو - ٿوڻيون

آڙنگ - اتر کان ڪڪرن جو اچڻ

آنڊهيل - پيرڙين جا اڌ پڪل پيلي رنگ جا کٽا پير

آنڊهر - پيرڙين جا سائي رنگ جا ڪچا پير

آهار - (ڍاٽڪي) کاڌو

اشنڻ - پيرن ۾ ڪڪرا پئجي وڃڻ

اب گهڙي - (ڍاٽڪي) يڪدم

اُپراڻو - پيرين اڳهاڙو گهمڻ

اتيار - (ڍاٽڪي) گهڻو

ات - (ڍاٽڪي) هتي

آٿاڻو - پڙ

اپلاڻو - اٺ تي سواري ڪرڻ جو نمونو

اڀڻيو - (ڍاٽڪي) وائريو

اجهور - ڳوٺ جي چوڌاري ويجهڙائي واري زمين

اچوٿر - عمر ڪوٽ، ڪپري، خيرپور ۽ جيسلمير وارو ڀاڱو، اچي

رنگ جي مناسبت سان نالو رکيو ويو آهي.
 ارهو - (ڍاٽڪي) اورتِي
 ارهڪو - (ڍاٽڪي) وڌيڪ اورتِي
 اڙلي - ڪاٺي ٽڪر
 اک پاڏيو - اک جو ڦل
 اڪاريو - اڪن واري ٻني
 اڪرڙي - گند جو ڍير
 اڪوارو - اک جو ريشو جنهن مان رسا ٺاهبا آهن
 اُگريل - ٻيڙين جا پڪل ڳاڙها منا پير
 اگهاڙو چنڊ - بنا ڪڪرن چنڊ
 اُگهاڙو سال - جنهن سال مينهن نه وسي
 اُليڪ ري - چسي يا گدلي عورت
 انچليشور - ٿر ۾ هندن جي ٿيرت جو آستان
 انچر - (ڍاٽڪي) گهڻو
 آڻوهار - آنهر
 آواڙو - ڪونر
 اوڀالو - (ڍاٽڪي) ڏوراپو
 اوتارو - مهمانن لاءِ ڌار چونرو يا ڪڙھ
 اوڀاڙا - ڪنڊن جو ڍڳ
 اورڪيو - (ڍاٽڪي) سڃاتو
 اولائو - اٺ تي سواري ڪرڻ جو نمونو
 اُونڌيو لڪ - ايڪپري، جتان ماڻهو يا وهت لهي چڙهي نه سگهي.
 باسيندي - بهاري

بَجير (مونٽ بجيرياڻي) - نوڪر ، گولو (وزير)
 براڙ - اڇوتن پاران گڏ ڪيل ان
 بنهه - بنياد
 بيارو - شام جي ماني
 بابيهو - پڪي ، پيهو
 پاٽو - ڪِرڙ جو ٿورو نسريل ابتدائي ڦل
 ٻاهر پگي - (ڍاٽڪي) بدچال عورت
 پٿون - چاريون جن جو تڙ ظاهر نه هجي ۽ تاريون زمين سان لاڳو
 دائري ۾ سوڙهيون پڪڙيل هجن.
 پريتو - ٻارڻ
 ٻڙا ڪرڻ - ان جا ڏيرا ٺاهڻ
 پڙڪڻو ڪندو - جڏهن ڪنڊي وڻ جا ڪنڊا ڪچڙا هجن
 پڪڙ - پٽ جي مهڙ ۾ ٻي پٽ يا ڌڙو اچي گڏجي ته ڪنڊ واري لاهي.
 ٻوهنگرو - ڪپ يا سڻ جي بهاري
 ٻهپارو - منجهند جي ماني
 پيلاسو - اٺ تي پيلهه سواري
 پَٽو - ماني
 پَٽ - واريءَ جو ڌڙو
 پل سرا - پلو سال، جنهن ۾ گهڻي برسات پوي
 پوڏ ڪارينگ - خود رو هنداڻا، جهنگلي هنداڻا
 پينٿارا - اٺن تي لڏيل ڪنڊن جا ڍڳ
 تڙڪول - ڪن پٽن جا پاسا اتر اوڀر کان ڏکڻ اولهه ڏي آهن
 تنهنڪري سج اڀرڻ سان جنهن پاسي سج جي اس (تڙڪو)

ٻوي اُن پاسي کي تڙڪول چون.
 تلسر - ڏهرن جي سخت زمين
 تلي - پتن جي وچ ۾ وارياسي ٿورڙي زمين جو ٽڪر
 ٿالهيون لاهڻ - قطع تعلقات ڪرڻ
 ٿر - خشڪ زمين
 ٿري - ٿر جو رهاڪو
 ٿوڻي - ڪوڪلو، پورو
 تارو - وڏي پت تي چڙهڻ لاءِ اڌ گول رستو
 ٽپڪا - ڪارا
 ٽپري - آباديءَ لائق پتن جي وچ ۾ گولائي سان سخت زمين
 ٽوپا - ننڍا ڪڏا
 ٽيلاسو - اٺ تي ٽن ڄڻ جي سواري
 ٻاج - پت تي چڙهڻ لاءِ آڏي سلاميءَ واري وات
 پارڪر - پاراڪر، ٿر جو حصو
 پارهاڻي - ڪچين سرن جو چونري جو بنياد
 پاساڙو - پت جو پاسو (مونٺ پاساڙي)
 پاهيو - دروازي جو پاسو
 پائر - ٿر جي ڏکڻ وارو ڀاڱو
 پتڪولو - ڏهرن جي سخت زمين
 پٽيل - راڄ جو چڱو مڙس
 پڇو - (ڍانڪي) پوئتي
 پرويت - لوڙهي اندر مال جو واڙو
 پُره - پنج فوت ماپ هڪ ماڻهو جون ڦهلايل ٻانهن جي ماپ

پَر هو (ڍاٽڪي) - پرتي
 پَر هيڪو (ڍاٽڪي) - اڃان وڌيڪ پوئتي
 پَڙو - اڪ جو وڏو پن
 پُسي - ڪرڙ جو ٿورو نسريل ابتدائي ڦل
 پَگ - (ڍاٽڪي) پير
 پگڙيون - ڏاڪا
 پَکر - ننڍڙو تلاءُ
 پٺهارو - پاڻي رکڻ لاءِ ڇاپرو
 پوٽو - اڇي مٽيءَ جو لپو
 پونو - ڏهرن جي سخت زمين
 پوچانڊو - پٽ جو پاسو جو آهستي آهستي هيٺاهون ٿيندو ويندو آهي.
 پُوري - وڏيل ڪپ جا مڇا
 پيدليون - ڏاڪا
 پير اپڙيل (ڍاٽڪي) - بدچال مرد
 جاکيو (ڍاٽڪي) - روڪيو
 جانڪر - صبح جي ماني
 جرههڙي - چنڊ جي پڙ ۾ تجلو
 جڪي لڱ - ٿر جو عام تڪيو ڪلام
 جهارو - صبح جي ماني
 جهانپو جهورڻ - گهوٽ کي اٺ، گهوڙو يا زيور تحفي ۾ ڏيڻ جي رسم
 جهول - ڏهرن جي سنئين زمين جتي گهاٽا وڻ ۽ ٻوٽا هجن
 چاڙهاڻ - پٽ جي چاڙهي
 چڙسي - کوه مان پاڻي ڪڍڻ لاءِ پنڌ

چڙهڻي - ڏاڪڻ
 چوپٽيو - چوڊيواري
 چولا سو - اٺ تي چئن چئن جي سواري
 چوئرو - (جمع چئونرا) ٿرجي جهوپڙي
 چيڙهو ڪنڊو - جنهن ڪنڊي وڻ جا ڪنڊا ۽ ٿاريون پڪيون هجن.
 چاجارو - چونري جا ڪڪ ڏيڻ وارو ماهر
 چاجو - چونري جا ڪڪ ڏيڻ
 چاڏهول - چسي يا گولي عورت
 چنڀڻ - درمٿان رکيل ڪاٺي
 چنٽ ڦڙي - مينهن جو وسڻ
 چنڊون پوڻ - مينهن وسڻ
 چيڪو (ڍاٽڪي) - تڪڙو
 چيڪيرو (ڍاٽڪي) - اڃان وڌيڪ تڪڙو
 ڏٻو - پتن جي وچ ۾ مٿاهين زمين جو ٽڪر جتي پاڻي به بيهي
 ڏڙبو - واريءَ جو ننڍڙو ڌڙو
 ڏڪاڻ - مهمانن لاءِ تار چوئرو يا ڪڙھ
 ڌوپ-ڪاٺ جو بند جنهن تي ويهي غسل ڪجي
 ڌوري مل - چونري ۾ ڪم ايندڙ وڏي ڪاٺي
 ڏانگڙو - انڊلٽ
 ڏڪرو - پٽ
 ڏنيل - بيواهه، وڌو
 ڌوٽيڙا - ٿر جا ماڻهو ڌٽ ڪاٺن وارا
 ڏوجه ڏيڻ - کير گڏ ڪري ورهائڻ ته جيئن مولا مينهن وسائي

ڏوريا - چونري جون نوڙيون
 ڏونگهري - (ڍاٽڪي) بصر
 ڏهر - پٽن جي وچ ۾ سنئين زمين
 ڏهري - پٽن جي وچ ۾ ٿورو زمين جو ٽڪر جو ڪجهه سخت هجي.
 ڏيڪرو - پٽ
 ڏيڪري - ڌيءَ
 ڊاڀي - دين واري ٻني
 ڊاڳو - ٻن پٽن جي وچ ۾ سوڙهي زمين جو تمام گهڻو وارياسو ٽڪر
 جتي هلڻ ۾ مشڪلات ٿئي.
 ڍاٽ - وارياسو ملڪ
 ڍاٽڪي - ڍٽ جي ٻولي
 ڍاٽي - ڍٽ جو رهاڪو
 ڍار - ڍٽ جي لاهي
 ڍاڻي - (جمع ڍاڻيون) نئون وسيل ڳوٺ
 ڍٽ - وارياسو ملڪ
 ڍرتاڻ - پٽ جي لاهي
 ڍرڪاڻ - پٽ جي لاهي
 ڍومڻ - مٽيءَ جو اڌ گول پيالو، ماني، ڀاڄي، يا لسي رکڻ جو طباق
 راڀڙيو - لسي، ٻاجهر ۽ ٿوگنيسي مان ٺهيل ڀاڄي
 راسو مينهن - آهستي وسندڙ مينهن
 رائو - پٿرن جي سنهي پور
 روهيراڙو - روهيڙي جي وڻن واري ٻني
 ريڪر - نرم زمين

رڀل - ڳوئن لڳ زمين جو سنئون ٽڪر جتي راند رهي سگهجي.

ساڪر - (ڍاٽڪي) مصري

سامروٽي - ٿر جي هڪ طبعي بناوت جو نالو

سانتڻو - بيواهه، ودوا

سپراتي - سگهڙ زال

سر - تلاءَ

سُرُٽي - چوئري تي رکيل ۽ کنڊريل گاهه

سرهاتو وهانءُ - بنا بدي بنا پئسي سڱ ملڻ وارو وهانءُ

سڪالڙو - (ڍاٽڪي) بيمار

سن - لوڻ جي پيدا ٿيڻ واري زمين

سورانگهي - اڻ تي ٻئي جنگهون هڪ پاسي ڪري ويهڻ

سُوڪر - پري کان ايندڙ برسات جو سوسات

سوکيمر - شاهوڪار

سومت - گند

سوئيڪو ڪنڊو - ڪنڊي جو وڻ جيڪو سو سالن کان مٿي جي

عمر جو هجي.

سيت - پپ جي پاڙ

صبوحڙي - صبح جي ماني

قدولي - (ڍاٽڪي) اجائي ڳالهه

قريهڙي - کوهه مٿان کان يا سنڌينٽ جو چورس چوڪ

ڦڱايو - (ڍاٽڪي) اڇلايو

ڦلانتي - بيواهه، ودوا

ڦڙي - ڦوڳ جو ٻور

ٺُلِيا - اڪ جا گل
 ٽوگيسي - ٽوگ جو ٻور
 ٽوگارو - ٽوگ جي وٽن واري ٻني
 کانو - سنئين ۽ سخت زمين
 ڪاڻي - سنئين ۽ سخت زمين
 ڪاربنگ - هندائو
 ڪاريون - چٽيون
 ڪُٽ - ٿر ۾ هڪ قسم جو مچر
 ڪتا - ٽوگ جي ٺُل ۾ اندر سنهڙا تاندورا
 ڪپرو - واريءَ جو ننڍڙو دڙو
 ڪپوريو - ڪونر
 ڪرسي - ڪنڊي جي ڪاري ڪاڻي
 ڪرھو - لائڊيءَ جي ويڪر وارو پاسو
 ڪريون - هندائي جا بچ
 ڪڙچ - چونري جو گول دائرو
 ڪڙسيو - پتل جي لوٽي
 ڪڙو - ٻن ڪاڻين ۽ ڇڏن ڏاڪن وارو دروازو
 ڪڪڙيون - پيرين جا سائي رنگ جا ڪچا پير
 ڪنٿيرا - ڪنڊن وارو ڪنڊي جو وٺ
 ڪَنڻو - ٿر جي هڪ طبعي بناوت جو نالو
 ڪُني - خيرات
 ڪوڪڙ - سڪل پيرون
 ڪوڪلا - سڪل چيڙ
 ڪونڊي - مٽي جو طبخ جنهن ۾ اٽو ڳوھجي

ڪهنٽو - ڪنڊو
 ڪيڻ - (ڍاٽڪي) ڪيڏانهن
 ڪاٿيو - لسي، ٻاجهر ۽ ٿوگيسي مان ٺهيل ڀاڄي
 ڪاٿڙ - ٿر جو اتر وارو حصو
 ڪٽي - لوئي
 ڪٽينگڻ - سڻياڻ
 ڪوڪا - ڪنڊي وٺ جون پڪل ڳاڙهيون سگريون
 ڪيڇڙ - ڪنڊي جو وٺ
 ڪيڇڙارو - ڪنڊي جي وٺن واري ٻني
 ڳاڻوڙ - پٽ جي مٿاڇري تي هيٺاهون هنڌ جتان ماڻهو ۽ مال لنگهي
 ڳياڏوڻي - ڪپڙن ڌوئڻ لاءِ ٽرائي
 ڳٽڪا - نم جون پڪل نموريون
 ڳڏھ ڇڪو - ڊپ ۽ ڪپ جون نوڙيون
 ڳرس - واريءَ ۾ پيرن جي اندر ويڃڻ سان زمين ۾ کڏو ٺهي پوڻ
 ڳگھريون - ٻاجهر جو ڳڙ پيل مٺو پٽ
 ڳوتر - آڪھ، برادري
 ڳوچر - مال جي چرڻ لاءِ زمين جو ٽڪر
 ڳوچار - ٽڙڪول جي سامهون وارو پاسو، پٽن جو اهو پاسو جنهن
 تي ٽڙڪو نه پوي.
 ڳوڏيا - اٺ جي ڳوڏن تي ڀرت ڀريل ڪپڙي جو ٽڪر
 ڳوربند - اٺ جي سيني تي ڀرت ڀريل ڪپڙي جو ٽڪر
 ڳوڙڌرو - ڪارونجهر جبل مان نڪرندڙ نئن
 ڳوئر - ٻنين پاسي ۾ چار گھر
 ڳيو - (ڍاٽڪي) ويو

بگاريو - پٽ جو ھٽ جتان پاڻي وھي رستو ٺاھيو ھجي
 گھاڙو - وڏو رستو
 گھرڙڪو - (ڍاٽڪي) سڪرات
 لاسوڙ - بنا ڪنڊن ڪنڊي جو وڻ
 لانجهه - پٽ جو ھيٺاھون ھٽ جتان لنگھ ھجي
 لڪ - پٽ جو اھو ھٽ جتان لنگھ ھجي
 لوڏي - ٿيڙو
 لوءِ - چونري جو اندريون پاسو
 لهاڻ - پري کان ايندڙ ڪڪرن جي ڪاراڻ
 لينجهه - پٽ جي ھيٺاھين ھٽ وارو مال ۽ ماڻھن جو لنگھ
 ماھيلي - زال، گھر واري
 مٽاري - پٽ مٿان سڌي زمين جتان ماڻھو ۽ وھت ھلي سگھن
 مڇر - ڪنڊي جو پور
 مڇ - پٽ جي چيڙي وارو ھٽ جتي اوچائي يڪدم ختم ٿئي
 مڙھو - ٻن پٽن جي وچ ۾ وارياسو ننڍو زمين جو ٽڪر
 مڪا - ڪپڙن جو ميوو
 مگرو - ويڪري مٿاھين مٿاڇري سان زمين جو ٽڪر
 مندر - ٻه پتون ڪنڊ تي پاڻ ۾ گڏيل وارو ھيٺاھون ھٽ
 منڏھيڙو - چنو
 موٽو - (ڍاٽڪي) وڏو
 موٽيرو (ڍاٽڪي) - وڌيڪ وڏو
 مورو - ويڪري مٿاھين مٿاڇري سان زمين جو ٽڪر
 مونگھڙو - دروازو
 مھرات - شاديءَ کان اڳ واري ھڪ رات

مهراڻو - ٿر جي هڪ طبعي بناوت جو نالو
 مهنتر - مينگهوڙن جو پتيل
 ميڙهي - ماڙي
 ميهه جا ماما - مينهن وساڙا
 ناڪو - پت جي وچ ۾ هيٺاهون ھنڌ جتان ماڻهو ۽ مال لنگهي
 نرھ - کتن جي چيڙن جا تاندورا
 نُڪ - خاندان جي شاخ
 نوڻ - ٻن پتن جي وچ ۾ ڊسٽر وارو مال جو لنگھ
 نيپو جھر - نم جو پور
 نيٽڪو - (ڍاٽڪي) اڃان ويجهو
 نيٽو - (ڍاٽڪي) ويجهو
 وانڍ - هڪ معمولي پونگو
 وانثر - برسات کان اڳ لڳندڙ طوفان
 وٺ - ٿر جي هڪ طبعي بناوت جو نالو
 وڇاڻا - وڇاڻ لاءِ ڪپڙو
 وسناڻ - گاهه جا ٻج پاڻيءَ ۾ پسائي اڪري ۾ چڙڻ
 ونگو - ٿر جي هڪ طبعي بناوت جو نالو
 ويريون - تانگها کوهه
 ويڙهو - لوڙهي اندر مال جو واڙو
 ويئر - ٻن پتن جي وچ ۾ سوڙهي زمين جو تڪر
 هاڏو - کانءُ
 هٽو - (ڍاٽڪي) هيٺو، هو
 هُون - (ڍاٽڪي) آءُ، مان
 هيڪل گوديون - وڻ وانگر ٿر سان جاريون

ضمیمو ”ب“

(۱) ڊاٽڪي يا ٿاريلي محاورو - ٿرپارڪر ضلعي مان:

آڃ اوڀلا ڪيون آوڻا ڪهڙو مجھ مین ڪام،
ٿانرو مھنتو گھر ناھین آئي سگھیرو سام.
شھر آجین ھون قریو محلي آویو آڃ،
تاس اوڀلو آویو توج ٻالائون ڪڇ،
چندر گیو گھر اڀئي راجا تو پي گھر جا،
مین اٻلاسي سي ڪینو ٻلائون تون ڪیھر ھون گا.
ڪیھر ڪوالي بکي چالي بکي ناھر،
جوکو لاڳي جند نین لاکون ڪرین بچار.
ایو شینھ پچاڻا ھیکل گر اڀیھ،
گھر اندران را دیوندي تو تنان شرم نہ آوي شینھ.
سج سھیچی سینگار، راجا ڪري پکار،
جوکم لاڳي جیانین لاکون ڪري بچار.
ٻاھري ڏجي ڪیتر نان ٻاري ڪیت نان کائي،
راجا ڏنڌي رعایت نان جڙي ڪوڪ ڪڍي لاڳ جائی.
ڪوڪ مت ڪري سھیچی، ڪوڪ ڪائینڪي ھو،
ڪیھر ڪي مک ٻڪري چوڻي سڻي نہ ڪو،
آئي ڌیان آپ ري آئي مت لوڀو آپ،
ھون ڪوالي تون برھمڻ ھون ٻیٽي تون باپ.

(۲) ٿاريلي يا ڍاٽڪي نمونو، جيسلمير رياست مان ورتل:

هڪ ماڙهوءَ کي ٻه پٽر ها. هنن منجهان ننڍي پٽر ابا کي چيو
”اي ابا مال منجهان مهجو پاڻو هو سو مي کي ڏي. تڏهن هن هنن کي
پهجي موراڱ پراهي ڏنهي. گهڻ ڏينهن نه ٿيا ته ننڍو پٽر سڀ گڏ
ڪري اڳهڻن ڏيهه هليو گيو، ائون اوڻي لڇائيءَ منجهه پنهنجو ڌن
وڃائي ڏنو. جڏهن سڀ وڃائي چڪو تڏهن انهي ڏيهه مين ڏاڍو
ڏڪر پيو، ائون هن کي تنگچائي ٿيڻ لڳي تڏهن هو هڻي ملڪ جي
هڪ ماڙهوءَ وٽ ٽڪيو جهن هن کي پهجن ڪيترن منجهه ميرو
(مرون) چرڻ کي مڪو، ائون اهو جي چل ميرو ڪائيندا ها ته نسان
پاڻ جو پيٽ پرڻ چاوندو هو سي پاڻ هن کي ڪوئي ڪيئن ڏيندو
هو. تڏهن هن کي عقل آيو، ائون چوڻ لڳو ته منهنجي پيءُ جي
پورهتن کي ڪاوڻ کان وڌندي ماني ٿيندي، ائون آءُ بک ٿو مران، آءُ
اٿي پهجي بي وٽ ويندس ائون هن کي چوندس ”ابا مهڻي الله جو ائون
تهجو گناهه ڪيو آهي هاڻي تهجو پٽر چوڻ لائق ڪين آهيان، موڪي
تهجن پورهيتن منجهه هڪ جيڙو ڪر ”پوءِ اهو اٿي پيءُ ڏي گيو پر
اهو ارگوج هو ته هن کي پيءُ ڏنو ائون رحم ڪري درڪي پاڪر
وجهي گڏيو، ائون مٺي ڏنائين“

ضمیمو ”ج“

شاهه جي رسالي ۾ سر ڍول مارو جا بيت ۽ وائي

(بيت)

(۱)

اُتر واءِ ڪوندي، پَهلي موسم ميه
بالاڀڻ رونه، واليا جسمَ وسارين.

(۲)

اُتر ڏيسان اوڻيان، ڏکڻ ساوڻيان
ڍولو نروَر سپريين، ڏُن پکر ڪڙيان
پڇو ڪُنڇڙيان، ڪوڻ هياري سڄڻين.

(۳)

ڍاڍي جي ڍول ملي، ته ڍولا نون ڪُهيج
ڪَرسَن پڪو، ڪڻ چڻيو لائو آپ ڪريج.

(۴)

ڍاڍي جي ڍول ملي، ته ڪهڙي سنڻين لڄ
اڪيان ڪاڄل موهيان، تلڪ ڪي پَر پڪج
په په پند پَهوري، اوسَت اوسَت لنگ.

(۵)

ڍولا، مارئي آيسي پاڻلي، سڀ پَري انڪاءِ
ناءِ نجيري نڪتو، مت لَکَ ڪَر ڪي جاءِ.

(۶)

اڪ بڻائي پاڻلي، ڌوبو ڌاڄ نه ڪاءِ

ڪنور جيڪي ڪاڻي رک، هٿ لڳي مرجاءِ.

(۷)

ڏينپو تڪ مٺار گهر، تسڪر جيڪي تڪ
سِرڪي سَو نيرو، ماري پاسي لڪ.

(۸)

مٿون ڌوئي مٽ، ابي سورج سامهون
تاس نه پيئي پيٽ، هيم ورنه ماري.

(۹)

رَم هُو نَسَنگ، رَم ارور پاسي ڪَت
گوشي تري ڪماڻ جي، ڪٿو نه ٿوئي لڪ.

(۱۰)

رَم هونسنگ رَم، ارسين ار لڱاءِ
ڦلان پري ٿارڙي، پورا پڳي نه جاءِ.

(۱۱)

اُرسنگا، نه سپيا، ڏند ته ٻٽيه ٻاڻ
ڍول تماري ماري، جيسا هنجهر نياڻ.

(۱۲)

اُرسنگا، نه سپيا، نين ته منجهو منجهو
ڍول تماڙي ماري، هٿي ڪرندا هنجهر.

(۱۳)

اُرسنگا، نه سپيا، نين تهر ونگت ونگ
ڍول تماري ماري، هٿي ٻاڻ نهينگ
ماري مند نيسنگ، چاڙهي سيگ مُلڪ جيئن.

وائِي

(۱۴)

مئن تو نڪري، ساڪه سنگ جائي ري
بي مون ۾ گڻ ايڪ نهين
ايڪ جئن ڪوجهي، ڏوجهي صورت نهين
توسين لڳا مورا جي
شاه نجف ڪي نوبت لاڳي، پيلي ٽڪورسين جائي ري
بي مون ۾ گڻ ايڪ نهين

(۱۵)

ساڄي ٿيان سيگڙي ورمِل هات ڪري
وڙهندي سير ويرين، ڪوڏ ڪنڀان ڏي.

(۱۶)

آما پڪا جه آميان وڻ پڪا وڻيا
ڪوري پڪي ڪول، جي رس وهي نينا.

(۱۷)

ڪونجان رات، ڪر برڻو ارلي توليا بيس
سُتي ڍول سنڀرڻو، ارلي ڀڳي ايس.



